

د هجرت او پناه اخیستنې احکام  
(د اسلامي فقهي او نړيوالو تړونونو په رڼا کې)

خپرونکی : لطيف الله قمري

Ketabton.com

بسم الله الرحمن الرحيم

## لنډيز

هجرت او پناه اخېستنه د انسانانو په ژوند کې د ډېر لوی اهمیت څخه برخمن دي چې د هجرت او پناه اخېستنې له تصور سره انسان کولی شي چې خپل نظريات په ډاډ او اطمینان سره څرگند کړي او که د نظرياتو په اساس ورته مشکلات متوجه کيږي نو خپل مسکن پرېږدي او بل هېواد ته هجرت کوي او هلته پناه اخلي او دا چې مسلمانان د مختلفو اسبابو له کبله نورو هېوادونو ته هجرت کولو ته مجبورېږي نو د دې لپاره چې پوه شو کله هجرت او پناه اخېستل جائز او کله ناجائز دي او کله مهاجرین او پناه اخېستونکي کولی شي خپل هېواد ته راستانه شي نو د دې څېړنې تر سره کولو ته ضرورت محسوس ؤ.

هجرت په لغوي لحاظ سره د جلا والي په معنی دی او شرعا هجرت د الله جل جلاله په لار کې له دار کفر څخه دار اسلام ته تلل او یا د هغه دار څخه تلل چې فتنه پکې ډیره سخته وي هغه دار ته چې فتنه پکې کمه وي تللو ته هجرت وايي او پناه اخېستنه هغه قانوني حمایه ده چې یو دولت یې د بل دولت د اعمالو په مقابل کې یو شخص ته ورکوي ، د بشریت په تاریخ کې همیشه د هجرتونو لړۍ روانه وه چې قرانکریم هم مونږ ته د ډیرو انبیاءو او صالحاتو د هجرت قصې نقلوي ، د ابراهیم علیه السلام هجرتونه ، د موسی علیه السلام هجرتونه ، د اصحاب کهف او نور ډیرو هجرتونو څخه یادونه کوي.

که څوک په کفري هیواد کې نشي کولی چې دیني احکام تر سره کړي یا د دین اظهار وکړي او په هجرت قادر وي نو هجرت پرې واجب او دغسې یوه هېواد ته هجرت کول او هلته پناه اخېستل حرام دي ، دا چې نن

## د رهبرۍ جادو

ب

ورځ په ټوله نړۍ کې د دين ازادي ده نو نن ورځ د سوداگرۍ او تحصيل لپاره کفري هېواد ته تلل جائز دي. خو په ناقانونه لارو چې د مرگ خطر لري هجرت ناروا گرځي ، په ناقانونه توگه بل هېواد کې استوگنه کول ناجائز دي ځکه دغه عمل د نړۍ امنيت له گواښ سره مخ کوي ، مهاجر خپل هېواد ته تر هغې نشي راستنېدلی تر څو چې فتنه له منځه نه وي لاړه او هېواد کې امنيت برقرار نه وي، خو که فتنه له منځه لاړه د مهاجر او پناه اخېستونکي راستنېدل جائز دي ، د شوروي اتحاد د اشغال پر مهال په زيات شمېر کې افغانانو ايران او پاکستان ته هجرت وکړ ، چې دغه هجرت يې شرعا او قانونا مشروع ؤ ، دا چې اوس هم په افغانستان کې امنيتي وضعه برقراره نده نو افغان مهاجرينو ته پکار دي چې پرته له فشار څخه افغانستان ته رستانه نشي ، مهاجرتونو او پناه اخېستنه زيات شمير سياسي ، اقتصادي او ديني سلبې او ايجابي تاثيرات لري خو مهاجر او پناه اخېستونکي ته پکار ده چې د تاثيراتو په اړوند له احتياط څخه کار واخلي او د مهاجر منونکي او پناه ورکوونکي هيواد لخوا تر اثر لاندې رانشي.

## لړليک

### موضوع

### مخ

- 1 ..... سريزه
- 11 ..... لومړی فصل
- 11 ..... د هجرت ، پناه اخيستنې او نړيوالو تړونونو پيژندنه او تاريخچه يې
- 12 ..... لومړی مبحث : د هجرت او پناه اخيستنې پيژندنه او د هجرت اقسام
- 12 ..... لومړی مطلب : د هجرت او پناه اخيستنې پيژندنه
- 12 ..... لومړی پراگراف : د هجرت پيژندنه
- 27 ..... دويم مطلب : د هجرت اقسام
- 32 ..... دويم مبحث : د نړيوالو تړونونو تعريف ، اقسام او د موضوع اړوند نړيوالو تړونونه
- 32 ..... لومړی مطلب : د نړيوالو تړونونو تعريف
- 36 ..... دويم مطلب : د نړيوالو تړونونو اقسام
- دريم مطلب : د هجرت او پناه اخيستنې په رابطه نړيوالو تړونونو ته لنډه کتنه
- 38 .....
- 43 ..... دريم مبحث : د هجرت تاريخچه
- 44 ..... لومړی مطلب : د بعثت څخه وړاندې د هجرت تاريخچه
- 56 ..... دويم مطلب : په نبوي دور کې د هجرت تاريخچه
- 61 ..... دويم فصل
- 61 ..... د هجرت او پناه اخيستنې مقام ، حکم او د مهاجر او پناه اخيستونکي راستنيدل
- لومړی مبحث : په اسلامي شريعت او نړيوالو تړونونو کې د هجرت او پناه اخيستنې
- 62 ..... مقام

- لومړۍ مطلب : د هجرت او پناه اخيستنې مقام په اسلامي فقه کې ..... 62
- دويم پراگراف : نبوي احاديثو کې د هجرت او پناه اخيستنې مقام ..... 69
- دويم مطلب : د هجرت او پناه اخيستنې مقام په نړيوالو تړونونو کې .... 73
- مقارنه ..... 77
- لومړۍ مطلب : د هجرت او پناه اخيستنې اسباب ..... 78
- دويم پراگراف : د پناه اخيستنې اسباب ..... 82
- دويم مطلب : د هجرت او پناه اخيستنې حکم ..... 84
- د دويم نظر دلائل : ..... 106
- د دلائلو ارزونه : ..... 120
- دويم پراگراف : د هجرت او پناه اخيستنې حکم د نړيوالو تړونونو په رڼا کې 147
- درېم مبحث : د مهاجر او پناه اخيستونکي د راستنيدلو حکم او اسباب يې ..... 158
- لومړۍ مطلب : د مهاجرينو او پناه اخيستونکو راستنيدلو اسباب ..... 158
- دويم مطلب : د مهاجرينو او پناه اخيستونکو راستنيدلو حکم ..... 161
- درېم فصل ..... 185
- ايران او پاکستان ته د افغانانو هجرت او راستنيدل يې ..... 185
- لومړۍ مبحث : ايران او پاکستان ته د افغانانو هجرت ..... 186
- لومړۍ مطلب : ايران او پاکستان ته د افغانانو د هجرت عوامل ..... 186
- دويم مطلب : له ايران او پاکستان څخه د افغان مهاجرينو راستنيدلو حکم 193
- دويم مبحث : له ايران او پاکستان څخه د افغان مهاجرينو راستنيدل ..... 208
- لومړۍ مطلب : له ايران او پاکستان څخه د افغان مهاجرينو راستنيدلو اسباب
- ..... 208
- دويم مطلب : له ايران او پاکستان څخه د افغان مهاجرينو راستنيدلو حکم 213

## د رهبري جادو

ج

|     |       |                                                                                          |
|-----|-------|------------------------------------------------------------------------------------------|
| 228 | ..... | خلورم فصل                                                                                |
| 228 | ..... | د مهاجر او پناه اخیستونکي حقوق او د هجرت او پناه اخیستنې تاثیرات                         |
| 229 | ..... | لومړۍ مبحث : د مهاجرينو او پناه اخیستونکو حقوق                                           |
|     |       | لومړۍ مطلب : په اسلامي فقه کې د مهاجرينو او پناه اخیستونکو حقوق 229                      |
|     |       | دویم مطلب : په نړیوالو تړونونو کې د پناه اخیستونکي او مهاجر حقوق 234                     |
| 246 | ..... | دویم مبحث : د هجرت او پناه اخیستنې تاثیرات                                               |
|     |       | لومړۍ مطلب : کفري هیوادونو ته د هجرت او پناه اخیستنې تاثیرات 246                         |
|     |       | دویم مطلب : اسلامي هیوادونو ته د هجرت او پناه اخیستنې تاثیرات 256                        |
| 263 | ..... | دریم مبحث : د مهاجرينو او پناه اخیستونکو د راستنیدلو تاثیرات                             |
|     |       | لومړۍ مطلب : له اسلامي هیوادونو څخه د مهاجرينو او پناه اخیستونکو د راستنیدلو تاثیرات 263 |
|     |       | دویم مطلب : له کفري هیوادونو څخه د مهاجرينو او پناه اخیستونکو د راستنیدلو تاثیرات 268    |
| 271 | ..... | پایله                                                                                    |
| 274 | ..... | د پایلې مناقشه                                                                           |
| 276 | ..... | وړاندېزونه                                                                               |
| 278 | ..... | مصادر او مراجع                                                                           |
| 296 | ..... | انټرنیټي منابع                                                                           |

## سريزه

بسم الله ، الحمد لله عَلَى نِعْمَةِ التَّوْحِيدِ ، وَالصَّلَاةِ وَالسَّلَامِ عَلَى الْمَبْعُوثِ  
رَحْمَةً لِّلْعَالَمِينَ ، وَعَلَى آلِهِ وَأَصْحَابِهِ ، وَمَنْ تَبِعَهُمْ بِإِحْسَانٍ إِلَى يَوْمِ الدِّينِ .

أَمَّا بَعْدُ :

انسان د ازدایو څخه په ښه ډول د گټې اخستلو لپاره مجبور دی کله  
کله خپل ټاټوبی ترک کړي او په بل هیواد کې پناه واخلي ، ډیر ځله مونږ ته  
قرانکریم د انبیاءو قصې رانقل کوي چې هغوی د حق د دعوت له کبله مجبور  
شوي تر څو خپله خاوره ترک کړي او د دعوت لپاره بل ځای انتخاب کړي ، د  
دې په لړ کې نن ورځ مسلمانان تر هر وخت ډیر محتاج دي له خپلو هیوادونو  
څخه هجرت وکړي ، په نورو اسلامي او یا هم غیر اسلامي هیوادونو کې پناه  
واخلي ، کله خو د اقتصادي گټو لپاره کفري هیوادونو ته پناه وړي چې هغې  
ټولنه کې اسلامي عقائد او اخلاق د ضعف حالت کې وي ، ټولنه په عقیدوي  
لحاظ وروسته پاتي او په اخلاقي لحاظ تباه کیدونکي ده ، نو دلته ده چې د  
مسلمانو پناه اخیستونکو په عقایدو ، افکارو او اخلاقو هم بدغه اغیزه کوي ،  
خو ډیر ځله هغه مهاجرین او پناه اخیستونکي چې له اسلامي عقیدې څخه په  
پوره ډول برخمن وي ؛ د علم په لحاظ د شبهاتو د دفع توان ولري او اسلامي  
عقیدې ته ژمن وي د اسلام په خپراوي کې هم پوره پوره ونډه لري .

د هجرت په مقام او منزلت باندې گڼ شمیر ایاتونه او احادیث  
دلالته کوي او اسلامي فقه کې د هجرت مختلف اسباب په گوته شوي چې  
بعض اسباب یې د هجرت واجبونکي او بعضي یې حراموونکي دي ، همدغه  
شان په بعضي اسبابو سره یې هجرت مستحب او په بعضو سره مباح گرځي ، له

بله طرفه نړيوالو تړونونو کې هم د هجرت او پناه اخېستلو مختلف اسباب ذکر شوي چې بعضې اسباب يې هجرت قانوني او د پناه اخېستنې قانونيت په گوته کوي خو بعضي نور بيا داسې ندي.

په عام ډول باندې په اسلامي فقه کې د هجرت کولو څخه ورسته د مهاجر بيرته خپل ټاپوبي ته د راستنيدل يو نا مشروع عمل گڼل کېږي خو د بعضي حالاتو او سبابو د موجوديت په صورت کې د مهاجر راستنيدل مباح او ان مستحب گرځي او په نړيوالو تړونونو کې هم د هجرت د پای لپاره مختلف اسباب ذکر شوي چې د هغې اسبابو د موجوديت په صورت کې هجرت پای مومي.

خو لسيزې پخوا افغانان د مختلفو اسبابو کبله پاکستان او ايران ته مهاجر شول او هلته يې پناه واخسته چې زيات شمير يې اوس هم په ايران او پاکستان کې د هجرت سختې ورځې او شپې صباح کوي ، او افغان مهاجرين بيرته خپل وطن ته راستنيدو ته مجبورول کېږي ، چې دغلته بعضي حالاتو کې د ميلمه هيواد لخوا څخه نړيوال تړونونه تر پښو لاندې کېږي او افغان مهاجرين مجبور دي چې خپل هيواد ته راستانه شي ، چې دغه راستنيدنه يې د اسلامي فقهې او نړيوالو تړونونو له نظره خپرل شوې.

او کله چې يو مهاجر يا پناه اخېستونکی کوم هيواد ته هجرت کوی يا پناه اخلي نو هلته د يو سلسله حقوقو لرونکی دی ، چې دغه حقوق هم په اسلامي فقه او هم په نړيوالو تړونونو کې بيان شوي ، چې ډير ځله افغان مهاجرينو ته دغه حقوق ندي ورکړل شوي او په عين حال کې دغه عمل هم د اسلامي شريعت او هم د نړيوالو تړونونو خلاف دی.

او دا هم بايد ووايو چې د هجرت كول او له هجرت څخه راستنيدل ځانگړي ، ديني، سياسي اقتصادي او اجتماعي تاثيرات لري ، چې دغه تاثيرات كله منفي او كله هم مثبت كيدلى شي.

چې پدې بحث كې كوښښ شوي تر څو ( د هجرت او پناه اخستنې احكام د اسلامي فقهي او نړوالو تړونونو په رڼا كې ) په تفصيل سره وڅيړل شي.

### د موضوع د اختيار لاملونه :

دا چې زه د ننگرهار پوهنتون د شرعياتو پوهنځي د فقه او قانون څانگه كې د ماسترۍ محصل یم او د ماسترۍ علمي درجې د لاسته راوړلو لپاره علمي څيړنه ( تيزس ) ليكل شرط دي نو ځكه مجبور وم چې يوه موضوع وڅيړم تر څو د ماسترۍ علمي درجه لاسته راوړم.

په همدې سلسله كې ما د خپل گران استاذ پوهنوال دوكتور مصطفى <sup>حفظه الله</sup> سره مشوره وكړه او هغه ځيني موضوعات چې څيړنې ته ضرورت ولري را په گوته كړل چې يوه پكې همدا د ( هجرت او پناه اخستنې احكام د اسلامي فقهي او نړوالو تړونونو په رڼا كې ) وه ، كله چې ما نوموړې موضوع وكته نو ماته ډيره جالبه وه ځكه چې :

1. له يوه طرفه مسلمانان د مختلفو اسبابو په سبب اسلامي او غير اسلامي هيوادونو ته پناه وړي چې دغه پناه اخستنې يې ځينې شرعي او قانوني جنبه لري خو ځينې يې بيا غير شرعي دي چې د اسلامي امت بشري قوه له منځه وړي.

2. همدارنگه په عام ډول باندې د مهاجر او پناه اخېستونکي بيرته راستنيدل يو غير شرعي امر گڼل کيږي چې په همدې اساس هغه افغان مهاجرين چې په ايران او پاکستان کې هستوگنه لري او په مختلفو اسبابو دې ته مجبورېږي چې بيرته افغانستان ته راستانه شي خو هغوی سره دا فکر موجود وي که بيرته خپل هیواد ته راستنېږي نو د هجرت ثواب خو به يې نه ختمېږي او ايا راختيا هم بيرته راستنيدل جرم دی؟.

3. په نړيوال لحاظ باندې د مهاجرينو او پناه اخېستونکو د حقوقو د خونديتوب لپاره نړيوال تړونونه ترسره شوي چې د دې مقارنه له اسلامي فقهې سره زما لپاره يوه جالبه موضوع وه.

نو دا راته غوره ښکاره شوه تر څو پدې موضوع د ماستري تيزس وليکم او د الله جل جلاله په توفيق او د خپل محبوب لارښود استاذ پوهنوال دکتور مصطفى نيازي حفظه الله په مرسته مې دغه رساله تکميل کړه.

## د څيړنې اهميت :

د دې څيړنې اهميت پدې کې دی چې د اسلامي امت بشري قوه د اسلامي امت د بيا ژوندي کولو په خاطر استعمال شي نه دا چې د اسلامي امت بشري قوه د نورو د گټو لپاره استعمال شي ، چې په خلص ډول يې اهميت په لاندې نقطو کې خلاصه کولی شو:

1. د دې څيړنې اهميت دا دی چې : شرعي او قانوني هجرتونه وپيژندل شي او په نتيجه کې له غير شرعي او غير قانوني هجرتونو څخه ډډه وشي او د اسلامي امت ځوانان په غير شرعي او غير قانوني ډول د نورو د

اهدافو لپاره استعمال نشي او د اسلامي امت بشري قوه به د اسلامي امت د اهدافو لپاره استعمال شي.

2. افغان مهاجرين او پناه اخېستونکي په پاکستان او ايران کې له گڼو ستونزو سره لاس او گريوان دي او له بله پلوه په دې مهاجرينو کې داسې علمي غړي هم شته ، چې خپل وطن دوی ته ضرورت لري او بايد خپل وطن په فکري ، سياسي ، اقتصادي او اجتماعي ډول ورغوي خو دوی سره دا فکر موجود دی ، که افغانستان ته راستنېږي نو د هجرت له ثوابونو څخه به محروم شي نو د دې څېړنې اهميت پدې کې دی چې د مهاجرينو او پناه اخېستونکو د راستنيدلو اسباب بيان په کې بيان شوي او په نتيجه کې د راستنيدلو حکم هم څرگند شوی دی.

3. همدارنگه د دې څېړنې اهميت پدې کې دی چې : د هجرت او پناه اخېستنې تاثيرات په کې څرگند شوي او په نتيجه کې به مسلمانان پدې پوه شي چې کوم هجرت ښه او کوم بد تاثيرات لري نو د کومو هجرتونو چې تاثيرات ښه وي ؛ نو مسلمانان به هغې ته ترغيث شي او کوم چې بدې پايلې ولري له هغې به ډډه وکړي.

## د څېړنې اهداف :

1. د هجرت او پناه اخېستنې احکام د اسلامي فقهې او نړيوالو تړونونو په رڼا کې څرگندول او د غير شرعي هجرتونو څخه ډډه کول او شرعي هجرتونو ته د ضرورت په وخت کې د مسلمانانو تشويق کول.

2. په عام ډول باندې د مهاجر او پناه اخېستونکي راستنيدلو اسباب او حکم څرگندول او په خاص ډول د افغانانو راستنيدلو حکم له پاکستان او ايران څخه.
3. د هجرت شرعي اصطلاح بيا راژوندی کول ، پس له هغې چې د هجرت لفظ پاتې او مفهوم يې ورک دی.
4. د اسلامي فقهې او نړيوالو تړنونو په رڼا کې د مهاجر او پناه اخېستونکي حقوق پيژندل ؟
5. په ټولنه کې د هجرت کولو او له هجرت څخه د مهاجر راستنيدلو تاثيرات پيژندل.

## د څيړنې فرضيه :

د څيړنې د روښانتيا لپاره څو فرضي وړاندې کيږي

1. کله چې يو مسلمان ونه شي کولی په خپل هېواد کې ديني مقدسات په څرگنده تر سره کړي نو په دغه حالت کې د هجرت حکم څه دی ؟

جواب : کله چې يو مسلمان ونه شي کولی په خپل هېواد کې ديني مقدسات په څرگنده تر سره کړي او په هجرت قادر وي نو هجرت پرې واجب دی ، البته که د هجرت کولو قدرت ونلري نو د هجرت وجوب ورڅخه ساقطیږي.

2. کله چې یو مسلمان د یو سلسله اسبابو له کبله هجرت وکړي ، بهرته ورته خپل هېواد ته راستنېدل څه حکم لري ؟

جواب : کله چې یو مسلمان د یو سلسله اسبابو لکه د دین عدم ازادي او یا د نفس عدم خوندي والي له کبله هجرت بل هیواد ته هجرت وکړي ، تر څو چې دغه اسباب له منځه نه وي تله لي دغه مهاجر ته خپل هیواد ته راستنیدل جائز ندي ، خو که دغه اسباب له منځه لاړ شي ، پدې معنی چې په دغه هېواد کې د دین ازادي او د نفس خونديتوب تضمین شي نو بیا ورته راستنیدل جائز دي.

### د څیرنې حدود :

په دې څیرنه کې د هجرت تاریخي پس منظر په مختصر ډول څیرل شوی او بیا د هجرت د اسبابو پر مټ د هجرتونو احکام بیان شوي او همدارنگه د هجرت پای او د مهاجر راستنیدل هم پکې څرگند شوي او اسلامي او غیر اسلامي هیوادنو ته د هجرت تاثیرات هم په کې څرگند شوي.

دا چې د پناه اخستنې په اړوند گڼ شمیر تړونونه شوي خو ترټولو مهم او لومړنی یې د ۱۹۵۱ م کال د جینوا تړون دی او افغانستان په کې عضویت لري او د افغانستان عدلي وزارت په رسمي مجله کې نشر شوې نو په همدې اساس دغه څیرنه د اسلامي فقه او د پناه اخستنې په اړوند د نړوالو تړونو له جملې څخه د ۱۹۵۱م کال کې د جینوا تړون سره مقارنه شوی.

خو په دې رساله کې د هجرتونو څخه راولاړ شوي حقوقي مسایل ،  
مثلا ، مفقود مسایل ، د تقادم او مرور الزمان مساله د ميراث د ویش يو شمير  
قضایاء او يو شمير نورو عقودو نو څخه بحث ندی شوی.

## د څيړنې کړنلاره :

۱ - پدې څيړنه کې د کتابتوني میتود څخه استفاده شوې.

۲ - دا څيړنه پرتلیزه څيړنه ده پداسې شکل چې :

أ. د اسلامي فقهي قديمي او معاصرو مراجعو ته رجوع شوی تر  
څو د هجرت احکام د اسلامي نصوصو او معاصرو حالاتو سره سم څرگند شوي  
او څرگنده شوې چې د معاصرو هجرتونو او پناه اخستنې ترمنځ څه رابطه  
ده؟.

ب. او د اسلامي فقهي د راجح نظر له څرگندیدو څخه ورسته بیا  
د نړیوالو تړونونو سره مقارنه شوی ، چې پدې مقارنه کې د ۱۹۵۱م کال د جینوا  
تړون کوم چې د پناه غوښتونکو د اوضاع په رابطه شوي او ترڅنګ یې نور  
نړیوال اصول په نظر کې نیول شوي.

۳ - د احایثو تخریج په کې شوی : که چیرته یو حدیث په صحیحینو ( بخاري او مسلم ) کې موجود ؤ نو له نورو مصادرو څخه تخریج ندی شوی ، تر  
څو بې فایدې او سترې کوونکی اوږوالی رانشي ، ځکه امت د دې دواړو په  
صحت اتفاق کړی.

که چیرته پدې دواړو کې یو حدیث موجود نه ؤ له نورو معتمدو  
کتابونو څخه تخریج شوی.

همدارنگه که په صحيحينو کې کوم حديث نه ؤ نو د صحت او ضعف د څرگندولو لپاره د جرح او تعديل علماؤ اقوال ذکر شوي خو دغه اقوال په لنډ ډول ذکر شوي د حديث سند ندی څيرل شوی او يواځې د جرح او تعديل د علماؤ د صحت او ضعف قول نقل شوی.

۴ - د قرانکريم د اياتونو عزوه په دې شکل شوې ، سورت / ايات .

### مخکنۍ ليکنې :

د رسول الله صلى الله عليه وسلم په هجرت باندې فقهاؤ مختلف کتابونه ليکلي چې اکثره يې تاريخي جنبه لري او بعضي علماؤ بيا د رسول الله صلى الله عليه وسلم د هجرت درسونه او عبرتونه هم څرگند کړي .

خو ما په قديمي فقه کې داسې کوم کتاب ونه مونده چې د هجرت فقهي احکام دې په کې څيرل شوې وي ، مگر پخوانيو فقهاؤ په خپلو کتابونو کې د هجرت احکام په شندلي ډول څيرلي ځکه هغه وخت فقهاؤ دې موضوع ته ضرورت نه احساسه ولو.

همدارنگه ما په معاصرو ليکنو کې هم داسې کومه څيرنه ونه موندله چې د هجرت او پناه اخستنې موضوع باندې په فقهي او قانوني څيرنه کړي وي.

مگر د نن عصر خپل سري او غير قانوني هجرتونو په رابطه دکتور ابراهيم بن عبدالله سلقيني د ( الهجرة واحكامها دراسة شرعية لواقع الهجرة العشوائية ) ، تر عنوان لاندې د ماسترۍ رساله ليکلې ، چې په نوموړې رساله کې د مسلمانانو عشوائي هجرتونو اسباب احکام او تاثيرات څيرل شوي ، نوموړي په خپله رساله کې د هجرت پاي او د مهاجر راستنيدلو د حکم په

رابطه چې پاتې شوي ، چې دا يوه مهمه موضوع ده چې څيړنې ته ضرورت لرلو او همدارنگه د هجرت په رابطه نړيوالو حقوقو ته يې هيڅ توجه نده کړې.

او بله ليکنه چې د (حق اللجوء بين الشريعة الاسلامية والقانون الدولي للاجئين) په عنوان د دکتور أحمد أبو الوفا له خوا شوي ، دغه ليکنه کې د پناه اخېستونکي د پناه قبلولو شروط او د پناه اخېستونکو حقوق او د هغه حالات چې پناه اخېستنه پرې له منځه ځي د اسلامي فقهي او نړيوال قانون له نظره څيړل شوي ، چې دغه ليکنه کې ندي په گوته شوي چې مسلمان په کومو حالاتو کې کفري هيوادونو کې پناه اخېستلی شي او په کومو کې نه ، همدارنگه په دغه ليکنه کې له هجرت څخه بحث ندي شوی بلکې يواځې د پناه اخېستنې موضوع د امان له عقد سره مقارنه شوې.

او همدارنگه په پښتو ژبه کې د شرعي او يا هم د غير شرعي هجرتونو احکامو باندې ما هيڅ کوم کتاب ونه مونده.

او په اخر کې له الله عزوجل څخه غوښتنه کوم چې دا ليکنه زما لپاره د اخرت توخه وگرځوي او په سبب يې مسلمانان د هجرت او پناه اخېستنې په سم مفهوم پوه شي او په نتيجه کې يې له غير شرعي هجرتونو څخه ډډه وکړي او شرعي هجرتونو تشويق شي ، صلى الله على سيدنا محمد وآله وصحبه وسلم تسليمًا.

وبالله التوفيق وبه نستعين

## لومړۍ فصل

### د هجرت ، پناه اخستنې او نړيوالو تړونونو پيژندنه او تاريخچه يې

پدې فصل کې به د هجرت او پناه پيژندنه او د هجرت اقسام ، د نړيوالو تړونونو تعريف ، اقسام او د موضوع اړوند نړيوالو تړونونه او د دې ترڅنگ به د : د هجرت په تاريخچه بحث وشي.

په همدې اساس دا فصل په درې بحثونو مشتمل دی

لومړۍ بحث

د هجرت او پناه اخستنې پيژندنه او د هجرت اقسام

دويم بحث

د نړيوالو تړونونو تعريف ، اقسام او د موضوع اړوند نړيوالو تړونونه

درېم بحث : د هجرت تاريخچه

چې لدې څو موضوعاتو څخه به جلا جلا بحث وشي.

## لومړۍ مبحث : د هجرت او پناه اخستنې پیژندنه او د هجرت اقسام

دا مبحث په دوه مطلبونو مشتمل دی :

لومړي مطلب کې به د هجرت او پناه اخستنې پیژندنه ذکر کېږي  
دویم مبحث کې به د هجرت اقسام و پیژنو.

### لومړۍ مطلب : د هجرت او پناه اخستنې پیژندنه

په دې مطلب کې به لومړی د هجرت لغوي تعریف وشي او بیا به د  
هجرت اصطلاحي تعریف د بشري جغرافیه ، اسلامي فقهی او د نړیوال قانون  
له نظره روښانه شي.

همدارنگه به د پناه اخستنې لغوي تعریف ذکر شي او بیا به د  
اسلامي فقهی او نړیوالو تړونونو له نظره د پناه اخستنې اصطلاحي تعریف  
وشي.

### لومړۍ پراگراف : د هجرت پیژندنه

لومړی جز : د هجرت لغوي پیژنه :

هجرت یوه عربي کلمه ده ، ( اصلي توري یې ( هـ جـ ر ) دي چې په دوه  
معنی گانو باندې راځي یو معنی یې قطع او جلا کول او بل معنی یې د یوه شي  
تړل دي .

چې اول یې الهجر د وصل ضد دی لکه الهجران او . « وهاجر القوم من دارٍ إلى دارٍ: تَرَكُوا الْأَوَّلَى لِلثَّانِيَةِ، كما فَعَلَ المهاجرون حين هاجروا من مكة إلى المدينة . » : [ يوه قوم له يوه خای خخه بل خای ته هجرت وکړ يعني اول خای یې د دویم خای لپاره پریخود ، لکه مهاجرینو هم همداسې وکړل ، کله چې له مکې نه مدینې ته مهاجر شول <sup>1</sup>].

علامة ابن منظور هم وايي چې ( ه ج ر ) د وصل ضد دی « وَالْأَسْمُ الْهَجْرَةُ. وَفِي الْحَدِيثِ:

لَا هَجْرَةَ بَعْدَ ثَلَاثٍ؛ يُرِيدُ بِهِ الْهَجْرَ ضَدَّ الْوَصْلِ ..... وَالْهَجْرَةُ وَالْهَجْرَةُ: الْخُرُوجُ مِنْ أَرْضٍ إِلَى أَرْضٍ» [ د هجر اسم یې هجرت راځي او په حدیث کې راځي له درې ورځو ورسته د مسلمان سره متارک روا نده يعني دلته هم هجر د وصل ضد دی ... او الهجره والهجره په فتحې او ضمي سره دواړه له يوه خای خخه بل خای ته وتلو ته وايي <sup>2</sup>]

الازهري وايي: « وَأَصْلُ الْمُهَاجَرَةِ عِنْدَ الْعَرَبِ خُرُوجُ الْبَدَوِيِّ مِنْ بَادِيَتِهِ إِلَى الْمَدِينِ » [عرب اصلا د اترافيانو وتل ښارونو ته مهاجرة گڼي] <sup>3</sup>.

1 - ابو الحسين ، أحمد بن فارس بن زكريا ( ١٣٩٩هـ - ١٩٧٩م ) : معجم مقاييس اللغة : تحقيق : عبدالسلام محمد هارون ، بيروت - لبنان، دار الفكر لطباعة والنشر والتوزيع ٣٤ / ٦ .

2 - ابن منظور ، محمد بن مكرم ( ١٤١٩هـ - ١٩٩٩م ) : لسان العرب : تصحيح امين محمد عبد الوهاب و محمد الصادق العبيدي ، بيروت - لبنان ، دار احياء التراث العربي مؤسسة التاريخ العربي ، ٣١ / ١٥ - ٣٢ .

3 - هماغه مصدر ، ص ٣٢ .

له پورته تحقیق څخه څرگندیږي چې : هجرت په لغوي لحاظ سره د جلا والي په معنی دی او اصلا یې عربان د یوځای څخه جلا کیدل او بل ځای پورې پیوستون کې استعمالوي.

دویم جز : د هجرت اصطلاحی تعریف :

د هجرت کلمه د هر علم له نظره ځانگړې معنی او مفهوم لري ، د هجرت کلمه بشري جغرافیه کې جلا او په شرعي علومو کې جلا مفهوم لري.

الف : د هجرت تعریف په بشري جغرافیه کې :

په بشري جغرافیه کې د هجرت متعدد تعریفات ذکر دي ، چا د هجرت په تعریف کې د داخلي او خارجي هجرت خیال ساتلی ، چا د جبري او اختیاري او چا هم د قانوني والي او غیر قانوني والي له حیثه هجرت تعریف کړی او چا هم د دایمي او مؤقتي والي له حیثه هجرت راپیژندلی ، خو دلته هدف دا دی چې په سکاني علم کې د هجرت عام تعریف ذکر شي نو له همدې کبله په بشري جغرافیه کې دلته دوه تعریفات نقل کیږي :

الدکتور ابراهیم سعید هجرت داسې تعریف کوي : هجرت د اوسیدونکو انتقالی عملیه ده چې له یوه ځای څخه بل ته ، برابره خبره ده چې د همدغې اقلیم په حدودو کې وي او که خارج وي ، د لږ خت لپاره وي او که ډیر ، مؤقت وي او که دائم ، مگر پدې شرط چې د دغه فرد او ډلې په خپل اختیار سره تر سره شي.<sup>1</sup>

<sup>1</sup> - سعید ، ابراهیم (۱۴۱۸هـ - ۱۹۹۷م) : أسس الجغرافية البشرية والاقتصادية ، حلب - سوریه ، منشورات جامعة حلب كلية الأدب والعلوم الانسانية ، [www.esraahussein.wordpress.com](http://www.esraahussein.wordpress.com) ، ص ۷۷.

نوموړې تعريف كې د ډله ايز او فردي هجرتونو خيال ساتل شوى ، همدارنگه پكې داخلي او خارجي هجرتونو ته اشاره شوې ، البته د هجرت يو سبب پكې په نظر كې نيول شوي چې هغه اختياري هجرت دى.

عيسا حنا يې داسې تعريف كوي : هجرت هغه سكاني حركت دى چې په فردي يا ډله ايز ډول باندې د اصلي وطن څخه نوي ته د متعددو اسبابو په نتيجه كې صورت نيسي<sup>1</sup>.

په دې تعريف كې د هجرت اسباب په گوته شوي ( د متعددو اسبابو په نتيجه كې ) خو داخلي هجرت پكې له پامه غورځول شوى ؛ همدارنگه پكې د هجرت د وخت خيال ندى ساتل شوى نو دا هم څرگنده نه شوه چې هجرت مؤقت دى او كه دايمي .

چې د پورته تعريفاتو څخه يو جامع تعريف پداسې ډول په لاس راځي : (هجرت هغه انتقالي عمليه ده چې د يوه مكان اوسيدونكي پكې په ډله ايز او يا هم فردي شكل باندې د خپل اصلي وطن داخلي يا خارجي حدود پرېږدي او يا يې پريخودلو ته مجبورول كېږي او په بل مسكن كې په دايمي او يا هم مؤقت ډول باندې د ديني ، اقتصادي ، امني ، علمي ، او سياسي اسبابو په وجه استوگنه اختياروي<sup>2</sup>)

د تعريف شرح : (په ډله ايز او يا هم فردي شكل باندې ) چې دا جمله ډله ايز او فردي هجرتونو څخه ياوننه كوي

<sup>1</sup> - حنا ، عيسى: هجرة المسيحيين الفلسطينيين ، موقع الهيئة الاسلامية المسيحية لنصرة الأقصى والمقدسات

<sup>2</sup> - ابوعليان ، عبدالله يوسف (١٤٣٢هـ - ٢٠٠١م): الهجرة الى غير بلاد المسلمين وحكمها واثارها المعاصرة في الشريعة الاسلامية ، غزة ، جامعة الاسلامية ، ص ٥.

(داخلي او يا خارجي حدود ) چې دا جمله داخلي او خارجي هجرتونو ته اشاره کوي.

(پريږدي او يا يې پريخودلو ته مجبورول کيږي) چې پدې کې هجرت اختياري او جبري ته تقسيم شوي.

(چې په بل مسکن کې په دايمي او يا هم مؤقت ډول باندې ) چې پدې کې د دايمي او مؤقتي هجرتونو څخه يادونه شوي.

(د د ديني ، اقتصادي ، امني ، علمي ، او سياسي اسبابو په وجه ) پدې جمله کې د هجرت اسباب په خالص ډول باندې ياد شوي.

د تعريف د جامع والي وجه دا ده چې : په دغه تعريف کې د هجرت د ټولو اقسامو څخه يادونه شوې يعنې پدغه تعريف کې د داخلي ، خارجي او اجباري هجرتونو څخه يادونه شوې او همدارنگه په دغه تعريف کې د هجرت اسباب هم په گوته شوي.

ب : د هجرت تعريف په شرعي اصطلاح کې :

په اسلامي فقه کې د هجرت مختلف تعريفات ذکر دي ؛ چا د هجرت تعريف د يوې معين وخت پورې منحصر کړی ؛ چا د دار په اساس د هجرت تعريف کړی او چا هم د هجرت څخه پراخه مفهوم اخستی ، چې په لاندې ډول د هجرت متعدد تعريفات د مختلفو ليد لورو څخه نقل کو:

۱ - د هجرت تعريف په اعتبار د مکې څخه مديني ته :

د دې تعريف څښتنانو له انده کله چې شرعي هجرت مطلق ذکر شي نو مراد ورڅخه د رسول الله صلى الله عليه وسلم په دور کې له مکې څخه مديني ته هجرت کول دي ، دوی د هجرت تعريف داسې کوي : د مکې

پریخودل او مدیني ته انتقالیدل دي د رسول الله او مسلمانانو د تائید ؛ تقویت او لدوی سره د کفارو پروړاندې جنگ کې مرستي کولو لپاره.<sup>1</sup>

چې پدې تعریف کې یواځې له مکې څخه مدیني ته تللو ته هجرت ویل شوی.

## ۲- د هجرت تعریف د دار په اعتبار سره :

د هجرت کلمه په پخوانیو او معاصرو کتابونو کې د هجرت اطلاق د دار کفر او دار حرب څخه دار اسلام ته انتقال باندې شوی او کله لا د هجرت اطلاق له دار حرب څخه انتقال باندې شوی .

خو بعضي فقهاؤ بیا د هجرت دایرة پراخه کړیده او ویلي یې دي : هجرت د الله جل جلاله په لار کې له دار کفر څخه دار اسلام ته تلل او یا د هغه دار څخه تلل چې فتنه پکې ډیره سخته وي هغه دار ته چې فتنه پکې کمه وي.<sup>2</sup>

پورته تعریف پراخه مفهوم لري ، پدې تعریف کې هجرت د دار کفر او دار حرب څخه دار اسلام ته منحصر شوی ندی ؛ بلکې کله هجرت د هغه کفري هیواد څخه چې فتنه پکې ډیره وي بل کفري هیواد ته چې هغې کې فتنه کمه وي صورت نیسي : لکه حبشي ته هجرت ، چې حبشه خپله یو کفري هیواد ؤ او همدغه رنگه مکه هم په دغه وخت کې کفري هیواد ؤ نو له مکې

<sup>1</sup> - السيوطي ، جلال الدين (۱۴۲۲هـ - ۲۰۰۱م) : حاشية السيوطي والسندي على السنن ، بيروت - لبنان ، دار المعرفة للطباعة والنشر والتوزيع ، ۵ / ۴۶۵.

2 - حلیمه ، عبد المنعم مصطفى (ب.ت): الهجرة مسائل وأحكام

( <http://www.abubaseer.bizland.com/books.htm> ، ص ۱۱ )

څخه حبشي ته هجرت کول دا راپه گوته کوي چې مکه کې مسلمانان په فتنه کې ښکېل وه او حبشه کې بيا مسلمانان له ظلم څخه مصون وه.

او يا کله د اسلامي هيواد څخه چې اسلامي مقدساتو ته پکې پاملرنه نه کېږي يا بدعات پکې موجود وي بل هغه اسلامي هيواد ته چې اسلامي مقدسات او سنتو خيال پکې ساتل کېږي؛ يا د دار کفر څخه دار عهد ته او يا د اسلامي هيواد څخه کفري هيواد ته هجرت کول.

ج : د هجرت تعريف په نړيوال قانون کې :

په نړيوال قانون کې هم د هجرت متعدد تعريفات ذکر شوي د مثال په ډول :

نظام الدين عبدالله د هجرت تعريف داسې کوي : کډوال يا مهاجر هغه اشخاص دي چې په دواطلبانه ډول خپل هيواد په بل ځای کې د اقامت په منظور ترک کوي.<sup>1</sup>

پورته تعريف باندې نيوکه دا ده چې دلته د اقامت اندازه نده مشخص شوې ، يعني د دايمي يا کم تر کمه ډير وخت لپاره استوگنه بايد ذکر شوې وه.

همدارنگه په ۱۹۵۲ ميلادي کال د ملگرو ملتونو عمومي غونډې د بشر حقوقو د هئيت راپور له اوريدلو ورسته کډوال يا مهاجرو د حقوقو څخه د ملاتړ لپاره يو پريکړه ليک صادر کړ ، چې د هغې سند په اساس مهاجر داسې تعريف شوی : مهاجر اصطلاح په هغه اشخاصو اطلاق کېږي ، چې خپل پلارنۍ

---

<sup>1</sup> - عبدالله ، نظام الدين ( ۱۳۹۱هـ ش ) : حقوق بين المللي خصوصي ، کابل - افغانستان ، انتشارات سعيد ، ص ۸۷.

ټاټوبی یا هیواد یې د اقتصادي شرایطو د نشتوالي او محدود والي او د ټولنیزو شرایطو د نشتوالي له امله پرېښې وي او په نورو هیوادونو کې د اقتصادي شرایطو د ښه والي لپاره د خپلې کورنۍ سره یو ځای او یا په ځانګړي توګه استوګن کېږي.<sup>1</sup>

په پورته تعریف کې د هجرت یو ډول اسباب په ګوته شوی چې هغه اقتصادي اسباب دي سیاسي، دیني او ټولنیز اسباب یې ندي په ګوته کېږي.

معجم القانون کې هجرت داسې تعریف شوی: هجرت چې انګلیسي کې ورته (**Emigration**) وایي: هجرت د خپل متبوع هیواد سرحدات پرېخودل او د بل هیواد سرحداتو ته د دایمي استوګنې یا کم تر کمه د ډیروخت لپاره د اوسیدو په نیت داخلیدلو ته وایي.<sup>2</sup>

دا تعریف نسبتاً جامع ښکاري ځکه د اقامت وخت پکې مشخص شوی، اگر که د هېواد سرحدات پکې هم په تکرار سره ذکر شوي او د هجرت اسباب ندي په ګوته شوي خو د اسبابو مجهول پریښودلو کې په خپله ټول هغه اسباب داخلېږي چې مهاجر هجرت کولو ته اړباسي.

<sup>1</sup> - ستیز، ملک: بي ځايه شوي کډوال او پناه اخيستونکي، ژباړن: سيد محي الدين هاشمي، کابل: د مدني ټولني او بشر حقوقو شبکه، ص ۱۴

<sup>2</sup> - الهيئة العامة لشئون المطابع الأميرية ( ۱۴۲۰هـ - ۱۹۹۹م): معجم القانون، القاهرة، مجمعة اللغة العربية، ص ۶۸۳.

دويم پراگراف : د پناه اخيستنې ( اللجوء ) پيژندنه :

لومړی جز : د پناه اخيستنې ( اللجوء ) لغوي مفهوم

پناه اخيستننه چې په عربي ژبه کې ورڅخه په اللجوء باندې تعبير کيږي او اللاجي ( پناه اخيستونکی ) يې اسم فاعل دی د لَجَأَ لَجَأً څخه اصلي ماده يې له ( لام ؛ جيم او همزه ) څخه يوه کلمه ده همدارنگه اللجأ او الملجأ يې اسم مکان هغه ځای چې پناه وروړل کيږي همدانگه وايي لَجَأْتُ وَالتَجَأْتُ ، پناه مې وروړله<sup>1</sup>.

همدارنگه قرانکريم کې الله عزوجل فرمايي : (لَوْ تَجَدَّوْا مَلَجَأً

أَوْ مَغْرَبَاتٍ أَوْ مُدَّخَلًا لَّوَلَّوْا إِلَيْهِ وَهُمْ يَجْمَحُونَ ﴿٥٧﴾)<sup>2</sup>

ژباړه : که هغوې کوم د پناه ځای ومومي، يا کومه سمڅه يا د ننوتلو ځای، نو وبه ځغلي او په هغه کښې به ځانونه پټ کړي.

خلاصه دا چې : مصدر يې لَجَأَ او لَجُوءٌ يعني پناه اخيستننه او اسم فاعل يې اللاجي پناه اخيستونکی او الملجأ يې اسم مکان هغه ځای چې پناه وروړل کيږي.

دويم جز : د پناه اخيستنې ( اللجوء ) اصطلاحي پيژندنه

دا چې د پناه اخيستنې په مفهوم ښه پوه شو نو غوره به وي چې لومړی په اسلامي فقه او بيا يې په نړيوالو تړونو کې تعريف کړو :

<sup>1</sup> - ابو الحسين ، أحمد بن فارس بن زكريا : معجم مقاييس اللغة ، ٥ / ٢٣٥

<sup>2</sup> - التوبة / ٥٧.

الف : د پناه اخيستني ( اللجوء ) اصطلاحې تعريف په اسلامي فقه کې :  
 دا چې د پناه اخيستني او اللجوء اصطلاح يوه معاصره او نوي اصطلاح ده له  
 همدې کبله په قديمي فقه کې همدغه کلمه په عين شکل نده استعمال شوي ،  
 خو د اسلامي فقهي معاصر پوهان وايي چې د همدې کلمې مترادف الفاظ په  
 قديمي فقه کې موجود دي ، دا چې د اللجوء مترادف لفظ په قديمي فقه کې  
 هجرت دی او که عقد الامان نو پدې اړوند معاصر فقهاء دوه نظره لري:

لومړی نظر : پناه اخيستنه په قديمي فقه کې د هجرت له کلمي سره  
 په يوه معنی استعمالیږي ، چې دغه نظر د دکتور زياد بن عابد المشوخي او  
 دکتور احمد ابو الوفاء دی.<sup>1</sup>

دا چې د هجرت تعريف مخکې په تفصيل سره ذکر شوی دلته يې  
 تکرار ته ضروت نه ليدل کيږي.

دويم نظر : خو بعضي نور څيړونکي بيا په دې اند دي چې پناه  
 اخيستنه په حقيقت کې د اسلامي فقهي د عقد الامان سره مترادف دی ؛ ځکه  
 کله چې مونږ په اسلامي فقه کې د عقد الامان او يا د مُستأمنينو په اړوند خبره  
 کو نو هغه د پناه اخيستني د معنا سره يو شان وي . ، چې دغه نظر د ،  
 سليمان محمد توبوليک او محمد بن عبدالله حليبه دی.<sup>2</sup>

<sup>1</sup> - المشوخي ، زياد بن عابد ( ١٤٣٣هـ - ٢٠١٢م ) : الاستضعاف واحكامه في الفقه الاسلامي ،  
 الرياض ، دار كنوز اشبيليا للنشر والتوزيع ، ص ١٧١ او أبو الوفاء ، أحمد ( ١٤٣٠هـ - ٢٠٠٩م ) :  
 حق اللجوء بين الشريعة والقانون الدولي للاجئين ، الرياض - المملكة العربية السعودية ،  
 جامعة نايف العربية للعلوم الامنية ، ص ٢٤٢.

<sup>2</sup> - توبوليک ، سليمان محمد ( ١٤١٨هـ - ١٩٩٧م ) : الاحكام السياسية للاقليات المسلمة في  
 الفقه الاسلامي ، عمان ، دار البيارق ، ص ٥٦ او حليبه ، محمد بن عبدالله ( ١٤٢٢هـ - ٢٠٠١م )

خو د هجرت او پناه اخستنې له تعريفاتو داسې معلومېږي چې : د هجرت او پناه اخستنې اصطلاح په نړيوالو قانون کې سره توپير لري او هغه دا چې هجرت اختياري وي او پناه اخستنې د هغه ډار له کبله وي چې يو شخص ورسره مخامخ وي.

او د اسلامي فقهي له ليده که مسلمان پناه اخستنې ته مجبورېږي نو هجرت ورته ويلي شو او که پناه اخستونکي غير مسلم وي نو بيا د مستامن په نوم سره يادېږي.

نو دلته بايد د عقد الامان تعريف ذکر شي تر څو په اسلامي فقه کې د مستامن حقيقت څرگند شي.

ابن عرفه<sup>1</sup> د امان تعريف داسې کوي : د امان عقد د حربي کافر سره د معاهدې په اساس د هغه مال ؛ وینه او نفس په امان گرځول خو پدې شرط چې د معين وخت لپاره به د اسلامي نظام تر حاکميت لاندې ژوند غوره کوي.<sup>1</sup>

: حق اللجوء السياسي بين الشريعة الاسلامية والأنظمة الوضعية ، الرياض ، اكاډيمية نايف العربية للعلوم الامنية ص ۱۶۵.

<sup>1</sup> - ابن عرفه : اصلی نوم يي محمد بن قاسم الأنصاري، أبو عبد الله، الرضا د امام مالک رحمه الله د مذهب دسترعلمانو له جملې څخه دی په تونس کې قاضي وو په تلمسان کې زيږيدلی دی ، ټول ژوند يی په تونس کې تير کړی دی چه په (۸۳۱) کال کې وفات شو. د ژوند په اخر شيبو کې په جامع الزيتونه کې خطيب وو ، همدارنگه په جامع الزيتونه کې د افتاء دنده او فقهی او لغة عربی استاذي هم په غاړه درلوده . څلورم نيکه يی نجار وو چی ممبرونه يی جوړول له دی وجی په الرضا باندی شهرت موندلی دی . مشهور تاليفات (التسهيل والتقريب والتصحيح لرواية الجامع الصحيح، تذكرة المحبين في شرح أسماء سيد المرسلين ، الجمع الغريب في ترتيب أي مغني اللبيب، الهداية الكافية في شرح

خو له پورته تعريف داسې معلومېږي چې امان د مسلمان لخوا حربي كافر ته ورکول كيږي ، اسلامي دولت د همدغه حربي كافر نفس ؛ مال او وينه په امن گڼي او همدغه حربي كافر بيا د اسلامي دولت تر حكم لاندې ژوند كوي خو په تعريف كې د هغه مسلمان په اړوند ابهام ښكاري چې كفري هيواد څخه د امان غوښتنه كوي او هغوی د ده دا غوښتنه قبله وي ؛ دغه كفري هيواد د دغه مسلمان نفس ، مال او وينه په امن گڼي او دغه مسلمان د هغوی د دولت مخالفت نه كوي.

خو فقهاؤ د هغه مسلمان چې كفري هيواد ته پناه وړي او هلته استوگنه اختياروي احكام په وضاحت سره بيان كړي او د مستامن په تعريف كې يې مسلم او غير مسلم دواړو ته ځای ورکړی ؛ لکه احناف د مستامن تعريف داسې كوي : (هو من یدخل دار غيره بأمان) مسلما كان أو حربيا.<sup>2</sup>

يعني دا هغه شخص دی چې د بل چا دار ته په امان سره داخلېږي ( داخلیدونکی شخص مسلمان وي او که حربي كافر ).

خو مسلمان چې كفري دولت ته پناه وړي او هغوی پناه وركوي ده ته مهاجر ويل كيږي ، چې مونږ به دريم مبحث كې د صحابه كرامو هجرت حبشي ته ذكر كړو او هلته به معلومه شي چې هغوی د كومو دلايلو له كبله

الحدود الفقهيّة لابن عرفة. وگوره: زرکلي، خير الدين بن محمود بن محمد بن علي بن فارس (۲۰۰۲م): الأعلام ۷/ ۵

1 - الأنصاري ، محمد بن قاسم (1350هـ) : شرح حدود ابن عرفة للأنصاري ، المكتبة العلمية ، ص ۱۴۳.

2- ابن عابدين ، محمد أمين بن عمر بن عبد العزيز (۱۴۲۸هـ - ۲۰۰۷م) : رد المحتار على الدر المختار ، تحقيق : عبدالمجيد طعمه حلي ، بيروت - لبنان ، دار المعرفة ، ص ۶ / ۱۶۶.

حبشي ته پناه وړي او پناه يې د حبشي د پاچا له لوري قبوله شوي خو هغوی ته په اسلامي فقه کې مهاجرین ویل شوي.

ب : د پناه اخستنې تعريف په نړيوالو تړونونو کې :

دا چې د پناه اخستنې حق په مختلفو تړونونو کې ذکر شوی او ځيني تړونونو پناه اخستنې ته ځانگړي شوي ، له همدې کبله هر تړون له پناه اخستنې څخه جلا تعريف لري چې دلته يې درې تعريفونه ذکر کېږي او بيا غوره تعريف ته ځای ورکول شوی.

د بشرحقوقو نړيواله اعلاميه ۱۴ ماده کې د پناه اخستنې داسې تعريفه وي: هر فرد حق لري چې بل هیواد ته پناه يوسي او يا ورڅخه پناه وغواړي د زورونې له ویرې څخه<sup>1</sup>.

د پناه وړونکو په وضع پورې اړوند گنوانسيون ( د ۱۹۵۱م د جولای ۲۸ ) لومړۍ ماده دویم بند کې د پناه اخستنې مفهوم داسې روښانه کوي: پناه اخيستونکی هغه شخص دی چې د خپل متبوع هیواد پریځودلو ته مجبورېږي د هغې ویرې په سبب چې د عنصري ، ديني ، قومي او يا يوې اجتماعي طايفې ته د نسبت په سبب او يا هم د يوې سياسي نظريې په وجه ده لره برات ورکوي او د نوموړې ویرې په وجه نشي کولی او يا نه غواړي د دې دولت د حمايې تر سيوري لاندې ژوند وکړي.<sup>2</sup>

<sup>1</sup> - ناصري ، صفي الله ( ۱۳۹۵ل - ۲۰۰۶ز ): نړيوال سندونه ( د ملگرو ملتونو منشور ، د بشر حقونو نړيواله اعلاميه ، د بشر حقونو اسلامي اعلاميه ) ، کابل - افغانستان ، ميهن خپرندويه ټولنه ، ص ۵۶.

<sup>2</sup> - د عدلي وزارت رسمي جريده ، ( د ۱۳۸۵هـ ش کال ) د پناه وړونکو په وضع پورې اړوند کنوانسيون ( ۱۹۵۱ جولای ۲۸ ) پرله پسې نمبر ( ۹۰۲ ) ، لومړۍ ماده

خو پدې تعريف يوه نيوکه دا ده چې نوموړي تعريف د پناه اخستنې اسباب پوره ندي ذکر کړي ، مثلا هغه اشخاص چې د خپل ژوند د بچاو په خاطر بل ملک ته پناه وړي ؛ د کورني جنگونو په سبب يا د بحرۍ مداخلې او اشغال په سبب يې ژوند له خطر سره مخ وي نوموړي تعريف کې ندي ځای شوي.

له همدې کبله پناه اخيستونکولپاره د افريقې اتحاديې نړيوال تړون چې په ۱۹۶۹ز کې ترسره شوی د پناه اخيستونکي تعريف کې داخلي جنگونه او خارجي مداخلې هم شاملې کړي او وايي

د افريقا اتحاديې د پناه اخيستونکو په تړون کې پناه اخيستونکی داسې تعريف کړې: پناه اخيستونکی هغه شخص دی چې د بحرنې تجاوز ، د نورو لاس وهنې او يا د نورو د اشغال او يا هم د هغو واقعاتو په بناء چې په خطرناک ډول د هيواد په يوه برخه يا ټول هيواد کې واقع کيدو په سبب د خپل ملک پرېخودلو ته مجبورول کېږي.<sup>1</sup>

دکتور برهان امرالله پناه اخيستنه داسې تعريفوي :

پناه اخيستنه هغه قانوني حمايه ده چې يودولت يې د بل دولت د اعمالو په مقابل کې يو شخص ته ورکوي ؛ دا حمايه د دولت په حدودو کې او يا هم نورو هغه ځايونو کې چې د دې دولت تابع وي ترسره کېږي ؛ دا حمايه يواځې هغه اجنبي شخص ته ورکول کېږي چې خاص صفات ولري او د نورو

<sup>1</sup> - اتفاقيه منظمة الوحدة الافريقية التي تحكم المظاهر الخاصة بمشكلات اللاجئين في

اجانبو سره يې توپير وشي پدې شکل چې پدې اجنبي باندې د پناه اخيستونکي (اللاجئ) وصف د نړيوال قانون مطابق صادق شي.<sup>1</sup>

په لومړني تعريف باندې نيوکه دا ده چې د بشر حقوقو نړيوالي اعلامي په ۱۴ ماده کې د پناه اخيستنې د حق يادونه کوي او وايي چې د زورونې څخه دتېستې له کبله بشر حق لري بحرنې دولت ته پناه يوسي او د پناه اخيستني مفهوم يې ندی واضح کړی.

په دويم او دريم تعريف : دا نيوکه ده چې په نوموړو تعريفونو کې د پناه اخيستونکي بيان شوی خو د پناه اخيستني مفهوم پکې ندی ذکر شوی.

له همدې کبله څلورم تعريف چې دوکتور برهان امر الله ذکر کړی تر ټولو مناسب تعريف دی ځکه چې دا تعريف د نړيوالو تړونو له احکاماتو سره ډير ورته والی لري دا لدې کبله چې :

- پناه اخيستنه يي يو قانوني حق گرځولی چې پناه غوښتونکي ته ورکړل شوی او پدې سره د پناه اخيستنې درست وصف هم بيان شوی چې هغه قانوني حمايه ده.

- په نوموړی تعريف کې د پناه اخيستنې اماکنو ته اشاره شوی يعني ټول هغه ځايونه چې له يوه ملک څخه پکې غوښتنه متصوره وي.

---

<sup>1</sup> - الحليبة ، محمد بن عبدالله ( ۱۴۲۲هـ - ۲۰۰۱م ) : حق اللجوء السياسي بين الشريعة الاسلامية والأنظمة الوضعية، الرياض ، اكااديمية نايف العربية للعلوم الأمنية ، ص ۱۸۱ ، نقل د (برهان امرالله : حق اللجوء السياسي) څخه.

## دویم مطلب : د هجرت اقسام

هجرت د مختلفو علومو په لید کې مختلف تعریفات لري ؛ له بله پلوه هر علم یې د مختلفو لیدلورو څخه اقسام او انواع ذکر کوي ، دلته به د هجرت اقسام د د اسلامي فقهې او نړیوالو تړنونو په رڼا کې ذکر شي .

لومړی پراگراف : د اسلامي فقهې له نظره د هجرت اقسام

بشري جغرافیه د مکان له حیثه هجرت داخلي هجرتونه اوخارجي هجرتونه ته تقسیموي .

الف : داخلي هجرتونه : هغه هجرتونه دي چې د یوه ملک د حدودو په دخل کې تر سره کېږي ؛ پرته لدې چې مسافه په نظر کې ونیول شي ، لکه د یوه ولایت څخه بل ولایت ته یا د اطرافو څخه ښارونوته او داسې نور .

ب : خارجي هجرتونه : هغه هجرتونه دي چې د یوه دولت څخه بل دولت ته تر سره کېږي ، چې مهاجر پکې د اجتماعي او اقتصادي ظروفو د تغیر سره مخ کېږي<sup>1</sup> .

خو په اسلامي فقه کې د هجرت اقسام د مکان له حیثه تر ټولو ښکلی تقسیم ابن العربي مالکي<sup>2</sup> ذکر کړی ، چې هجرت شپږ اقسامو ته تقسیموي ( :

<sup>1</sup> - أبو عیانة ، فتحي محمد ( ۱۹۸۹م): د راسات في الجغرافيا البشرية ، دار المعرفة الجامعية الاسكندرية ص ۱۴۸- ۱۵۰ په اختصار .

<sup>2</sup> - أبو بكر ابن العربي ، اصلی نوم یی محمد بن عبد الله بن محمد المعافري الإشبيلي مالکي مذهبی دی ، دوخت قاضی وو، دحدیثو دحافظانو له جملی څخه دی . په إشبیلیه کی زېږیدلی دی ، د ادب او تقوی خاوند وو ، په تفسیر ، حدیث ، فقه ، اصول فقه، ادب او تاریخ کی تالیفات کړی دی په فاس سمه کی وفات اودفن شوی دی . مشهور تالیفات العواصم

۱ - دار هجرت نه دار اسلام ته هجرت : نوموړې هجرت د رسول الله صلى الله عليه وسلم په دور کې فرض ؤ او دا هجرت تر قيامته فرض دی او چېرته چې رسول الله استوگنه لري هلته هجرت کول اوس منسوخ شوی ؛ څوک چې دار حرب کې اسلام قبول کړي دار اسلام ته هجرت کول پرې فرض دي ؛ که دار حرب کې پاتې شو نو گناه کار شمیرل کېږي او دا حکم د ده حالت ته په کتو بدلونه مودلی شي.

۲ - د بدعت له خاورې څخه هجرت کول : ابن القاسم<sup>۱</sup> وايي : مالک رحمه الله څخه مې واوریدل چې ویل یې : په کومه ځمکه کې چې سلفو ته کنځلې کېږي هلته هیڅ کس ته استوگنه جایز نده او دا سمه خبره ده ؛ کله چې منکر تغیر ولې نه شې نو هغه ځای باید ترک کړې ، الله عزوجل فرمایي : **(وَإِذَا رَأَيْتَ الَّذِينَ تَخُوضُونَ فِيْٓ ءَايَاتِنَا فَأَعْرِضْ عَنْهُمْ حَتَّىٰ تَخُوضُوا**

---

من القواصم ، عارضة الأحوذی فی شرح الترمذی ، أحكام القرآن ، القبس فی شرح موطأ ابن أنس ، الناسخ والمنسوخ ، المسالك علی موطأ مالک ، الإنصاف فی مسائل الخلاف او نور وگوره : زرکلي ، خير الدين بن محمود بن محمد بن علي بن فارس (۲۰۰۲م) : الأعلام ۶ / ۲۳۰

۱ - ابن القاسم ، اصلی نوم یی عبد الرحمن بن القاسم بن خالد بن جنادة العتقی المصري ، أبو عبد الله ، مشهور په ابن القاسم سره دی : فقیه او ذاهد عالم وو ، . فقه یی دامام مالک رحمه الله څخه اخستې ، پیدایښت او وفات یې په مصر کی شوی دی . مشهور تصنف یی المدونة ، چی دامام مالک رحمه الله دمذهب ربښانه کوونکی کتاب دی ، او دامام مالک رحمه الله څخه یی روایتونه نقل کړی دی ، زرکلي ، خير الدين بن محمود بن محمد بن علي بن فارس (۲۰۰۲م) : الأعلام ۳ / ۳۲۳.

فِي حَدِيثٍ غَيْرِهِ<sup>١</sup> وَإِمَّا يُنْسِيَنَّكَ الشَّيْطَانُ فَلَا تَقْعُدْ بَعْدَ  
الذِّكْرِ مَعَ الْقَوْمِ الظَّالِمِينَ ﴿١٨﴾<sup>٢</sup>

ژباړه : او ای محمده (ص) ! کله چې ته وگورې چې خلك زمونږ په ایتونو کښې نکتې لټوي نو د هغو له څنگ نه پاڅېږه تر دې پورې چې هغوی دا بحثونه پرېږدي په نورو خبرو پېل وکړي. او که کله شیطان تا په هېره کښې واچوي نو چې څه وخت دا خطا احساس کړې له هغه وروسته بیا ددې ظالمانو څنگ ته مه کښېنه.

۳ - له هغه ځایه هجرت چې حرام پکې عام شوي وي : ځکه د حلالو طلب په هر مسلمان فرض دی.

۴ - د بدني تکلیف څخه هجرت : دا د الله عزوجل فضل دی چې کله یو څوک په یوه ځای کې ویرېږي نو الله عزوجل ورته د دې ځای څخه د هجرت کولو اجازه ورکړېده او لدې ځایه تېښته یې ورته مشروع کړې تر څو لدې مشکلاتو ځان خلاص کړي.

مونږ ته تر ټولو لومړی د ابراهیم علیه السلام قصه یاده ده چې کله د خپل قوم نه وویریږده نو وه یې ویل : (وَقَالَ إِنِّي مُهَاجِرٌ إِلَى رَبِّي<sup>ط</sup>)<sup>٢</sup> ژباړه : او ابراهیم وویل : زه د خپل رب لوري ته هجرت کوم او وه یې ویل : (وَقَالَ إِنِّي

<sup>١</sup> - الانعام / ٦٨.

<sup>٢</sup> - العنکبوت / ٢٦.

ذَاهِبْ إِلَىٰ رَبِّي سَيِّدِينَ ﴿١٦٦﴾ <sup>١</sup> ژباړه : ابراهيم (ع) وويل : زه دخپل رب لوري ته ځم، هغه به ماته لارښوونه وكړي

او د موسى عليه السلام څخه يې راته وويل : (خُجِرَجَ مِنْهَا خَائِفًا يَتَرَقَّبُ قَالَ رَبِّ نَجِّنِي مِنَ الْقَوْمِ الظَّالِمِينَ ﴿١٦٧﴾ <sup>٢</sup> ژباړه : د دې خبرله اورېدلو سره سم موسى (ع) وېرېده او په څارنه څارنه اندېښمن و ووت او دادعا يې وكړه چې (( اى زما ربه! ماله ظالمانو څخه وژغوره )) او داسې نور ډير

٥ - له هغه ځايه هجرت چې امراضو پكې حالات ترنگلي كړي وي : هغه ځاى ته چې لدې امراضو پاك وي ؛ كله چې شپڼو باندې د مدينې هوا بده ولگيده نو رسول الله صلى الله عليه وسلم اجازه وركړه چې چراگاه ته لاړ شي او هلته و اوسېږي تر څو چې صحت مند شي او لدې حالت څخه طاعون مستثنى دى ؛ ځكه دا استثنى په صحيح حديث ثابتې ده <sup>٣</sup> ، مگر زمونږ علماء وايي چې لدغه حالت څخه تېښته مكروه ده.

<sup>١</sup> - الصافات / ٩٩.

<sup>٢</sup> - القصص / ٢١.

<sup>٣</sup> - له صحيح حديث څخه مقصد دا حديث دى چې رسول الله فرمايي : (إِذَا سَمِعْتُمْ بِالطَّاعُونَ بِأَرْضٍ فَلَا تَدْخُلُوهَا، وَإِذَا وَقَعَ بِأَرْضٍ وَأَنْتُمْ بِهَا فَلَا تَخْرُجُوا مِنْهَا) [ تاسو كه د طاعون په اړوند په كوم ځاى كې واوريدل نو هلته مه داخلېږئ او كه كله هغه ځاى كې طاعون واقع شو چې تاسو هلته موجود وئ نو له هغه ځايه مه وځئ ] متفق عليه ، البخاري ، كتاب

٦ - په خپل مال د ویرې په حالت کې هجرت : د مسلمان مال د هغه د نفس او عرض په څیر محترم دی او یا لدې څخه هم زیات محترم دی.<sup>1</sup>

### دویم پراگراف : د نړیوالو تړونونو له نظره د هجرت اقسام

نړیوال تړونونه هجرت په دوه قسمه ویشي ، یو ته یې قانوني هجرت او بل ته یې غیر قانوني هجرت وايي .

قانوني هجرت : هغه هجرت ته وايي چې د دوه دولتونو په موافقه د اصلي دولت څخه میلمه دولت ته مهاجرین انتقال شي.<sup>2</sup>

غیر قانوني هجرت : هغه هجرت ته وايي چې ؛ مهاجرین یوه دولت ته بغیر له ویزې او اجازه لیک څخه داخلېږي.<sup>3</sup>

الطب ، باب ما یذكر فی الطاعون او صحیح مسلم کتاب السلام ، باب الطاعون والطیفة والکھانة ونحوها.

<sup>1</sup> - ابن العربي ، ابوبکر محمد بن عبدالله المالکي ( ۱۴۲۵هـ - ۲۰۰۴م ) : احکام القرآن ، تحقیق و تخریج عبدالرازق المهدي ، بیروت - لبنان ، دار الکتاب العربي ، ۱ / ۴۹۷ - ۴۹۸.

<sup>2</sup> - نور ، عثمان الحسن محمد او المبارک ، یاسر عوض الکریم ( ۱۴۲۹هـ ؛ ۲۰۰۸م ) : الهجرة غیر المشروعة والجريمة ، ریاض ، جامعة نايف العربية للعلوم الأمنية ، ص ۱۷.

3 - هماغه مصدر ، ص ۱۷.

دویم مبحث : د نړیوالو تړونونو تعریف ، اقسام او د موضوع

اړوند نړیوالو تړونونه

دا مبحث په درې مطلبونو مشتمل دی :

لومړی مطلب : د نړیوالو تړونونو تعریف

دویم مطلب : د نړیوالو تړونونو اقسام

دریم مطلب : د هجرت او پناه اخستنې په رابطه نړیوالو تړونونو ته

لنډه کتنه

چې په پورته درې موضوعاتو به په دې مبحث کې لنډه رڼاء واچول

شي.

لومړی مطلب : د نړیوالو تړونونو تعریف

حقوق پوهانو د نړیوالو تړونونو بیلا بیل تعریفونه کړي ، چې دلته یې

له څو تعریفونو څخه یادونه کيږي او مشکلات یې په ګوته کيږي او بیا به غوره

تعریف په ګوته شي:

دکتور عصام عطية نړیوال تړون داسې تعریف کړی : تړون عبارت د

دوه یا زیاتو اشخاصو اتفاق څخه چې دا اشخاص د عام نړیوال قانون تابع وي او

معین قانوني اثار پرې مرتب کيږي<sup>1</sup>.

<sup>1</sup> - العطية ، عصام (۱۹۹۲م) : القانون الدولي العام ، طبع علی نفقه جامعة بغداد ، ص ۷۲.

په پورته تعريف كې د اشخاصو كلمه تكرارا ذكر شوى چې په تعريف كې سخته گي رامنځ ته كوي او د دې ترڅنگ د تړون كتبي والي ته پكې هيڅ اشاره نده شوې.

د محمد رضا ضيائي بيگدلي<sup>1</sup> تعريف : تړون د نړيوالو حقوقو د تابعانو يا وگړو ( هيوادونو او نړيوالو سازمانونو ) ترمنځ هر ډول كتبي لاسليك شوي توافق دى ، په دې شرط ، چې د نړيوالو حقوقو د مقرراتو سره سم تنظيم شوى وي او دغه مقررات په هغه توافق باندې حاكم وي او په پايله كې ، مشخص حقوقي اغيزې رامنځ ته كړي.

په پورته تعريف كې د تړون طرفونه ( هيوادونه او يا هم نړيوال سازمانونه ) په گوته شوي ، همدارنگه د تړون كتبي والي هم پكې ذكر شوى او په تړون باندې مرتبه نتيجه هم په گوته شوې ( مشخص حقوقي اغيزې رامنځ ته كوي ) .

ولې دلته هم له تكرار څخه ځان ندی ساتل شوى او د ( نړيوالو حقوقو ) كلمه په تكرار ډول ذكر شوې.

نو پورته نواقصو ته په كټو سره نړيوال تړونونه په دقيق ډول داسې تعريفولى شو :

1 - محمد رضا ضيائي بيگدلي ، په ۱۳۲۱ هـ ش كې په تهران كې پيدا شوى ، ۱۳۴۰ هـ ش كې د تهران پوهنتون د حقوقو پوهنځي ته لار وموندله ، په ۱۳۴۴ هـ ش كې د كې فرانسې ته ولاړ او هلته يې په عمومي بين المللي حقوقو كې تر دكتورۍ پورې زده كړې وكړې او اوس په دانشگاه علامه طباطبايي كې استاذ دى . (<http://tabyincenter.ir>)

غوره تعريف : دا هغه ليكل شوى توافق دى چې د دوه يا زياتو نړيوالو شخصيتونو ترمنځ ، د نړيوالو حقوقو تر سيوري لاندې تر سره كيږي او په نتيجه كې يې دواړو لوريو ته حقوق او التزامات رامنځ ته كوي<sup>1</sup>.

دغه تعريف غوره ښكاري ځكه چې په نوموړي تعريف كې د نړيوال تړون ټول جواب په پام كې نيول شوي ، چې عبارت دي له :

أ. تړون بايد ليكلى توافق وي ، كه ليكلى توافق نه وي نو د تړون په تفسير كې د لانجې د راپيدا كيدو په وخت كې مشكلات پيدا كيږي ؛ ځكه داسې كومه مرجع به نه وي موجوده چې طرفين ورته رجوع وكړي او شخړه پرې حل كړي.

ب. تړون بايد د نړيوالو شخصيتونو ( دولتونو او نړيوالو سازمانونو ) ترمنځ اجرا شوې وي ، كه داسې نه وي هغه نړيوال تړون نه گڼل كيږي ، لكه د دوه قومونو او ډلو ترمنځ تړونونه ، د زواج تړون چې د كورنۍ د جوړه ولو لپاره تر سره كيږي اگر كه د يوه هيواد د ريس جمهور له خوا د بل هيواد له ريس جمهورې سره تر سره هم شي ، همدغه رنگه كه د يوه هيواد لخوا د عادي افرادو سره د قرضونو يا نور تړونونه تر سره كيږي.

ج. د نړيوالو حقوقو تر سيوري لاندې بايد تر سره شي.

د. او په نتيجه كې بايد حقوق او التزامات رامنځ ته كړي.

د اسلامي فقهي له نظره د تړون تعريف :

<sup>1</sup> - شكري ، محمد عزيز: القانون الدولي العام ، دمشق ، دار الفكر ، ص ٦٩.

د اسلامي فقهي د پوهانو په عباراتو کې تړونونه (معاهدات) په لغوي معنی ډیر استعمالیږي: لکه بعضي فقهاء یې د مصالحې په معنی استعمالوي: (د جنگیالیانو سره د معین وخت لپاره د جنگ د بندولو صلحه کول دي د عوض په مقابل کې یا بلا عوضه<sup>۱</sup>)

بعضي فقهاء بیا د موادعي (جنگ بندول او صلحه کول) په لفظ سره استعمالوي په فتح القدیر کې راځي (کله چې امام د جنگیالیو سره یا د یوې ډلې سره یې مواده [صلح] کول وغواړي او په دې کې مسلمانانو ته مصلحت وي نو کولی یې شي<sup>۲</sup>)

کله د الهدنة په لفظ سره استعمالیږي: لکه ابن قدامة رحمه الله وايي: (د الهدنة معنی دا ده چې د جنگیالیانو سره د جنگ د بندولو عقد تر سره شي د یوه وخت لپاره د عوض په مقابل کې وي او که بلا عوضه وي او دې ته مهاده، مواده او معاهدة ویل کیږي<sup>۳</sup>)

د پورته ټولو عباراتو په کتو سره دا نتیجه لاسته راځي چې متقدمینو فقهاؤ په عباراتو کې د تړون مختلف الفاظ استعمال شوي او دا ټول الفاظ د تړون په یوه خاص معنی باندې دلالت کوي چې هغه د کفارو سره د جنگ بندۍ تړون دی.

1 - الشربيني، شمس الدين محمد بن أحمد الشافعي (١٤١٥هـ - ١٩٩٤م): مغني المحتاج إلى معرفة معاني ألفاظ المنهاج، دار الكتب العلمية ٦/ ٨٦

2 - السيواسي، كمال الدين محمد بن عبد الواحد ابن الهمام: فتح القدیر، بيروت، دار الفكر، (٥/٤٥٧)

3 - المقدسي ابن قدامة، أبو محمد موفق الدين عبد الله بن أحمد بن محمد (ب.ت): المغني، القاهرة، مكتبة (١٠/٥١٦)

البتة بعضي معاصر علماء تړونونه په عامه معنی سره داسې تعريف کړې ، دکتور وهبه الزحيلي<sup>1</sup> وايي : تړون د دوو لوريو ترمنځ هغه تر سره شوی عهد دی چې دواړه لوري يې د شرايطو په پوره کولو مجبور وي<sup>2</sup>.

د اسلامي شريعت له نظره بيا د تړون مفهوم ډير پراخه دی او دا ځکه چې تړون د دواړو لوريو د ارادو اتفاق دی پرته له دې چې د تړون شکل او د پلي کيدو څرنگوالی څه ډول دی؟.

### دويم مطلب : د نړيوالو تړونونو اقسام

د نړيوال قانون شارحين نړيوال تړونونه په مختلفو تقسيماتو تقسيموي ، ځکه د تړونونو اقسام د نړيوال قانون د مصدر په حيث کيدلو کې زيات رول لري.

لومړی : د ذيدخلو اعضاؤ له حيثه د نړيوالو تړونونو تقسيم

له دغه حيثه تړون دوه اړخيز ( ثنائیة ) او څو اړخيز ( جماعیة ) ته تقسيم کيږی کله چې يو تړون د دوه دولتونو ( يا نړيوالو مؤسسو ) ترمنځ تر سره شي نو دې ته دوه اړخيزه ( **Bilateral** ) تړون وايي او که د څو دولتونو

<sup>1</sup> - دکتور وهبه الزحيلي د دمشق په دير عطيه سيمه کې په کال ۱۹۳۲ز کې زيږيدلی ، ابتدايي زده کړې يې په خپل پلارني کلي کې ترسره کړي ، په ۱۹۵۲ز کې د مشق له پوهنتون څخه د شرعياتو په پوهنځي کې شپږ کاله زده کړې کړي ، په فقه المقارن کې يې د جامعه الازهر څخه ماستري او دکتوری کړې (<http://www.fikr.com>).

<sup>2</sup> - الزحيلي ، وهبه ( ۱۳۹۵ ل - ۲۰۱۶ ز ) : نړيوالې اړيکې د اسلام او نړيوالو حقوقو پرتليزه لوستنه ، ژباړن : معراج الدين امينزی ، جلال اباد افغانستان ، يار خپرنډويه ټولنه ، ص ۱۸۶

ترمنځ تړون وشي نو بیا دا په څو اړخیز ( **Multilateral** ) تړون سره مسمی کولی شو.<sup>1</sup>

دویم : د حقوقي قاعدې د جوړه ولو له حیثه د د نړیوالو تړونو تقسیم

:

ټول نړیوال تړونونه د حقوقي قاعدې د جوړه ولو له حیثه په دوه قسمه تقسیم شوي یو ته یې قانوني قاعدې جوړه وونکي ( المعاهدات الشارعة ) او بل ته یې قانوني قاعدې نه جوړه وونکي (المعاهدات العقدية ) ویل کیږي.

الف : د قانوني قاعدې جوړه وونکي نړیوال تړون : کله کله نړیوال تړونونه قانوني قاعدې جوړه وونکي وي یعنې د امضاء کوونکو دولتونو هدف دا وي چې دا تړون دی د نړیوال قانون یو مصدر په حیث وپیژندل شي نو له همدې کبله بیا دغه تړونونو ته نور غړي هم داخلیدلی شي.<sup>2</sup>

ب : د قانوني قاعدې نه جوړوونکي نړیوال تړون : دا هغه تړونونو ته ویل کیږي چې د امضاء کوونکو هیوادونو ترمنځ خاص وي او همدغه هیوادونو ته حقوق او وجائب رامنځ ته کوي ، نورو ته یې تاثیرات نه غزیږي.<sup>3</sup>

د تړونونو د ډولونو او موخو په اړوند ډاکټر وهبه الزحيلي وایي : د موخو او اهدافو له مخې تړونونه بیلایل ډولونه لري ، د بیلگې په ډول کله د سوداگریزو موخو لپاره تړون تر سره کیږي ، کله د اسلامي بلنې او اسلامی

1 - العطية ، عصام : القانون الدولي العام ، ص ۸۴.

2 - البصيصي ، صلاح (ب.ت) : المعاهدة الدولية والرقابة عليها في ظل الدستور العراقي الجديد ، جامعة كربلاء كلية القانون ، ص ۲۴۳.

3 - العطية ، عصام : القانون الدولي العام ، ص ۸۵.

تمدن د خپریدا لپاره او کله بیا د نورو انساني او ټولنیزو موخو لپاره د بیلگې په ډول د اسیرانو د تبادلې لپاره ، د ټپیانو د درملنې لپاره او د مړو د سپارلو او دفن کولو لپاره تر ټولو تر سره کیږي .

همدارنگه کله کله د سیاسي موخو لپاره او کله بیا د جنگ بندۍ لپاره هم تر ټولو تر سره کیږي ، چې تر څو امن او سوله قایمه شي او شخړې له بیخه ووځي . همدارنگه کله کله د گاونډیانو سره د اړیکو د پیاوړتیا او مرستو د زیاتیدا په موخه هم تر ټولو تر سره کیږي<sup>1</sup>.

## دریم مطلب : د هجرت او پناه اخستنې په رابطه نړیوالو

### ټرونونو ته لنډه کتنه

#### لومړی : د بشر د حقوقو نړیواله اعلامیه ۱۹۴۸ز کال<sup>2</sup>

د بشر د حقوقو نړیواله اعلامیه چې یوه سریزه او دیرش مادې لري د ۱۹۴۸ز کال د دسامبر په لسمه نیټه د ملگرو ملتونو د سازمان لخوا تصویب شویده ، دغه اعلامیه چې په هغې کې د بشر ذاتي او اساسي حقونه تسجیل شوي ، د هجرت او پناه اخستنې په اړوند هم ځانګړې وړاندوینې لري ، بشر ته د هجرت او پناه اخستنې له حق څخه یادونه کوي ، لکه د نوموړ اعلامې په دیارلسمه ماده کې راځي ( الف : هر څوک حق لري چې د هر هیواد په دننه کې ازادانه تګ او راتګ وکړي او د استوګنې ځای انتخاب کړي .

1- الزحيلي ، وهبه : نړیوالې اړیکې د اسلام او نړیوالو حقوقو پرتلیزه لوستنه ، ص ۴ .

2 - ناصري ، صفی الله : نړیوال سندونه ( د ملگرو ملتونو منشور ، د بشر حقونو نړیواله اعلامیه ، د بشر حقونو اسلامي اعلامیه ) ، ص ۵۰ - ۶۲ .

ب : هر څوک حق لري ، چې د خپل هیواد په گډون هر هیواد پریرېدي او یا خپل هیواد ته راستون شي.)

چې پورته ماده بشر ته د داخلي او خارجي هجرتونو حق ثابتوي.

همدارنگه ۱۴ ماده داسې صراحت لري : ( الف : هر څوک حق لري ، چې د ځورونې او تعقیب په وړاندې په نورو هیوادونو کې د پناه په لټه کې شي او په نورو هیوادونو کې پناه واخلي.

ب : له دغه حق څخه په هغه وخت کې گټه نه شي اخیستل کیدای ، که چیرته تعقیب د غیر سیاسي جرم او یا د داسې اعمالو د ترسره کولو له امله وي چې د ملگرو ملتونو له موخو او اصولو سره توپیر لري.)

پورته ماده بشر ته د پناه اخیستنې حق ثابتوي او څرگنده وي چې پناه اخیستنه د سیاسي جرایمو پروړاندې ورکول کیدای شي او غیر سیاسي جرمو څخه د ټینښتې په حال کې پناه نشي ورکول کیدلی.

### دویم : د جینوا څلورم تړون ۱۹۴۹ز

د جینوي څلورم تړون چې په ۱۲ د اگست ۱۹۴۹ز کال د ملگرو ملتونو د عمومي مجمع لخوا تصویب شوه ، یوه سریزه څلور بابونه او ۱۵۹ مادې لري .

دغه تړون په لومړي باب دویمه برخه کې چې د ۳۵ څخه تر ۴۶ مادو پورې په برکې نیسي د هغو اجانبو د خونديتوب په اړوند بحث کوي چې د جگړې د طرفونو په هیوادونو کې تر ساتنې او پناه لاندې ژوند کوي.

دغه تړون د دغه اشخاصو د ژوند تضمین په امضاء کوونکو هیوادونو باندې لازم ګڼي.<sup>1</sup>

دغه تړون ټول ټال ۱۹۵ هیوادونو امضاء کړی افغانستان نوموړی تړون په ۸ / ۱۲ / ۱۹۴۹ز کې امضاء او په ۲۶ / ۹ / ۱۹۵۶ز کې تصدیق کړ.<sup>2</sup>

**دریم : د بشر حقوقو اسلامي اعلامیه ۱۹۹۰ز کال<sup>3</sup>**

دغه اعلامیه چې یوه مقدمه او ۲۵ مادې لري ، د اسلامي هیوادونو د بهرنیو چارو وزیرانو په غونډه کې د قاهرې په ښار کې تصویب شوي ده .

نوموړې اعلامیه کې هم د اسلامي اصولو په اساس د بشر اساسي حقوق یادونه شوي او د هغې ساتل عبادت ګڼل شوي ، چې نوموړي اعلامیه په دولسمه ماده کې د اخلي او خارجي هجرت حق څخه یادونه کوي او پناه وروړنکي هیواد مکلفیت په ګوته کوي او پناه اخیستنې باید د شرعي جرایمو په مقابل کې نه وي ، نوموړي ماده داسې صراحت لري: ( هر انسان له شریعت سره مطابق په خپل هیواد او یا له خپل هیواد څخه بهر د استوګنې لپاره د ټاټوبي د انتقال او انتخاب حق لري او په هغه صورت کې چې د ظلم تر فشار لاندې راځي کوم بل هیواد ته کډه کولای شي ، پر هغه هیواد چې کډوال ورځي ، واجب ده چې له هغوی سره ښه چلند وکړي تر څو چې پناه ورکول

1 - عتلم ، شریف او عبدالواحد ، محمد ماهر ( ۲۰۰۲م ) : موسوعة اتفاقيات القانوني الدولي الانساني ( النصوص الرسمية للاتفاقيات والدول المصدقة والموقعة ) القاهرة ، اصدار بعثة اللجنة الدولية للصليب الاحمر ، ص ۱۸۸ - ۲۴۳ .

2- هماغه مصدر ، ص ۲۵۱ - ۲۵۸ .

3 - ناصري ، صفی الله : نړیوال سندونه ( د ملګرو ملتونو منشور ، د نشر حقونو نړیواله اعلامیه ، د بشر حقونو اسلامي اعلامیه ) ، ص ۶۳ - ۷۶ .

ورته برابر شي ، په دې شرط چې د شرعي مطابق د جرم د کولو له امله کپوالۍ ته نوي اړ شوي.)

**څلورم : د پناه وړونکو په وضع پورې اړوند کنوانسیون ( ۱۹۵۱ جولای ۲۸ )**

1

دغه تړون چې د پناه اخيستنې پورې خاص احکام په بر کې نيسي او په جينوا کې په ۲۸ د جولای ۱۹۵۱ز کال تر سره شو ، دغه تړون د لاسليک لپاره په جينوا کې په ۲۸ د جولای ۱۹۵۱ز کې کينبودل شو او له هغې ورسته د ملگرو ملتونو د سازمان د سرمشري ته و سپارل شو او د ۲۸ د جولای نه تر ۳۱ د اگست ۱۹۵۱ز پورې د ملگرو ملتونو سازمان اروپايي دفتر کې او د ۱۷ سپتامبر ۱۹۵۱ز څخه تر ۳۱ دسامبر ۱۹۵۲ز پورې د ملگرو ملتونو سازمان په مقر کې د لاسليک لپاره پرانستې ؤ.

دغه تړون يوه سريزه ، اوه فصلونه او ۴۶ مادې لري.

د نوموړي تړون په سريزه کې د تړون مېنې په اړوند راغلي چې (دې ته په پام سره چې د ملگرو ملتونو منشور او د بشر د حقوقو نړيواله اعلاميه چې د ۱۹۴۸ د دسامبر په ۱۰ د عمومي مجمع په تصويب رسيدلې ، پردې اصل يې تاکيد کړی دی چې د بشر ټول افراد بايد پرته له تبعيضه له بشري حقوقو او بنسټيزو ازاديو څخه برخمن شي.

دې ته په پام سره چې ملگرو ملتونو په مختلفو مواقعو کې د پناه وړونکو د وضع په نسبت زياته مينه ښودلې او هڅه يې کړيده څو پناه وړونکو

---

1 - د عدلي وزارت رسمي جريده ، ( د ۱۳۸۵هـ ش کال ) د پناه وړونکو په وضع پورې اړوند کنوانسیون ( ۱۹۵۱ جولای ۲۸ ) پرله پسې نمبر (۹۰۲)

ته ممکنه پراخه توگه له بشري حقوقو او بنسټيزو ازدايو څخه برخمن کيدل تضمين کړي).

دغه تړون د پناه وړنکي د تعريف په برخه کې په لومړۍ ماده الف برخه ۲ بند کې وايي (د ۱۹۵۱ د جنوري له لومړۍ نيتي د مخه پيښو په پايله کې او لدې څخه د موخې ويرې له امله چې د توکم [ نژاد ] مذهب ، په خاصو ټولنيزو ډلو کې د غړيتوب يا سياسي عقيدې په لرلو پورې په اړوند علتونو تر شکنجې لاندې ونيول شي . ) هغه پيښې چې د ۱۹۵۱ د جنوري له لومړۍ نيتي څخه د مخه واقع شوي دا عبارت په ب برخه کې دا سې واضع شوی ( الف - هغه پيښې چې د ۱۹۵۱ د جنوري له لومړۍ څخه په اروپا کې رامنځ ته شوي دي ، ب - ؛ يا هغه پيښې چې د ۱۹۵۱ د جنوري له لومړۍ څخه په اروپا يا په بل ځای کې رامنځته شوې دي . ) چې له دغه عبارت څخه په څرگنده معلومېږي چې پناه وړنکی يواځې هغو اشخاصو ته ويل کيدلی شول چې د ۱۹۵۱ د جنوري له لومړۍ څخه تر مخه پښو په پايله کې د پناه وړونکی په توگه رامنځته شوي دي.

**پنځم :** د پناه وړونکو په وضع پورې اړوند پروتوکول ( ۱۹۶۷ د جولای ۳۱ )<sup>۱</sup> دغه پروتوکول په ۱۹۶۷ د جولای ۳۱ باندې رامنځ ته شو ، چې د نوموړي پروتوکول په سريزه کې د دې پروتوکول د ايجاد ضرورت داسې بيان شوی ( دې ته په پام سره چې د پناه وړونکو په وضعي پورې اړوند کنوانسيون چې [ د ۱۹۵۱ د جولای په ۲۸ نېټه په ژينو کې لاسليک شوی دی ] او لاندې د کميسون په نوم ياديږي [ فقط د هغو اشخاصو په هکله اجراء کېږي چې د

<sup>۱</sup> - د عدلي وزارت رسمي جريده ، ( ۱۳۸۵ هـ ش کال ) د پناه وړونکو په وضع پورې اړوند پروتوکول ( ۱۹۶۷ د جولای ۳۱ ) ، پرله پسې نمبر ( ۹۰۲ ) .

۱۹۵۱ د جنوري له لومړۍ نېټې څخه د مخه پېښو په پايله کې د پناه وړونکو په توګه رامنځته شوی دی ، دې ته په پام سره چې د پناه وړونکو نورې نوې طبقې د کنوانسیون له انعقاد وروسته رامنځته شوی دي په همدې علت ممکنه ده دغه ډله پناه وړونکي د کنوانسیون له کټو څخه برخمن شي.)

همدغې ستونزې د حل لپاره د پناه وړونکي تعريف په د دغه پروتوکول په اوله ماده کې داسې تعديل شو (پدې پروتوکول کې د [ پناه وړونکي ] په اصطلاح کې د دې مادې ۳ فقرې د اجرائي مواردو په استثنی هغه ټول افراد شامل دي چې د کنوانسیون په لومړۍ ماده کې د درج شوي تعريف مصداق دي پدې شرط چې د لومړۍ مادې د الف برخې په ۲ فقره کې درج [ د هغو پېښو په پايله کې چې د ۱۹۵۱ د جنوري له لومړۍ نېټې د مخه پېښې شوې دي ] عبارت او [ د دغه ډول پېښو له پېښېدو ورسته ] عبارت حذف شوي وګڼل شي.)

چې دغه پروتوکول يوه سريزه او ۱۱ مادې لري. او په ۱۱ ماده کې بيان شوي چې دا پروتوکول په يوه نسخه چې انگليسي ، چيني ، اسپانوي ، فرانسوي ، او روسي متن يې په برابره توګه معبر دي او د عمومي مجمع د رئيس او ملګرو ملتونو د سازمان سرمنشي لاسليک کړی.

## دريم مبحث : د هجرت تاريخچه

دا مبحث په دوه مطلبونو ويشل شوی :

لومړی مطلب : د بحث څخه مخکې د هجرت تاريخچه

دويم مطلب : په نبوي دور کې د هجرت تاريخچه

## لومړۍ مطلب : د بعثت څخه وړاندې د هجرت تاريخچه

په دې مطلب دا په ډاگه کيږي چې هجرت د انبياؤ او نيکانو طريقه ده ، چې د نمونې په ډول به د ابراهيم ، لوط ، موسى عليهم السلام او اصحاب کهف هجرتونو څخه يادونه وشي .

## لومړۍ پراگراف : د ابراهيم عليه السلام هجرت

د ابراهيم عليه السلام د هجرتونو اړوند اهل السیر له درې هجرتونو څخه ياوننه کوي چې :

اول : شام ته د ابراهيم عليه السلام هجرت

دويم : مصر ته د ابراهيم عليه السلام هجرت او بيرته شام ته راستنيدل

دریم : مکې مکرمې ته د ابراهيم عليه السلام هجرتونه

چې په خلص ډول به پرې دلته بحث وشي .

اول : شام ته د ابراهيم عليه السلام هجرت

کله چې ابراهيم عليه السلام ډاډ تر لاسه کړ چې ؛ خپل دعوت يې رسولی ، خو د قوم په زړونو او عقلونو کې يې د شرک ريښې عميقې دي ، قوم يې د ده د دعوت پروړاندې د دښمنۍ او جنگ موقف غوره کړ او د ده د سوزولو لپاره راجمعه شول ، نو نوموړي عليه السلام له خپل قوم څخه د وتلو ايراده وکړه ، تر څو خپل عبادت ، د دين خپرول او د الله لور ته د خلکو بلنه په سمه توگه تر سره کړای شي .

نو خپل وطن ، اهل او کورنۍ يې پريخول او شام طرف ته يې مخه کړه ، پدې هجرت کې ورسره يوه ډله مسلمانان هم موجود وه چې ، د ابراهيم عليه السلام بي بي ساره ، وراره يې لوط ، ورور يې ناحور او ورنډار ملکا څخه عبارت وه ، دا خبره ابن کثير نقل کړېده<sup>1</sup>.

لکه الله عزوجل فرمايي : (وَقَالَ إِنِّي ذَاهِبٌ إِلَىٰ رَبِّي سَيِّدِينَ ﴿١١﴾)

(<sup>2</sup>)

ژباړه : ابراهيم (ع) وويل : زه دخپل رب لوري ته ځم ، هغه به ماته لارښوونه وکړي.

ابراهيم عليه السلام په بحران کې چې خلکو يې د بوتانو او ستورو عبادت کاوه ؛ د الله جل جلاله لورته بلنه وکړه خو کله چې پوه شو د ده دعوت اثر نلري او نوموړي قوم د ده دعوت ته لبيک ونه وايه ، نو بيا د کنعانيانو ځمکې ته روان شو ؛ چې هغه د بيت المقدس ځمکه وه - همدا هغه مبارکه ځمکه وه - چې دا خبره هم ډيرو مفسرينو نقل کړېده<sup>3</sup>. الله عزوجل لدې پيښې

1- ابن کثير ، إسماعيل بن عمر (١٤٠٨هـ - ١٩٨٨م ) : البداية والنهاية ، المحقق: علي شيري ، دار احياء التراث العربي ١ / ١٤٠

2 - الصافات / ٩٩

3 - القرطبي ، محمد بن أحمد بن أبي بكر (١٣٨٤هـ - ١٩٦٤م ) : الجامع لاحكام القرآن ، تحقيق : أحمد البردوني او ابراهيم أطفيش ، القاهرة ، دار الكتب المصرية ، ١٥ / ٩٧ ، او الرازي ، فخر الدين (١٤٢٠هـ) : التفسير الكبير ، بيروت ، دار إحياء التراث العربي ، ٢٢ / ١٩٠ او الألوسي ، شهاب الدين محمود ابن عبد الله الحسيني (١٤١٥هـ ق) : رح المعاني في تفسير القرآن العظيم والسبع المثاني ، بيروت ، دار الكتب العلمية ، ١٧ / ٧٠.

داسې یادونه کوي: (وَجَنَيْنَهُ وَلُوطًا إِلَى الْأَرْضِ الَّتِي بَارَكْنَا فِيهَا  
لِلْعَالَمِينَ)  <sup>(1)</sup>

ژباړه: او مونږ هغه او لوط وژغورل د هغه هېواد لوري ته مو بوتلل چې  
په هغه کېنې مونږ د نړيوالو له پاره برکتونه ايښي دي.

دويم: مصر ته د ابراهيم عليه السلام هجرت

بيا ابراهيم عليه السلام مصر ته هجرت پيل کړ ، د الله عزوجل ايراده  
وه چې ابراهيم عليه السلام د خپلې ميرمنې ساره په اړوند و ازمايي<sup>2</sup> دا چې  
دغه ازموينه او هجرت څرنگه تر سره شو ؟ د امام مسلم رحمه الله دغه حديث  
چې د ابوهريره رضی الله عنه په روايت يې نقل کوي داسې راځي ( ابراهيم  
عليه السلام د يوه ظالم پاچاهۍ ته روان ؤ او ساره ورسره وه او دا تر ټولو خلکو  
ښکېلې وه ، هغې ته يې وويل : که دغه ظالم پوه شي چې ته زما ميرمن يې نو زما  
څخه دې په زور اخلي ، کچيرته يې درڅخه وپوښتل نو ورته ووايه چې ته مې  
خور يې ، ځکه ته زما اسلامي خور يې ، ما ته ستا او ځان څخه بل مسلمان ندی  
معلوم ، کله چې د ظالم پاچا ځمکې ته داخل شوه نو د دې ظالم بعضي خلکو  
ساره وليده او دې ظالم لره راغلل ورته يې وويل : ستا ځمکې ته داسې يوه ښځه  
راغلې چې ستا نه غير بل چا سره مناسبه نده ، هغې پسې يې خلک وليږل او ده  
ته يې راوسته ، ابراهيم عليه السلام په لمانځه وه دريده ، کله چې ساره ور  
داخله شوه نو هغه ايراده وکړه چې لاس وروړاندې کړي خو لا پرې قادر شوی

<sup>1</sup> - الانبياء / ٧١

<sup>2</sup> - ابن كثير ، إسماعيل بن عمر (١٤٠٨هـ ١٩٨٨م) : البداية والنهاية ، ١ / ١٥٢.

نه ؤ چې ، سخت ډول باندې ونيول شو نو هغې ته يې وويل : له الله څخه دعاء وغواړه چې لاس مې خوشې شي زه درته ضرر نه رسوم هغې ورته دعاء وکړه ، هغه بيا همداسې بده ايراده وکړه ؛ نو له اول ځل څخه هم سخت ونيول شو ، بيا يې ورته همداسې وويل هغې بيا دعاء وکړه ده بيا همدا بده ايراده وکړه ، بيا له لومړيو دوه ځلو څخه هم سخت ونيول شو ، بيا يې ورته وويل : الله څخه وغواړه چې لاس مې خوشي کړي ، الله شاهد او ضامن دی چې ضرر درته نه رسوم ، هغې دا کار وکړ او لاس يې خوشې شو ، بيا يې هغه شخص را وغوښت چې ساره يې راوستې وه ، هغه ته يې وويل : تا خو ماته شيطان راوستی ؤ نه انسان ، دا ځما له ځمکې وباسه او هاجره يې ورته ورکړه ، ساره دوباره راروانه وه کله چې ابراهيم عليه السلام وليده مخ يې ورڅخه واړوه ورته يې وويل څه وشول ؟ هغې وويل خير دی ؛ الله عزوجل د فاجر لاس بند کړ او خادمه يې هم راکړ<sup>1</sup> .

دریم : مکې ته د ابراهيم عليه السلام هجرتونه

ابراهيم عليه السلام د هاجرې او اسماعيل عليه السلام په مليا مکې ته هجرت وکړ ، چې دغلته هيڅ شين بوتې او اوبه نه تر سترگو کيدلې ، هاجره او اسماعيل عليه السلام يې هلته پريښودل او خپله ورڅخه ولاړ هاجرې په تکرار ډول له شاه غبرونه ورپسې کول چې : ته مونږ دلته پرېږې او ته چېرته ځې ؟ ، هغه جواب نه ورکاوه ، اخر هاجرې وپوښتل : (الله جل جلاله درته امر کړی ؟) هغه مبارک وويل : هو ، څه وخت وروسته ابراهيم عليه السلام بيا مکې ته راغې ، اوس نو هلته د جرهم قبيله د هاجرې په اجازه ميشته شوې وه او اسماعيل له هغوی څخه واده هم کړې ؤ ، ابراهيم عليه السلام د خپل ځوی

<sup>1</sup> - رواه مسلم ، کتاب الفضائل ، باب من فضائل ابراهيم الخليل صلى الله عليه وسلم .

کور ته لاړ او هلته یې هغه ونه مونده خو د هغه له میرمن سره یې ملاقات وشو ، د هغې د شکایت له کبله یې ورته وویل چې اسماعیل راغې نو ورته ووايه چې دروازه دې بدله کړه ، اسماعیل علیه السلام په شفر پوه شو ؛ دا میرمن یې طلاق کړه او بله ښځه یې له جرهمیانو په نکاح کړه ، ابراهیم علیه السلام بیا راغی ، دا ځل نو د اسماعیل علیه السلام دویمې میرمنې له ژونده رضایت څرگند کړ او د الله حمد یې بیان کړ ، بیا یې اسماعیل ته د دې ښځې په نکاح کې د باقي ساتلو امر وکړ ، په دریم ځل بیا ابراهیم علیه السلام مکې ته هجرت وکړ او الله عزوجل په امر یې د اسماعیل علیه السلام سره یو ځای د بیت الله د ودانۍ کار پیل کړ چې دا واقعه په تفصیل سره امام بخاري د ابن عباس په راویت نقل کړیده<sup>1</sup>.

### دویم پراگراف : د لوط علیه السلام هجرت

له نصوصو معلومیږي چې لوط علیه السلام هم دوه ځلې هجرت کړې ، یو هجرت یې د ابراهیم علیه السلام سره شام ته تر سره کړې ؤ چې د دې هجرت یادونه ( شام ته د ابراهیم علیه السلام هجرت ) کې وشوه.

د نبوت څخه وروسته د لوط علیه السلام هجرت : کله چې لوط علیه السلام داسې قوم ته ولیږل شو چې هغوی نارینه د نارینه ؤ څخه شهوت پوره کولو ، لوط علیه السلام سره له ډیرو هلو ځلو پدې بریالی نه شو چې دغه قوم ته قناعت ورکړي ځکه د دې قوم په سترگو د شهوت پردې پرتې وې نو الله عزوجل د دې قوم د هلاکت اراده وکړه او لوط علیه السلام ته یې د هجرت امر وکړ الله عزوجل فرمایي : ( قَالُوا يَنْلُوطُ إِنَّا رُسُلُ رَبِّكَ لَنْ يَصْلُوا إِلَيْكَ <sup>ص</sup>

<sup>1</sup> - رواه البخاري ، کتاب أحاديث الأنبياء ، باب يزفون : النسلان في المشى.

فَأَسْرِ بِأَهْلِكَ بِقِطْعٍ مِّنَ اللَّيْلِ وَلَا يَلْتَفِتْ مِنْكُمْ أَحَدٌ إِلَّا أَمَرْتُكَ  
 إِنَّهُ مُصِيبُهَا مَا أَصَابَهُمْ<sup>ط</sup> إِنَّ مَوْعِدَهُمُ الصُّبْحُ<sup>ج</sup> أَلَيْسَ الصُّبْحُ  
 بِقَرِيبٍ<sup>(١)</sup>

ژباړه : په دې وخت کښې پرېستو هغه ته وويل 'ای لوطه ع! مونږ ستا  
 درب لېږل شوې پرېستې يو، دا خلك به تا ته هېڅ ضرر ونشي رسولای، نو چې يو  
 څه شپه پاتې شي د خپل کور غړي دې درسره واخله وځه، او گوره، له تاسې  
 څخه دې هېڅوک شاته نه گوري. مگر ستا مېرمن (به ملگرتيا درسره ونه کړي)  
 ځکه چې پر هغې هم هغه څه راتلونکي دي چې پردې خلکو راتلونکي دي  
 ددوی د تباهي له پاره دسهار وخت ټاکل شويدي. ايا سهار نژدې ندي.

### دریم پراگراف : د موسی علیه السلام هجرت

موسی علیه السلام د خپل ژوند په کشمکش کې دوه ځل هجرت کولو  
 ته اړ شوی چې لومړی ځل مخکې له نبوته او دویم ځل ورسته له نبوته.  
 لومړی هجرت : د نبوت څخه مخکې د قتل له ویرې هجرت

د موسی علیه السلام لومړنی هجرت د خپل نفس او ژوند د بچاؤ په  
 خاطر و ځکه نوموړي علیه السلام په مصر کې یو قبضي وژلی و چې دا واقعه  
 قرانکریم په تفصیل سره داسې بیانوي : ( وَدَخَلَ الْمَدِينَةَ عَلَى حِينٍ غَفْلَةٍ مِّنْ  
 أَهْلِهَا فَوَجَدَ فِيهَا رَجُلَيْنِ يَقْتَتِلَانِ هَذَا مِنْ شِيعَةِهُ وَهَذَا مِنْ عَدُوِّهِ<sup>ط</sup>

فَاسْتَعْنَهُ الَّذِي مِنْ شَيْعَتِهِ عَلَى الَّذِي مِنْ عَدُوِّهِ فَوَكَرَهُ مُوسَى فَقَضَى عَلَيْهِ  
 قَالَ هَذَا مِنْ عَمَلِ الشَّيْطَانِ إِنَّهُ عَدُوٌّ مُضِلٌّ مُبِينٌ ﴿١﴾

ژباړه : (يوه ورځ) هغه ښارته په داسې وخت کښې ننووت چې. د ښار  
 خلك په غفلت كښې وو. هلته هغه وميندل چې دوه تنه په جگړه دي. دا يود  
 هغه د خپل قوم څخه ؤ او دا بل دهغه د دښمن په قوم پورې مربوط ؤ. د هغه  
 دقوم سړي د دښمن د قوم دوگړي پر خلاف له هغه نه مرسته وغوښتله موسى  
 هغه يوسوك وواهه او دهغه كاريې پاى ته ورساوه. (د دې حركت له صادرېدلو  
 سره سم) موسى وويل (( دادشيطان په لمسون كار دى، هغه سخت دښمن  
 اوبښكاره بېلارې كوونكى دى )) .

كله چې فرعونيان د خبر شول نو د موسى عليه السلام د قتل ايراده  
 يې وكړه ، الله عزوجل فرمايي : وَجَاءَ رَجُلٌ مِّنْ أَقْصَا الْمَدِينَةِ يَسْعَىٰ قَالَ  
 يَمُوسَىٰ إِنَّ الْمَلَأَ يَأْتَمِرُونَ بِكَ لِيَقْتُلُوكَ فَاخْرُجْ إِنِّي لَكَ مِنَ النَّاصِحِينَ  
 ﴿٢﴾ فَخَرَجَ مِنْهَا خَائِفًا يَتَرَقَّبُ قَالَ رَبِّ نَجِّنِي مِنَ الْقَوْمِ الظَّالِمِينَ ﴿٣﴾

ژباړه : (له هغه وروسته) يو سړى دښار له لېرې گونښې نه په منډه  
 راغى او ويې ويل : (( اى موسى! سرداران په خپلو كې ستا په هكله مشوره كوي  
 چې تا ووژني، له دې ځايه ووخه، زه ستا خواخوږى يم )) د دې خبرله اورېدلو

<sup>1</sup> - القصص / ١٥ .

<sup>2</sup> - القصص / ٢٠ - ٢١ .

سره سم موسی (ع) وېرېده او په څارنه څارنه اندېښمن وووت او دادعا یې وکړه چې (( ای زما ربه! ماله ظالمانو څخه وژغوره )) .

کله چې موسی علیه السلام له مصر څخه مدین طرف ته روان شو نو دا دعاگانې یې له ځان سره تکرارولې (وَلَمَّا تَوَجَّهَ تَلْقَاءَ مَدْيَنَ قَالَ عَسَىٰ رَبِّي أَن يَهْدِيَنِي سَوَاءَ السَّبِيلِ ﴿٢٢﴾)<sup>۱</sup>

ژباړه : (له مصر نه په وتلو سره) چې کله موسی دمدين خواته مخه کړه نو ويې ويل : هيله ده چې زما رب ما پرسمه لاره سيخ کړي.

الله عزوجل یې دعاء قبوله کړه او د مدین لار یې وروښودله کله چې مدین ته ورسید نو هلته یې یوه ډله خلک ولیدل چې خپل مالونه خړوبه وي خو دوه جنکۍ څنگ ته ولاړې دي ، دا واقعه الله عزوجل داسې بیانوي : (وَلَمَّا وَرَدَ مَاءَ مَدْيَنَ وَجَدَ عَلَيْهِ أُمَّةٌ مِّنَ النَّاسِ يَسْقُونَ وَوَجَدَ مِنْ دُونِهِمْ امْرَأَتَيْنِ تَذُودَانِ قَالَ مَا خَطْبُكُمَا قَالَتَا لَا نَسْقِي حَتَّىٰ يُصْدِرَ الرِّعَاءُ وَأَبُونَا شَيْخٌ كَبِيرٌ ﴿٢٣﴾ فَسَقَىٰ لَهُمَا ثُمَّ تَوَلَّىٰ إِلَى الظِّلِّ فَقَالَ رَبِّ إِنِّي لِمَا أَنزَلْتَ إِلَيَّ مِنْ خَيْرٍ فَقِيرٌ ﴿٢٤﴾ فَجَاءَتْهُ إِحْدَاهُمَا تَمْشِي عَلَىٰ اسْتِحْيَاءٍ قَالَتْ إِنَّ أَبِي

يَدْعُوكَ لِيَجْزِيَكَ أَجْرَ مَا سَقَيْتَ لَنَا فَلَمَّا جَاءَهُ وَقَصَّ عَلَيْهِ الْقَصَصَ قَالَ لَا تَخَفْ نَجَوْتَ مِنَ الْقَوْمِ الظَّالِمِينَ ﴿١﴾

ژباړه : او کله چې هغه د مدين خاته ورسېده نو ويې ميندل (ويې ليدل) چې ډېر خلك خپل څاروي او به کوي او له هغو نه بېلې يوې خواته دوه ښځې خپل څاروي ايساروي موسى له دغو ښځونه پوښتنه وکړه (( تاسې ووايئ څنگه انديښمنې يئ؟ هغوی وويل مونږ خپلو څارويوته اوبه نشو ورکولی ترڅو پورې چې دغه شپانه خپل څاروي بونځي، او زمونږ پلار ډېر زيات سپين ږيري سړی دی.

(د دې په اورېدلو سره) حضرت موسى (ع) دهغو څاروي اوبه کړل، بيا يوه سيوري ځای ته لاړ او ويې ويل : پروردگاره! هره ښځينه چې تا پرما نازله کړې زه هغې ته اړيم.

(څه ځنډلانه وښوی چې) له هغو دوو ښځو څخه يوه په شرم او حيا سره راروانه، ده ته راغله او ويې ويل (( زما پلار تاغواړي تر څو تا چې زمونږ لپاره څارويوته اوبه ورکړيدی دهغه اجر درکړي )) موسى عليه السلام چې کله هغه ته ورغی او هغه ته يې خپله ټوله قصه واوروله نوهغه وويل هېڅ مه ویرېره، اوس ته له ظالمانو څخه ژغورل شوی يې.

کله چې موسى عليه السلام خپله وعده پوره کړه نو بيرته د خپلې کورنۍ سره مصر ته روان شو او جبل طور سره په نبوت مبعوث شو الله عزوجل فرمايي ﴿ فَلَمَّا قَضَىٰ مُوسَى الْأَجَلَ وَسَارَ بِأَهْلِهِ آنَسَ مِنْ جَانِبِ الطُّورِ

نَارًا قَالَ لِأَهْلِهِ امْكُثُوا إِنِّي آنَسْتُ نَارًا لَّعَلِّي آتِيكُمْ مِنْهَا بِخَبَرٍ أَوْ جَذْوَةٍ مِنَ  
النَّارِ لَعَلَّكُمْ تَصْطَلُونَ ﴿٣٠﴾ فَلَمَّا أَتَتْهَا نُودِيَ مِنَ شَاطِئِ الْأَيْمَنِ فِي  
الْبُقْعَةِ الْمُبَارَكَةِ مِنَ الشَّجَرَةِ أَنْ يَمْوِسَىٰ إِنِّي أَنَا اللَّهُ رَبُّ الْعَالَمِينَ

(<sup>1</sup> ﴿٣٠﴾)

ژباړه: كله چې موسى (عليه السلام) موده پوره كړه او هغه له خپل اهل او عيال سره روان شو نو د طور خواته يو اور په نظر ورغی. هغه خپلو كوروالو ته وويل: ((تاسې اوسئ ما اورليدلى دى ښائى زه له هغه ځايه څه خبر درته راوړم ياله هغه اورنه كومه سكروټه راواخلم چې تاسې پرې تاوده شئ)).

هلته چې ورسېده نو د ناؤ د ښي غاړې په برکتې ټوټه ځمكه كښې له يوې ونې څخه غږ وشو چې ((اى موسى همدا زه الله يم، د عالمونو مالک)).

موسى عليه السلام مامور شو چې فرعون ته دعوت وركړي تر څو له شرك لاس واخلي او بني اسرائيل له خپلې غلامۍ خلاص كړي: (وَقَالَ

مُوسَىٰ يَنْفِرْعَوْنُ إِنِّي رَسُولٌ مِّن رَّبِّ الْعَالَمِينَ ﴿٣١﴾ حَقِيقٌ عَلَىٰ أَنْ لَا أَقُولَ  
عَلَى اللَّهِ إِلَّا الْحَقُّ قَدْ جِئْتُكُمْ بِبَيِّنَةٍ مِّن رَّبِّكُمْ فَأَرْسِلْ مَعِيَ بَنِي إِسْرَءِيلَ ﴿٣٢﴾

(<sup>2</sup>)

<sup>1</sup> - القصص / ٢٩ - ٣٠.

<sup>2</sup> - الأعراف / ١٠٤ - ١١٢.

ژباړه : موسى وويل 'اى فرعون، زه د کائناتو د څښتن له خوا استازى راغلى يم ، زما دنده دا ده چې زه به دالله د نوم په اخيستلو له حقه پرته هېڅ کومه خبره نه کوم ، زه تاسې ته ستاسې د رب له لوري د ماموريت له څرگند دليل سره راغلى يم نو له دې امله بني اسرائيل له ما سره ولېږه.

کله چې فرعون او قوم يې د موسى عليه السلام او د هغه قوم ته د شر ايراده څرگنده کړه نو الله عزوجل موسى عليه السلام ته امر وکړ چې د قوم سره دې يوځاى د شپې لخوا هجرت وکړه الله عزوجل د دا خبره او د بني اسرائيلو د هجرت قصه داسې کوي : ( وَأَوْحَيْنَا إِلَىٰ مُوسَىٰ أَنْ أَسْرِ

بِعِبَادِي إِنَّكَ مُتَّبَعُونَ ﴿٥٢﴾ )<sup>1</sup>

ژباړه : او مونږ موسى ته وحى وليږله چې د شپې شپې زما بندگان درسره واخله ووځه، تاسې به تعقيب کړاى شئ.

نو معلومه شوه چې بني اسرائيل د فرعونيانو له ويرې هجرت کولو ته مجبور کړاى شول.

**څلورم پراگراف : د اصحاب كهف هجرت :**

قرانکريم لومړى اصحاب كهف راپيژني او بيا يې د هجرت يادونه کوي الله عزوجل فرمايي (لَحْنُ نَفْصُ عَلَيْكَ نَبَأُهُم بِالْحَقِّ إِيَّاهُمْ فَتَبَيَّنُوا بِرَبِّهِمْ وَزِدْنَاهُمْ هُدًى ﴿٥٣﴾ وَرَبَطْنَا عَلَىٰ قُلُوبِهِمْ إِذْ قَامُوا فَقَالُوا رَبُّنَا رَبُّ

<sup>1</sup> - الشعرى / ٥٢ .

الْأَسْمَانِ وَالْأَرْضِ لَنْ نَدْعُوَ مِنْ دُونِهِ إِلَهًا لَقَدْ قُلْنَا إِذَا شَطَطًا ﴿١٦﴾  
هَؤُلَاءِ قَوْمُنَا اتَّخَذُوا مِنْ دُونِهِ آلِهَةً لَوْلَا يَأْتُونَ عَلَيْهِم بِسُلْطَانٍ بَيِّنٍ فَمَنْ  
أَظْلَمُ مِمَّنِ افْتَرَى عَلَى اللَّهِ كَذِبًا ﴿١٧﴾ وَإِذِ اعْتَرَلْتُمُوهُمْ وَمَا يَعْبُدُونَ إِلَّا اللَّهَ  
فَافْزُوا إِلَى الْكَهْفِ يَنْشُرْ لَكُمْ رَبُّكُمْ مِنْ رَحْمَتِهِ وَيُهَيِّئْ لَكُمْ مِنْ أَمْرِكُمْ مِرفَقًا ﴿١٨﴾

(<sup>1</sup>)

ژباړه : مونږ د هغو اصلي قصه تاته اوروو. هغوی خوتنه زلميان ووچي  
پر خپل پروردگار يې ايمان راوړی وء اومونږ هغو ته په هدايت کې پرمختگ  
ورپه برخه کړی و.

مونږ د هغو زړونه په هغه وخت کښې محکم کړل چې کله هغوی  
پاخېدل او اعلان يې وکړ چې ”زمونږ رب خو فقط همغه ذات دی چې د  
اسمانونو او زمکې رب دی، مونږ به له هغه پرته نور کوم معبودان ونه بلو، که  
مونږ دغسې وکړو نو بيخي بابېزه خبره به مو کړې وي، (يا هغوی په خپلو  
مينځو کښې سره وويل) ”زمونږ دغه قوم خو د کائناتو له رب نه پرته نور په  
خدائی نيولي دي، دوی د هغو په معبود والي باندې کوم څرگند دليل ولې نه  
راوړي؟ نو له هغه چانه غټ ظالم بل څوک کيدای شي چې پر الله دروغ وتړي؟

کله چې اوس تاسې له هغو او د هغو له غير الله معبودانو څخه خپلې  
اړيکې پريکړې دي، نو ځی فلانی څمڅې ته پناه يوسئ ستاسې رب به پرتاسې  
دخپل رحمت لمن پراخه کړي او ستاسې د کار له پاره به لارې چارې برابرې  
کړي.

دا چې دوی ولې څمخې ته پناه وړلو ته مجبور شول؟! نو الله عزوجل د دوی له قوله وايي (إِنَّهُمْ إِنْ يَظْهَرُوا عَلَيْكُمْ يَرْجُمُوكُمْ أَوْ يُعِيدُوكُمْ فِي مِلَّتِهِمْ وَلَنْ تُفْلِحُوا إِذَا أَبَدًا)<sup>۱</sup>

ژباړه : که د هغو لا س پر تاسې برشي نو سنگسار به مو کړي یا به مو بېرته په زوره خپل دین ته واړوي، او که داسې وشول، نو تاسې به هېڅکله بری ونشئ میندلای.

همدغه رنگه نور ډیر هجرتونو څخه په قرانکریم او نبوي احادیثو کې یادونه شوې چې مشهور یې پورته ذکر شول.

### دویم مطلب : په نبوي دور کې د هجرت تاریخچه

په نبوي دور کې دوه ځلې حبشي هجرت شوي او له هغې ورسته بیا مدیني منورې ته چې د هر یو اسباب او تاریخي واقعي ته اشاره کو :

#### لومړۍ پراگراف : حبشي ته هجرت :

الف : حبشي ته لومړۍ هجرت : د سیرت لیکونکو دا په ډاگه کړې چې حبشي ته په لومړي ځل د بعثت په پنځم کال د رجب په میاشت کې<sup>۲</sup> دولس سړیو او څلور ښځو هجرت وکړ<sup>۳</sup>.

<sup>۱</sup> - الکهف / ۲۰.

<sup>۲</sup> - العسقلاني ، احمد بن علي بن حجر (۱۴۲۴هـ - ۲۰۰۴م) : فتح الباري ، القاهرة ، دار الحديث ، ۱۸۸ / ۷.

<sup>۳</sup> - ابن سعد ، محمد بن سعد بن منيع الهاشمي (۱۴۰۸هـ) : الطبقات الكبرى ، المحقق : زياد محمد منصور ، المدينة المنورة ، مكتبة العلوم والحكم ، ۲۰۴ / ۱.

کله چې مهاجرينو ته خبر ورسيد چې قريشو اسلام قبول کړ<sup>1</sup>، دوی بيرته د همدې کال د شوال مياشت کې مکې ته راستانه شول ، کله چې دوی مکې ته نژدې شول نو خبر شول چې دوی ته رسيدلی خبر باطل ؤ او تکليف لا هم جاري دی او امتحان لا هم باقي دی ، نو دوی د مکې په شاؤ خوا سيمو کې وه او مکې ته داخل نه شول ، غير له ابن مسعود څخه چې هغه هم ډير ژر بيرته حبشي ته ستون شو<sup>2</sup>.

ب : حبشي ته دويم هجرت : عبدالله بن مسعود د دويم هجرت اړوند وايي (مونږ رسول الله نجاشي ته وليږلو او مونږ ۸۰ کسان ؤ.)<sup>3</sup>

دا چې د رسول الله دا درانه ملگري ولي حبشي ته هجرت وکړ؟! نو اسباب يې حضرت جعفر رضی الله عنه خپله نجاشي ته داسې بيان کړ (ای ملکه ! مونږ داسې قوم ؤ چې د بوتانو عبادت مو کاوه ، مردارې مو خوړلې ، زنا گانې مو کولې ، خپلولي مو قطع کوله ، گاونډيانو سره مو بد کول ، زمونږ قوي به زمونږ ضعيف خوړلو ، مونږ لا همداسې حالت کې ؤ چې الله عزوجل زمونږ څخه مونږ ته يو استازې راوليږه چې مونږ ته يې نسب ، رشتينولي ، امانتداري او پاکلمني معلومه وه ، هغه مونږ راوبله لو چې يواځې د يوه الله عبادت وکړو ، له هغه پرته چې مونږ او زمونږ پلرونو چاته عبادت کولو د تېرو او بوتانو له جملې څخه هغه پرېږدو ، مونږ ته يې په رشتيا وينا ، د امانت په اداکولو ، د خپل ولی په وصل کولو ، ښه گاونډيتوب ، له بديو لاس اخستلو ، له وينې تويه

<sup>1</sup> - ابن الأثير ، علي بن أبي الكرم محمد بن محمد بن عبد الكريم ( ۱۳۹۸هـ ) : الكامل في التاريخ ، بيروت - لبنان ، دار الفكر ۵۳ / ۲.

<sup>2</sup> - ابن سعد : الطبقات الكبرى ، ۱ / ۲۰۶.

3 - رواه احمد ، مسند المكثرين من الصحابة ، مسند عبدالله بن مسعود .

ولو په لاس اخستلو امر وکړ او مونږ يې له زنا ، له درواغو وينا ، د يتيم مال له خوړلو ، پاک لمنه باندې له تور پورې کولو څخه منع کړو او مونږ ته يې په لمونځ ، زکات او روژه امر وکړ ، [ د اسلام امور يې ورته و شمارل ] مونږ د هغه تصديق وکړ ، ايمان مو پرې رواړ ، هغه چې څه راوړي وه د هغې تابعداري مو وکړه ، د يوه الله عبادت مو وکړ ، هيڅ څوک مو ورسره شريک نه کړ ، هغه څه مو حرام وگڼل چې هغه راته حلال معرفي کړي وه ، مونږ باندې مو قوم تجاوز وکړ ، تعذيب يې کړو ، په دين کې يې راباندې سخت امتحانونه وکړل تر څو له دين څخه واورو او د بوتانو عبادت وکړو او د الله عبادت پرېږدو ، او هغه خبايث چې مخکې مونږ مخکې حلال گڼل هغه حلال وگڼو ، کله چې راباندې غالب شول او ظلم يې راباندې وکړ ، سختيو کې راگير شو ، زمونږ او زمونږ د دين په منځ کې پرده شول ، مونږ ستا ښار ته راغلو ، په نورو مو ته غوره وگڼلې ، ستا څنگ مو غوره کړ ، اي ملکه ! اميد مو درلود چې ستا په څنگ کې به په مونږ ظلم نه کيږي<sup>1</sup>.

### دويم پراگراف : مديني ته هجرت :

مديني منورې ته د رسول الله له هجرت څخه وړاندې د رسول الله تره ابوطالب چې د رسول الله کلک ملاتړی او مدافع ؤ ، او د هغه ميرمن خديجة الكبرى وفات شوه او دا دوړه واقعات په يوه کال تر سره شول ، د ابوطالب له وفات وروسته ورته مشرکانو سخت تکليفونه رسول ، ځکه اوس نو ابوطالب ژوندی نه ؤ چې رسول الله يې د مشرکانو له شره ژغورلی وی ، رسول الله د خلکو د مدد تر لاسه کولو لپاره طائف ته ولاړ تر څو د ده ملاتړ وکړي ، خو هغوی نه يواځې دا چې دعوت يې قبول نه کړ بلکې د رسول الله پسې يې خپل

<sup>1</sup> - رواه احمد ، مسند اهل البيت ، حديث جعفر بن ابي طالب.

ماشومان او ناپوهان کړل ، رسول الله ته يې کنځلې کولې او شپيلې يې ورپسې وهل له هغې ورسته بيرته مکې ته راوگرځيد<sup>1</sup>.

د طائف له سفره وروسته په قومونو گرځيده ، د قومونو له شريفو خلکو سره يې خبرې کولې او له هغوی يې د ملاتړ غوښتنه کوله تر څو د دعوت پر وړاندې يې خنډونه ختم شي او ويل به يې (لَا أُكْرِهُ أَحَدًا مِنْكُمْ عَلَى شَيْءٍ بَلْ أُرِيدُ أَنْ تَمْنَعُوا مَنْ يُؤْذِينِي حَتَّىٰ أَبْلُغَ رِسَالَةَ رَبِّي) ستاسو په هيڅ يو ؛ هيڅ څه په زور نه منم ، زه غواړم څوک چې ماته تکليف رسوي هغه راڅخه منع کړي ، تر څو د خپل رب پيغام ورسولي شم ، چاپې پيغام ته په هو جواب ور نه کړ<sup>2</sup>.

بالاخره : رسول الله د حج په موسم کې له شپږو خزرجيانو سره وکتل د دين دعوت يې ورکړ او هغوی هم قبول کړ ، يثرب ته له واپسې وروسته يې د اسلام په خپرولو لاس پورې کړ په يثرب کې داسې کورنۍ پاتې نه شوه، چې پکې د رسول الله پلويان نه وو<sup>3</sup>.

د بعثت پر لسم کال دولس کسيز پلاوی راغی او په عقبه کې يې له رسول اکرم سره وکتل او لومړی تړون يې تر سره کړ ، دا دولس تنه له پوره ايمان سره مدينې ته ستانه شول او د اسلام په خپراوي يې لاس پورې کړ او په راتلونکي کال کې ۷۳ تنه نارينه او دوه ښځينه ؤ د رسول الله سره په منی کې

1 - المعافري ، عبد الملك بن هشام بن أيوب الحميري (۱۴۱۱هـ) : السيرة النبوية لابن هشام ، تحقيق طه عبد الرؤوف سعد ، بيروت ، دار الجليل ، ۱ / ۴۱۶

2 - العسقلاني ، احمد بن علي بن حجر (۱۴۲۴هـ - ۲۰۰۴م) : فتح الباري ، ۷ / ۲۲۰.

3 - الطبري ، محمد بن جرير بن يزيد بن كثير (۱۳۸۷هـ) : تاريخ الطبري ، بيروت ، دار التراث ، ۲ / ۸۶

وکتل او رسول الله ورڅخه بيعت واخست چې (زما داسې دفاع وکړي؛ لکه چې د خپلې کورنۍ چې کوي). براء رضي الله عنه ورته وويل: (موږ د جگړې او مبارزې زامن يو او د جگړې په ډگر کې روزل شوي يو، چې دا مو ميراثي ځانگړنې دي). کله چې رسول الله له دغه تړون تر سره کړ نو صحابه کرامو ته يې مديني ته د هجرت امر وکړ، او ورته يې وويل (الله عز وجل تاسې ته وروڼه درکړي او د امن کورونه يې درته چمتو کړي دي) او رسول الله خپله مکه کې د الله عزوجل د امر په طمعه و چې د هجرت په اړوند ورته وشي<sup>1</sup>.

کله چې قریش پوه شول چې اوس نو مسلمانان د امن ځای لري او ډله؛ ډله مديني ته هجرت کوي او يوه ورځ به محمد صلی الله عليه وسلم هم ور مهاجر شي نو په دار الندوة کې يې مشوره وکړه، دغې مشورې ته شيطان د نجد د يوه ملک په بڼه حاضر شو، د مشورې په جريان کې هر نظر د شيطان لخوا ردیده، بالاخره د ابوجهل نظر چې د هر قوم څخه به يو ځوان واخلو او ټول به په يو دم په محمد صلی الله عليه وسلم د تورې گزار وکړي او په شريکه به يې په قتل ورسو د شيطان لخوا د تائيد وړ وگرځيد او د رسول الله د قتل فيصله وشوه، لدې ورسته الله عزوجل؛ رسول الله ته د هجرت اجازه وکړه، رسول الله د الله جل جلاله امر ته لبيک ووايه؛ د ابوبکر صديق رضي الله عنه په ملتيا له مکې څخه د مديني په طرف د شپې په تياره کې روان شو، په غار ثور کې يې درې شپې تيرې کړې، کله چې قریش د هغوی له نيولو مايوسه شول نو دوی هم له غار ثور څخه ووتل او د مديني په طرف روان شول<sup>2</sup>.

1 - المعافري، عبد الملك بن هشام: السيرة النبوية لابن هشام، ۱/ ۴۴۲.

2 - هماغه مصدر، ۱/ ۴۴۲.

چې له پورته واقعاتو معلومېږي چې رسول الله او صحابه کرام هجرت کولو ته د مکې مشرکینو لخوا مجبور کړای شوي وه .

## دویم فصل

### د هجرت او پناه اخستنې مقام ، حکم او د مهاجر او پناه اخیستونکي راستنیدل

پدې فصل کې به د هجرت او پناه اخستنې په مقام ، د هجرت او پناه اخستنې اسباب او حکم او د دې ترڅنگ به د مهاجر او پناه اخیستونکي د راستنیدلو اسباب او حکم د اسلامي فقهې او نړیوالو تړونونو په رڼا کې وڅیړل شي.

په همدې اساس دا فصل په درې بحثونو مشتمل دی

لومړی بحث : په اسلامي شریعت او نړیوالو تړونونو کې د هجرت او پناه اخستنې مقام

دویم بحث : د هجرت او پناه اخستنې حکم او اسباب یې

دریم بحث : د مهاجر او پناه اخیستونکي د راستنیدلو حکم او اسباب یې

چې لدې څو موضوعاتو څخه به جلا جلا بحث وشي.

لومړۍ مبحث : په اسلامي شريعت او نړيوالو تړونونو کې د

هجرت او پناه اخستنې مقام

دا مبحث په دوه مطلبونو مشتمل دی :

لومړی مطلب : د هجرت او پناه اخستنې مقام په اسلامي فقه کې

دویم مطلب : د هجرت او پناه اخستنې مقام په نړيوالو تړونونو کې

چې په هر یو به یې دلته لنډ بحث وشي.

لومړی مطلب : د هجرت او پناه اخستنې مقام په اسلامي فقه

کې

دا چې قرانکریم او نبوي احادیث د اسلامي فقهي لومړني او اتفاقي

مصادر دي ، له همدې کبله د هجرت او پناه اخستنې د مقام اړوند قراني او

نبوي دلائل په لنډ ډول ذکر کېږي.

لومړی پراگراف : په قرانکریم کې د هجرت او پناه اخستنې مقام :

په قرانکریم کې په متعددو ځایونو کې د هجرت اوچت شان او مقام

ته ، په مختلفو اسلوبو اشاره شوې ، په گڼو آیاتونو کې په ترتیب سره د ایمان ،

هجرت او جهاد د سعادت او نیک بختۍ سباب او د خلاصون لار گڼل شوې د

مثال په ډول:

۱ - الله جل جلاله فرمايي : ( إِنَّ الَّذِينَ ءَامَنُوا وَالَّذِينَ هَاجَرُوا

وَجَاهَدُوا فِي سَبِيلِ اللَّهِ أُولَٰئِكَ يَرْجُونَ رَحْمَتَ اللَّهِ وَاللَّهُ غَفُورٌ رَّحِيمٌ )<sup>(۱)</sup>

ژباړه : ددې پر خلاف کومو خلکو چې ايمان راوړیدی او چاچې د خدای په لار کښې خپل کور وطن پرېښی او جهاد يې کړیدی، هغوی حق لري چې د خدای د رحمت هیله من وي او الله د هغو د خطاوو بښونکی او پر هغو د خپل رحمت پېرزو کوونکی دی.

ابن سعدي<sup>۲</sup> رحمه الله د دې آیات په تفسیر کې فرمايي :

دغه درې اعمال د سعادت عنوان او د عبادت محور دی ، پدې سره د انسان کټه او تاوان معلومیږي ، د ايمان د فضيلت په اړوند خو هيڅ پوښتنه مه کوه ! ته به د هغه څه په اړه څه وه پوښتې چې هغه د نیک بخته او بدبخته او د جنتي او جهنمي ترمنځ جلا کوونکی دی ؟! ايمان هغه څه دی چې کله له انسان سره ؤ نیک اعمال يې قبلېږي او که ور سره نه ؤ نو توبه او فديه ، همدارنگه فرض او نفل يې نه قبلېږي ، د هجرت په اړوند : هجرت الله د رضا لپاره د خپل خوښې او مینې پرېښول دي ، مهاجر خپل وطن ، مال ، کورنۍ او دوستان الله لره د نزديکت له کبله او د هغه د دين د نصرت له کبله پرېږدي ،

1 - البقرة / ۲۱۸

2 - عبد الرحمن بن ناصر بن عبدالله ، عالم او مفسر دی ، د سعودي په القصيم کې زېږېدلی ، د لس کلو ؤ چې پلار يې وفات شو ، قرانکريم او متون يې حفظ کړل ، الله جل جلاله ورته لوړه مرتبه ورکړه ، ډير گټور کتابونه يې ليکلي ، اکثر يې په تفسير او علوم القرآن کې دي، مشهور يې، تيسير الکريم الرحمن في تفسير کلام المنان

د جهاد په اړوند : جهاد د دښمنانو په ټکولو کې خپل کوشش مصرفول دي او د الله د دين په نصرت کې پوره هڅه ده ، د شيطان د دين سپکول دي ، د نیکو اعمالو بوکان دی ، بدله يې تر ټولو نیکه بدله ده ، اسلام د دائرې د پراخوالي سبب دی ، د بوتانو عبادت کوونکو لره بې مرستندويه کوونکی دی ، د مسلمانانو د نفسونو ، مالونو او اولادونو په امن کوونکی دی ، چا چې دغه درې کاره ( ايمان ، هجرت او جهاد ) وکړل ، د دې د اوچت شان او تکليف له کبله ، دغه اشخاص واقعا همدوی د الله د رحمت اميدوار دي ، ځکه دوی د رحمت واجبوونکی اعمال سر ته ورسولو<sup>1</sup>.

امام شوکاني<sup>2</sup> د دې ايات اړوند ليکي : الله عزوجل دا سورت د مولات په ذکر کولو سره ختم کړ ، تر څو هره ډله خپل دوستان وپيژني او مرسته ورڅخه وغواړي<sup>3</sup>.

۲ - همدغه رنگه ايمان ، هجرت او جهاد د مغفرت او عزتمند رزق سبب ذکر شوی او هجرت د ايمان د ثبوت په ډول بيان شوي ، الله عزوجل

1 - السعدي ، عبد الرحمن بن ناصر بن عبد الله (۱۴۲۰هـ - ۲۰۰۰ م) : تيسير الکريم الرحمن في تفسير کلام المنان ، تحقيق: عبد الرحمن بن معلا اللويحق ، مؤسسة الرسالة ، ص ۹۸.

2 - محمد بن علي بن محمد بن عبدالله الشوکاني اليميني ، فقيه او مجتهد دی ، د يمن له لویو علماؤ شمارل کېږي ، د يمن په شوکان سيمه کې پيدا شوی او په صنعاء کې لوی شوی ، د قضاء ، افتاء او د دعوت په چارو کې مصروف ؤ کله چې پکې د اجتهاد شرائط پوره شول ، تقلید يې ترک کړ ، او د صنعاء په ښار کې وفات شو ، مشهور مؤلفات يې دا دي : نيل الأوطار په حديثو کې ، فتح القدير په تفسير کې. (الموسوعة العربية العالمية

(<http://www.mawsoah.net>)

3 - السيواسي ، کمال الدين محمد بن عبد الواحد ابن الهمام : فتح القدير ، ۲ / ۳۷۵.

فرمائي : (وَالَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ وَالَّذِينَ ءَاوَأُوا  
وَنَصَرُوا أُولَئِكَ هُمُ الْمُؤْمِنُونَ حَقًّا هُمْ مَغْفِرَةٌ وَرِزْقٌ كَرِيمٌ ﴿٧٤﴾ وَالَّذِينَ  
ءَامَنُوا مِن بَعْدُ وَهَاجَرُوا وَجَاهَدُوا مَعَكُمْ فَأُولَئِكَ مِنكُمْ)

ژباړه : کومو خلکو چې ایمان راوړ او د الله په لار کښې یې هجرت وکړ  
او جهاد یې وکړ او کومو خلکو چې پناه ورکړه او مرسته یې وکړه هماغوی  
ریښتیني مؤمنان دي. د هغو لپاره د گناهونو بښنه او ډېره ښه روزي ده.

او کومو کسانو چې وروسته ایمان راوړ او بیا یې هجرت وکړ او له تاسې  
سره یو ځای یې په جهاد لاس پورې کړ هغوی هم له تاسې څخه دي.

ابن سعدي رحمه الله فرمائي : مخکني اياتونه د مهاجرو او انصارو  
مؤمنانو ترمنځ د مولا د عقد په اړوند وه او دا اياتونه د دوی د مدح او ثواب  
په اړوند دي ، [أُولَئِكَ هُمُ الْمُؤْمِنُونَ حَقًّا] يعني مهاجرین او انصار رښتیني  
مؤمنان دي ، ځکه دوی خپل ایمان په هجرت او له یوه بل سره په کومک ،  
دوستۍ او د دکفارو او منافقانو سره په جهاد کولو سره ثابت کړ ، [لَهُمْ مَغْفِرَةٌ]  
دوی ته د الله له لوري بښنه ده ، چې په هغې سره به یې گناهونه محوه شي او  
سهوې به یې پرې ورژيږي او دوی ته به جنت کې لوي خیر ورسېږي.<sup>2</sup>

همدغه رنگه گڼ شمیر اياتونو کې د مهاجرینو د ثوابونو او اوچت  
مقام څخه یادونه شوې: لکه الله عزوجل فرمايي (وَالَّذِينَ هَاجَرُوا فِي اللَّهِ مِنْ بَعْدِ

1 - الأنفال / ٧٥-٧٤

2 - السعدي ، عبد الرحمن بن ناصر بن عبد الله (١٤٢٠هـ ٢٠٠٠ م) :تيسير الكريم الرحمن في  
تفسير كلام المنان ، ص ٣٢٧.

مَا ظَلَمُوا لِنَبِيِّنَهُمْ فِي الدُّنْيَا حَسَنَةً وَلَا جُرْأَلًا خِرَةً أَكْبَرُ لَوْ كَانُوا يَعْلَمُونَ ﴿٤١﴾  
 الَّذِينَ صَبَرُوا وَعَلَىٰ رَبِّهِمْ يَتَوَكَّلُونَ ﴿٤٢﴾<sup>١</sup>

ژباړه : کومو خلکو چې د ظلم له زغملو نه وروسته د الله په خاطر هجرت کړېدی هغو ته به مونږ په همدې دنیا کېنې ښه استوګنځی ورکړو او د آخرت ثواب خو ډېر لوی دی. کاشکې هغه مظلومان وپوهېږي چې صبر یې کړیدی او د خپل رب په توکل کار کوي (چې څه ډول عاقبت د هغو په انتظار کېنې دی).

ابن جریر الطبري<sup>٢</sup> رحمه الله د دې آیات په تفسیر کې فرمایي : الله جل جلاله فرمایي ، هغه کسانو چې خپل قوم ، کورونه او وطنونه د دوی سره د دښمنۍ له کبله پریخول چې دغه دښمني دوی سره د الله جل جلاله باندې د کفر له کبله وه او د (وَلَا جُرْأَلًا خِرَةً أَكْبَرُ لَوْ كَانُوا يَعْلَمُونَ) په اړوند وایي : او الله جل جلاله چې دوی ته د هجرت بدله کې کوم ثواب ورکوي هغه ډیر

<sup>١</sup> - النحل / ٤١ - ٤٢.

٢ - ابن یزید بن کثیر ، امام ؛ عالم او مجتهد دی ، اسم کنیه یې ابو جعفر او لقب یې طبري وه ، د طبرستان اوسیدونکی دی ، ٢٢٤هـ کې زیږیدلی ، د زمانې عالم او ذکي شخص ؤ ، گڼ کتابونه یې ولیکل ، په ٣١٠هـ کې د شوال په میاشت کې وفات او په بغداد کې دفن شو. (الذهبي ، شمس الدین أبو عبد الله (١٤٢٧هـ - ٢٠٠٦م) : سیر أعلام النبلاء ، القاهرة ، دار الحديث ، ١١ / ١٧١)

لوی دی ، ځکه په جنت کې چې الله دوی ته کوم ثواب ورکوي هغه جنت دی چې نعمتونه دوام داره او نه زړیدونکي دي<sup>۱</sup>.

همدارنگه فرمایي (ثُمَّ إِنَّ رَبَّكَ لِلَّذِينَ هَاجَرُوا مِنْ بَعْدِ مَا فُتِنُوا ثُمَّ جَاهَدُوا وَصَبَرُوا إِنَّ رَبَّكَ مِنْ بَعْدِهَا لَغَفُورٌ رَحِيمٌ) <sup>(۲)</sup>

ژباړه : ددې پر خلاف د کومو کسانو چې دا حال دی چې کله (د) ایمان راوړلو له امله) وځورول شول؛ نو هغوی کور کلی پرېښود، هجرت یې وکړ، د خدای په لپاره کښې یې جهاد وکړ او له صبر نه یې کار واخیست، د هغو لپاره په یقیني ډول ستا رب په پایله کې ښوونکی رحم کوونکی دی.

همدارنگه فرمایي (وَالَّذِينَ هَاجَرُوا فِي سَبِيلِ اللَّهِ ثُمَّ قُتِلُوا أَوْ مَاتُوا لَيَرْزُقْنَهُمُ اللَّهُ رِزْقًا حَسَنًا وَإِنَّ اللَّهَ لَهُوَ خَيْرُ الرَّزُقِينَ) <sup>(۳)</sup>

ژباړه : او کومو کسانو چې دالله په لاره کښې هجرت وکړ، بیا ووژل شول یا په خپل مرگ مړه شول، الله به هغوته غوره روزي ورکړي، او بېشکه یوازې الله ډېر ښه روزي ورکوونکی دی.

ابن جریر رحمه الله د دې آیات اړوند فرمائي : کومو خلکو چې وطن او قومیان د الله جل جلاله د رضاء ، اطاعت او د الله د دښمنانو سره د جهاد له

1 - الطبري ، محمد بن جریر بن یزید بن کثیر بن غالب الأملي (۱۴۲۲هـ - ۲۰۰۱م) : جامع البيان في تأويل القرآن ، تحقيق: الدكتور عبد الله بن عبد المحسن التركي ، دار هجر للطباعة والنشر والتوزيع والإعلان ، ۱۴ / ۲۲۳.

<sup>۲</sup> - النحل / ۱۱۰.

3 - الحج / ۵۸.

کبله پریښودل ، بیا ووژل شوه او یا په خپل مرگ مړه شول او دوی په خپل حالت کې وه نو الله عزوجل به د قیامت په ورځ په جنت کې ښایسته رزق ورکړي او د رزق حسن څخه ډیز زیات ثواب مراد دی<sup>1</sup>.

لکه څرنگه چې مخکې دا ذکر شوې وه چې ، هجرت او پناه اخیستنې په اسلامي شریعت کې سره څه توپیر نلري ، البته که غیر مسلم د اسلامي هیواد څخه پناه غواړي نو دېته په اسلامي فقه کې مستامن ویلی شو نه مهاجر چې قرانکریم په دې اړوند وائي : (وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّى يَسْمَعَ كَلِمَ اللَّهِ ثُمَّ ابْلِغْهُ مَا مَنَّهُ ذَٰلِكَ بِأَنَّهُمْ قَوْمٌ لَا يَعْلَمُونَ ﴿٢٨﴾)

ژباړه : او که له مشرکانو نه کوم څوک په پناه غوښتلو تا ته راشي (تر څو چې د الله کلام واورې) نو هغه ته پناه ورکړه تر دې پورې چې د الله کلام واورې. بیا هغه د هغه دامن تر ځایه ورسوه. دا ددې له پاره باید وشي چې دوی علم نلري.

له پورته ایاتونو د هجرت او مهاجرینو لوړ مقام معلومیږي ، همدغه ښه گڼ شمیر ایاتونه نور هم د هجرت د عالي مقام اړوند شته چې د بحث د اوږدېدو له کبله ترې تیریږو.

1 - الطبري، محمد بن جریر بن یزید بن کثیر بن غالب الأملي (۱۴۲۲هـ - ۲۰۰۱م) : جامع البيان في تأويل القرآن ، 16 / 196.

2 - التوبه / ٦

## دويم پراگراف : نبوي احاديثو کې د هجرت او پناه اخستنې

### مقام

د هجرت او مهاجر د لوړ مقام اړوند په نبوي احايثو کې هم گڼ شمير څرگندونې شته چې دلته يې د مثال په ډول له څو رواياتو يادونه کيږي:

۱ - امام مسلم رحمه الله د عمرو بن العاص<sup>1</sup> رضی الله له قوله نقل کوي: (فَلَمَّا جَعَلَ اللَّهُ الْإِسْلَامَ فِي قَلْبِي أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ فَقُلْتُ ابْسُطْ يَمِينَكَ فَلَأُبَايعَكَ فَبَسَطَ يَمِينَهُ قَالَ فَقَبَضْتُ يَدِي قَالَ مَا لَكَ يَا عَمْرُو قَالَ قُلْتُ أَرَدْتُ أَنْ أَشْتَرِطَ قَالَ تَشْتَرِطُ بِمَاذَا قُلْتُ أَنْ يُغْفَرَ لِي قَالَ أَمَا عَلِمْتَ أَنَّ الْإِسْلَامَ يَهْدِمُ مَا كَانَ قَبْلَهُ وَأَنَّ الْهَجْرَةَ تَهْدِمُ مَا كَانَ قَبْلَهَا وَأَنَّ الْحَجَّ يَهْدِمُ مَا كَانَ قَبْلَهُ<sup>2</sup>)

ژباړه : کله چې الله جل جلاله زما په زړه کې اسلام ته ځای ورکړ ، رسول الله ته راغلم ورته مې وويل ښي لاس را اوږد کړه بيعت در سره کوم ، ښي

<sup>1</sup> - عمرو بن العاص بن وائل بن هاشم ، اسم کنیه يې ابو عبدالله وه ، احزاب له غزا وروسته حبشي ته ولاړ او هماغلته مسلمان شو او نجاشي ته يې د خپل ايمان څرگندونه وکړه ، عمرو بن العاص ، خالد بن وليد او عثمان بن طلحه مدينې ته رسول الله ته مهاجر شول ، لومړی خالد بن وليد او بيا عمرو بن العاص له رسول الله سره بيعت وکړ ، په مصر کې والي ؤ او په ۴۳هـ په مصر کې د وړوکي اختر په ورځ د سل کالو په عمر وفات شو او جنازه يې خپل ځوی عبدالله وکړه ، وگوره ، أبو نعيم أحمد بن عبد الله بن أحمد الأصبهاني: معرفة الصحابة ، تحقيق: عادل بن يوسف العزازي ، دار الوطن للنشر، الرياض ، لومړی چاپ ، ( ۱۴۱۹ هـ - ۱۹۹۸ م ) ۴ / ۱۹۸۷.

2 - رواه مسلم ، کتاب الايمان ، باب کون الإسلام يهدم ما قبله وكذا الهجرة والحج .

لاس يې را اوږد کړ ، لاس مې يې وه نيوه ، راته يې وويل : [ څه درباندي شوي اى عمرو ! ] ورته مې وويل : غواړم يو شرط کيږدم ، هغه مبارک وفرمايل : [ څه شرط ] ورته مې وويل : چې بښنه راته وشي ، رسول الله راته وفرمايل : [ تا ته پته نشته چې ، اسلام مخکني گناهونه له منځه وړي ، هجرت مخکني گناهونه ختموي او حج وړاندني گناهونه له منځه وړي .

۲ - مهاجرين به لومړنۍ ډله وي چې بې حسابې جنت ته داخلېږي : عَنْ عَبْدِ اللَّهِ بْنِ عمرو<sup>۱</sup> رَضِيَ اللَّهُ عَنْهُ، قَالَ: قَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ: «أَتَعْلَمُ أَوَّلَ زُمْرَةٍ تَدْخُلُ الْجَنَّةَ مِنْ أُمَّتِي؟» قَالَ: اللَّهُ وَرَسُولُهُ أَعْلَمُ فَقَالَ: " الْمُهَاجِرُونَ يَأْتُونَ يَوْمَ الْقِيَامَةِ إِلَى بَابِ الْجَنَّةِ وَيَسْتَفْتِحُونَ ، فَيَقُولُ لَهُمُ الْخَزَنَةُ، أَوْ قَدْ حُوسِبْتُمْ، فَيَقُولُونَ بِأَيِّ شَيْءٍ نَحَاسَبُ، وَإِنَّمَا كَانَتْ أَصْيَافُنَا عَلَى عَوَاتِقِنَا فِي سَبِيلِ اللَّهِ، حَتَّى مِتْنَا عَلَى ذَلِكَ، قَالَ: فَيُفْتَحَ لَهُمْ، فَيَقِيلُونَ فِيهِ أَرْبَعِينَ عَامًا قَبْلَ أَنْ يَدْخُلَهَا النَّاسُ<sup>۲</sup> .

ژباړه : عبدالله بن عمرو رضی الله عنه فرمائي ، رسول الله صلى الله عليه وسلم راته وفرمايل : [ هغه ډله پيژنې چې زما د امت څخه اول جنت ته

<sup>۱</sup> - عبدالله بن عمرو بن العاص بن وائل ، اسم کښه يې ابو محمد يا ابونصير يا ابو عبدالرحمن ؤ ، د ورځې به يې روژې نيولې او د شپې به يې تهجد کول او ښځو سره به نه يوځای کيده ، رسول الله ورته وويل چې روژه هم نيسه او افطار هم کوه ، تهجد هم کوه او خوب هم کوه او ښځو سره هم يوځای کيږه ، او هرو اوو ورځو کې يوځل قرآنکريم ختم کوه ، ٦٣هـ يا ٦٥هـ يا ٦٨هـ کې وفات شو او څوک وايي چې مکه کې څوک وايي په طائف او يا مصر کې وفات شوی وگوره ، أبو نعيم أحمد بن عبد الله بن أحمد الأصبهاني: معرفة الصحابة ، ٣ / ١٧٢١ .

2 - رواه الحاكم في المستدرک ، کتاب الجهاد ، حديث نمبر ٢٣٨٩ ، حاکم وائي دا حديث صحيح دی او د شيخينو ( بخاري او مسلم ) په شروطو برابر دی خو هغوی ندی تخريج کړی او امام ذهبي په تلخیص الذهبي کې دا خبره تصدیق کړې .

داخلېږي ؟ ] ورته مې وويل الله او د هغه رسول ښه پوهېږي ، راته يې وفرمايل [ دا مهاجرين دي چې جنت ته به راځي او د جنت دروازې به ورته خلاصې وي]. ساتونکي ورته وائي : حساب در سره وشو !؟ ، دوی به ورته ووائي : د کوم شي حساب به راسره کېږي ؟ تورې مو د الله په لار کې په اوږو وې ، تر دې چې په همدې حالت کې مړه شو رسول الله وفرمايل : [ بيا ورته دروازه خلاصه شي ، دوی به پکې څلويښت کاله خوب وکړي مخکې لدې چې نور خلک جنت ته داخل شي].

۳ - هجرت د مشکلو عباداتو له جملې څخه دی : عَنْ أَبِي سَعِيدٍ الْخُدْرِيِّ<sup>۱</sup> رَضِيَ اللَّهُ عَنْهُ، أَنَّ أَعْرَابِيًّا سَأَلَ رَسُولَ اللَّهِ صَلَّى اللَّهُ عَلَيْهِ وَسَلَّمَ عَنِ الْهَجْرَةِ، فَقَالَ: «وَيْحَكَ، إِنَّ شَأْنَهَا شَدِيدٌ، فَهَلْ لَكَ مِنْ إِبِلٍ تُؤَدِّي صَدَقَتَهَا؟» قَالَ: نَعَمْ، قَالَ: «فَاعْمَلْ مِنْ وَرَاءِ الْبَحَارِ، فَإِنَّ اللَّهَ لَنْ يَتْرَكَ مِنْ عَمَلِكَ شَيْئًا»<sup>۲</sup>

ژباړه : د ابو سعيد خدری رضی الله عنه څخه روایت دی ، یو اعرابي له رسول الله څخه د هجرت اړوند پوښتنه وکړه ، رسول الله ورته وفرمايل : [ غرق نشې ، هجرت خو ډیر سخت کار دی ، اوبښان لرې ؟ او زکاة یې ورکوې ؟ ] هغه ورته وويل : هو ، رسول الله ورته وفرمايل : [ له ښارونو لرې اوسېږه ، الله عزوجل ستا له اعمالو هیڅ هم نه کموي ]

<sup>۱</sup> - سعد بن مالک بن سنان بعضي وائي عبید بن ثعلبة بن عبد مشهور په ابو سعید الخدری ، په مدینه کې یې استوگنه لرله او همدې مدینه کې د جمعې په ورځ ۷۴هـ کې د ۸۴ کالو په عمر وفات او په بقیع کې دفن شو وگوره ، أبو نعیم أحمد بن عبد الله بن أحمد الأصبهاني: معرفة الصحابة ، ۳ / ۱۲۶۱.

2 - رواه البخاري ، کتاب الزکاة ، باب زکاة الابل .

د (إِنَّ شَأْنَ الْهَجْرَةِ شَدِيدٌ) مقصد دا دی چې : د هجرت حق اداء کول سخت دي ، د دې حق لږ خلک ادا کولی شي ، کیدای شي په پوښتنه کوونکي باندې دا کار سخت تمامیده<sup>1</sup>.

۴ - عامو مسلمانانو ته حق ورکړل شوی چې په فردي شکل پناه غوښتونکو ته پناه ورکړي لکه د علي رضي الله عنه دا حديث پدې خبره څرگند دلالت کوي : (عَنْ عَلِيٍّ<sup>2</sup> رَضِيَ اللَّهُ عَنْهُ، قَالَ: مَا كَتَبْنَا عَنِ النَّبِيِّ صَلَّى اللَّهُ عَلَيْهِ وَسَلَّمَ إِلَّا الْقُرْآنَ وَمَا فِي هَذِهِ الصَّحِيفَةِ، قَالَ النَّبِيُّ صَلَّى اللَّهُ عَلَيْهِ وَسَلَّمَ: «الْمَدِينَةُ حَرَامٌ مَا بَيْنَ عَائِرٍ إِلَى كَذَا، فَمَنْ أَحْدَثَ حَدَثًا أَوْ أَوَى مُحْدَثًا فَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ، لَا يُقْبَلُ مِنْهُ عَدْلٌ وَلَا صَرْفٌ، وَذِمَّةُ الْمُسْلِمِينَ وَاحِدَةٌ، يَسْعَى بِهَا أَدْنَاهُمْ. الخ<sup>3</sup>)

ژباړه : د علي رضي الله عنه څخه روايت دی چې وه يې فرمايل : مونږ د رسول الله څخه څه ندي ليکلی مگر قرانکريم او هغه څه چې پدې صحيفه کې دي ، رسول الله فرمايي : [ مدينه حرامه ده د عائر غر څخه تر دې ځايه ، چا چې بد کار وکړ او يا يې يوه جنايت کار ته پناه ورکړه په هغه دې د الله ،

<sup>1</sup> - العظيم آبادي ، محمد أشرف بن أمير بن علي بن حيدر ( ۱۴۱۵هـ ) : عون المعبود شرح سنن أبي داود ، بيروت ، دار الكتب العلمية ، ۱۱۱ / ۷ .

<sup>2</sup> - علي بن ابي طالب بن عبد المطلب بن هاشم په بدر کې يې په ۲۰ کلنۍ کې برخه اخېستې وه ، درې مياشتې کم پنځه کاله خلافت يې وکړ په ۴۰ هـ د ۶۳ کالو په عمر د ابن ملجم المرادي لخوا د کوفي په مسجد کې د سهار لمانځه پرمحال د جمعې په ورځ د رمضان مياشت کې په توره ووهل شو او د شنبې په ورځ کې په شهادت ورسيدو او خپل ځوئ حسن بن علي ورباندې جنازه وکړه . وگوره ، أبو نعيم أحمد بن عبد الله بن أحمد الأصبهاني: معرفة الصحابة ، ۴ / ۱۹۶۸

<sup>3</sup> - رواه البخاري ، كتاب الجزية ، باب إثم من عاهد ثم غدر .

ملایکو او ټولو انسانانو لعنت وي ، لده څخه به فرض او نوافل قبول نشي ، د مسلمانانو عهد يو دی ، چې ادنی شخص ته هم شامل دی [ کله چې يوه مسلمان چاته امان وکړ په ټولو مسلمانانو يې احترام واجب دی ] .

چې له پورته حديث څخه په څرگنده معلومېږي چې ادنی مسلمان هم کولی شي په فردي شکل يوه پناه غوښتونکی ته پناه ورکړي.

چې دغه پورته ټول نبوي دلايل د هجرت او پناه اخستنې په عالي مقام دلالت کوي او دا په گوته کوي چې اسلامي فقې د هجرت او پناه اخستنې ضرورت درک کړی.

## دويم مطلب : د هجرت او پناه اخستنې مقام په نړيوالو تړونونو

### کې

دا يو ثابت حقيقت دی چې د هر شي اهميت هغه شي ته د ضرورت څخه معلومېدلی شي ، څومره چې يو شي ته ضرورت وي هماغه اندازه يې اهميت هم وي ، د هجرت او پناه اخستنې د حق اهميت ته دکتور مصطفى نيازي داسې اشاره کوي : تر هغې پورې د انسان حقوق او ازادۍ نه بشپړېږي تر څو چې د دې احساس ورسره نه وي پيدا شوی چې دې په انتقال کې ازاد دی ، هيڅ ډول قيودات ورباندې نشته ، هر ځای چې د هيواد په دننه کې د خپل ژوند د اوسيدنې لپاره مناسب گڼي هم هلته ووسی ، دارنگه حق لري چې هر هيواد پرېږدي او بل ښار ته لاړ شي ، نو دا چې پدغو حقوقو کې نیمگړتيا نه وي راغلي او هم نړيواله بڼه خپله کړي ، نو يو شخص کولی شي په بل هيواد کې د ځان لپاره ځای وگوري په تيره بيا هغه مهال چې په خپل هيواد کې له

گواښونو سره مخ وي ، برابره خبره ده که دا هر راز گواښونه وي ، خو په ځانگړي ډول د حکومت له لوري گواښونه<sup>1</sup>.

په همدې اساس نړيوالو تړونونو هجرت او پناه اخېستنه د بشر له اساسي حقوقو څخه يو حق گڼلی ، چې لدغه تړونونو څخه يې اساسي تړون د بشري حقوقو نړيواله اعلاميه ده ، نوموړی اعلاميه د هجرت حق په اړوند په ديارلسمه ماده کې وائي : ( الف : هر څوک حق لري چې د هر هيواد په دننه کې ازادانه تگ او راتگ وکړي او د استوگنې ځای انتخاب کړي.

ب : هر څوک حق لري ، چې د خپل هيواد په گډون هر هيواد پرېږدي او يا خپل هيواد ته راستون شي.<sup>(2)</sup>

چې پورته ماده بشر ته د داخلي او خارجي هجرتونو حق ثابتوي ، بشر د هيواد په داخل کې د ازاد تگ راتگ حقدار بولي او همدارنگه بشر ته حق ورکوي چې د خپل هيواد څخه بهر هجرت وکړي او يا خپل هيواد ته راستون شي .

همدارنگه ۱۴ ماده کې د پناه اخېستنې په اړوند وايي : ( الف : هر څوک حق لري ، چې د ځورونې او تعقيب په وړاندې په نورو هيوادونو کې د پناه په لټه کې شي او په نورو هيوادونو کې پناه واخلي.

---

1 - نيازی ، محمد مصطفى ( ۱۳۹۰مريز ) : د بشري حقوقو نړيواله اعلاميه د اسلام په رڼا کې ، جلال اباد - افغانستان ، حکمت خپرندويه ټولنه ، ص ، ۹۷.

2 - ناصري ، صفي الله : نړيوال سندونه ( د ملگرو ملتونو منشور ، د بشر حقونو نړيواله اعلاميه ، د بشر حقونو اسلامي اعلاميه ) ص ۵۵.

ب : له دغه حق څخه په هغه وخت کې ګټه نه شي اخیستل کیدای ،  
که چیرته تعقیب د غیر سیاسي جرم او یا د داسې اعمالو د ترسره کولو له امله  
وي چې د ملګرو ملتونو له موخو او اصولو سره توپیر لري.<sup>1</sup>

دغه ماده بشر ته د تعقیب په وړاندې د پناه غوښتنې حق ثابتوي ،  
البته دا هم ورته په ګوته کوي چې بشر نشي کولی د غیر سیاسي جرایمو او یا  
هغه جرایمو په مقابل کې د پناه غوښتونکي شي چې د ملګرو ملتونو له موخو  
او اصولو سره توپیر ولري ، تر څو بشر و نشي کولی په خلاص مټ جرایم تر  
سره کړي او بل هیواد کې پناه واخلي.

همدغه رنګه د : د پناه وړونکو په وضع پورې اړوند کنوانسیون ( ۱۹۵۱  
جولای ۲۸ )<sup>۲</sup> ایجاد د پناه اخیستنې حق ته په درنده د کتلو په معنی دي ، چې  
پدغه کنوانسیون کې د پناه وړونکو ځانګړي حقوق او وجایب په پام کې نیول  
شوي او همدغه رنګه د ژمنو دولتونو وظائف پکې په نظر کې نیول شوي ، چې  
دا خپله د پناه وړونکو حقوقو ته په درنده کتل او د هغوی حقوق تضمینوي.

د دې ترڅنګ د : د پناه وړونکو په وضع پورې اړوند پروتوکول ( ۱۹۶۷ د  
جولای ۳۱ )<sup>۳</sup>

تر سره کول هم د دې لپاره شوي تر څو چې د پناه وړونکو حقوق  
خوندي شي او د دوی حقوق ته زیان ونه رسیږي .

<sup>۱</sup> - هماغه مرجع ، ص ۵۶.

۲ - د عدلي وزارت رسمي جریده ، ( د ۱۳۸۵ هـ ش کال ) د پناه وړونکو په وضع پورې اړوند  
کنوانسیون ( ۱۹۵۱ جولای ۲۸ ) پرله پسې نمبر ( ۹۰۲ )

۳ - د عدلي وزارت رسمي جریده ، ( ۱۳۸۵ هـ ش کال ) د پناه وړونکو په وضع پورې اړوند  
پروتوکول ( ۱۹۶۷ د جولای ۳۱ ) ، پرله پسې نمبر ( ۹۰۲ ).

همدارنگه ژمن دولتونه مکلف گڼل شوي چې د د پناه وړونکو په وضع پورې اړوند کنوانسیون (۱۹۵۱ جولای ۲۸) احکام بغیر له تبعیضه اجراء کړي ، نوموړی کنوانسیون په دریمه ماده کې وایي ( ژمن دولتونه به د پناه وړونکو په هکله د دې کنوانسیون مقررات د توکم [ نژاد ] یا مذهب یا اصلي قلمرو له لحاظ له تبعیض پرته اجراء کړي. ۱)

او تر ټولو مهمه دا چې د ملگرو ملتونو د گډوالو عالي کمشنري ایجاد د دې لپاره شوې تر څو د مهاجرینو او پناه وړونکو ستونزو ته په غوره توگه د حل لار ولټوي ، تر څو په نړۍ کې د هجرت او پناه اخیستنې پدیدې ته په سمه توگه جواب ورکړای شي.

د ملگرو ملتونو د گډوالو عالي کمشنري ( UNHCR ) د ملگرو ملتونو د عمومي مجمع لخوا په ۱۹۴۹ز کال تصمیم ونيوه چې یوه د گډوالو لپاره عالي کمشنري جوړه کړي ، د اساسنامې له تصویب څخه وروسته د ملگرو ملتونو د عالي کمشنري دفتر عملا خپل کار په ۱۹۵۱ز کې پیل کړ ، د دې سازمان مقر په جینوا کې دی ، د دې سازمان وظیفه په نړیواله سطحه د کډوالو حمایت دی همدارنگه دا کمشنري پدې هڅه کې ده چې د کډوالۍ مشکل ته د پای ټکی کېږدي.<sup>۲</sup>

---

1 - د عدلي وزارت رسمي جریده ، (د ۱۳۸۵هـ ش کال) د پناه وړونکو په وضع پورې اړوند کنوانسیون ( ۱۹۵۱ جولای ۲۸) پرله پسې نمبر (۹۰۲)

2 - موسی زاده ، رضا (۱۳۹۳هـ ش) : سازمان های بین المللی ، بنیاد حقوقی میزان ، ص

## مقارنه

د اتفاق نقطې :

په دنيا وي لحاظ اسلامي فقه او نړيوال تړونونه انسان ته د هجرت حق ورکوي او د مهاجرينو د ژوند د خونديتوب لپاره کار کوي ، هجرت د بشر له اساسي حقوقو څخه يو حق گڼي او په همدغه اړخ کې دواړه موافق دي.

د اختلاف نقطې : اسلامي فقه کې په هجرت او پناه اخستنې باندې دنياوي او اخروي نتايج مرتب کيږي ، مثلاً : په اخروي لحاظ د الله د رحمت اميد ، تر ټولو مخکې جنت ته داخلیدل ، د مغفرت سبب گرځيدل او د آخرت د لويو اجرانو طمعه ورکول ، همدارنگه په دنياوي لحاظ د عزتمند رزق سبب گڼل شوی ، په دنيا کې دايمان او مسلمانانو سره دمولاة ثبوت دی ، له همدې کبله اجرايوي ضمانت يې ډير قوي او پياوړی دی.

خو په نړيوالو تړونونو کې بيا يواځې همدا چې هجرت او پناه اخيستنې د انسان يو له اساسي حقوقو څخه گڼل شوی او د مهاجرينو او پناه وړونکو مشکلاتو لپاره يوه نړيواله شبکه جوړه شوې او طبعاً اخروي اړخ يې له پامه غورزول کيږي ، په همدې لحاظ اجرايوي ضمانت يې ډير کم دی.

**دویم بحث : د هجرت او پناه اخستنې حکم او اسباب یې**

په دې بحث کې به د هجرت او پناه اخستنې په اسبابو او حکم رڼاء واچول شي په همدې خاطر دا بحث په دوه مطلبونو مشتمل دی :

لومړی مطلب : د هجرت او پناه اخستنې اسباب

دویم مطلب : د هجرت او پناه اخستنې حکم

چې هر یو یې دلته جلا جلا مطالعه کوؤ.

**لومړی مطلب : د هجرت او پناه اخستنې اسباب**

دا چې د هجرت او پناه اخستنې اصطلاح په نړیوال قانون کې سره توپیر لري او هغه دا چې هجرت اختیاري وي او پناه اخستنې د هغه ډار له کبله وي چې یو شخص ورسره مخامخ وي.

او د اسلامي فقهي له لیده که مسلمان پناه اخستنې ته مجبورېږي نو هجرت ورته ویلی شو او که پناه اخستونکی غیر مسلم وي نو بیا د مستامن په نوم سره یادېږي ، په همدې اساس لومړی د هجرت اسباب او بیا د پناه اخستنې اسباب مطالعه کوؤ :

**لومړی پراگراف : د هجرت اسباب**

هجرت گڼ شمیر اسباب لري چې دلته پرې بحث کېږي :

لومړی سبب : د دین او نفس ساتنه (حفظ الدین او حفظ النفس)

کله چې د یوه انسان نفس او ځان ته خطر متوجه وي ، یا یې دین ته خطر متوجه وي او نشي کولی خپل دیني شعار او ژوند په عادي حالت کې

پرمخ یو سي ، مجبورېږي چې لدغې خاورې هجرت وکړي او په بل هیواد کې پناه واخلي ، لکه صحابه کرامو حبشي ته لومړی او دویم هجرت د دیني شعایرو په سمه توګه تر سره کولو او د ځان ساتنې لپاره تر سره کړ<sup>۱</sup> ، همدارنګه اصحاب کهف د دیني شعارئو په سمه توګه تر سره کولو او د ځان ساتنې په خاطر څمخې ته پناه وپورته<sup>۲</sup>.

اسلامي شریعت د درې ډوله مقاصدو د لاسته راوړلو لپاره وضع شوی ، چې د ضروریات ، تحسینیات او حاجیاتو<sup>۳</sup> څخه مراد دی ، لومړی قسم یې بیا پنځمه خبرې په بر کې نیسي ، د دین حفاظت د نفس حفاظت ، د نسل حفاظت ، د مال حفاظت او د عقل حفاظت دی<sup>۴</sup> ، چې دلته په ډاګه

<sup>۱</sup> - په دې اړوند د همدې بحث ( ۴۵ - ۴۶ ) صفحه وګوره.

<sup>۲</sup> - په دې اړوند د همدې بحث ( ۴۴ - ۴۵ ) صفحه وګوره.

<sup>۳</sup> - ضروریات : چې د دین او دنیا د مصالحو لپاره حتمي وي ، په دې طریقه چې کله له منځه لاړ شي نو د دنیا مصالح خوندي نه وي بلکې په فساد او فتنو کې ښکیل شي او ژوند له منځه لاړ شي او په اخرت کې خلاصون او نعمتونه فوت شي او انسان څرګند تاوان سره مخ شي.

او حاجیات : په ژوند کې د پراخۍ راولي او د تنګوالي مخه نیسي او په فوت سره یې انساني ژوند په تکلیف او مشقت کې تیرېږي .

او تحسینیات : د ښایسته عاداتو د اخستلو او د چټلو عاداتو د ختمولو په معنی دی او دا ښایسته اخلاق ګڼل کېږي ، وګوره : الشاطبي ابو اسحاق ، إبراهيم بن موسى اللخمي الغرناطي المالکي (ب.ت): الموافقات في اصول الشريعة ، دار الفكر العربي ، ۲ / ۱۷ ، ۲۱ ، ۲۲.

<sup>۴</sup> - وګوره : الشاطبي ابو اسحاق ، إبراهيم بن موسى اللخمي الغرناطي المالکي : الموافقات في اصول الشريعة ، ۲ / ۸ - ۱۰.

معلوماتي چي د شريعت د پنځه مقاصدو څخه لومړی مقصد د دين او دويم مقصد د نفس ساتنه ده.

ابن العربي رحمه الله هجرت شپږ اقسامو ته تقسيم کړی چې عبارت دي له : دار کفر نه دار اسلام ته هجرت ، د بدعت له خاورې څخه هجرت کول ، له هغه ځايه هجرت چې حرام پکې عام شوي وي ، د بدني تکليف څخه هجرت ، له هغه ځايه هجرت چې امراضو پکې حالات ترنگلي کړي وي ، په خپل مال د ویرې په حالت کې هجرت<sup>1</sup>.

چې د لومړنيو درې اقسامو سبب يې د ديني شعائرو ساتنه ده.

او د څلورم او پنځم قسم سبب يې د نفس ساتنه ده.

او شپږم يې د مال ساتنې لپار هجرت کول دي.

دويم سبب : د مسلمانانو تقويه او غير مسلمو کمزوري کول ( جهاد )

د هجرت يو سبب هم د مسلمانانو تقويه او غير مسلمو کمزوري کول دي ، قرانکريم په گڼو ځايونو کې هجرت او جهاد يوځای ذکر کړي لکه په دغه ايات کې<sup>2</sup> ، (وَالَّذِينَ ءَامَنُوا وَهَاجَرُوا وَجَاهَدُوا فِي سَبِيلِ اللَّهِ وَالَّذِينَ ءَاوُوا وَنَصَرُوا أُولَٰئِكَ هُمُ الْمُؤْمِنُونَ حَقًّا هُمْ مَغْفِرَةٌ وَرِزْقٌ كَرِيمٌ<sup>3</sup>)

<sup>1</sup> - په دې اړوند د همدې بحث ( ۲۳ - ۲۵ ) صفحې وگوره.

2- طنطاوي ، محمد سيد: التفسير الوسيط للقران الكريم ، الفجالة - القاهرة ، دار نهضة مصر للطباعة والنشر والتوزيع ، ۱۸۵ / ۶.

3 - الأنفال / ۷۵-۷۴

ژباړه : کومو خلکو چې ایمان راوړ او د الله په لار کښې یې هجرت وکړ او جهاد یې وکړ او کومو خلکو چې پناه ورکړه او مرسته یې وکړه هماغوی ریسټیني مؤمنان دي. د هغو لپاره د گناهونو بښنه او ډېره ښه روزي ده.

دریم سبب : د دعوت نشر

د انبیاء د هجرت اصلي سبب همدا ؤ ، همدارنگه هغه صحابه چې د نړۍ په مختلفو سیمو کې دفن شوي ؛ د همدې سبب له کبله یې هجرت کړې ؤ ، په مسجد حرام کې د لمانځه ثوابونه یې د دې ثواب لپاره ترک کړي وه ، خپل کورونه او ښارونه یې د دعوت د رسولو لپاره پریځي وه <sup>1</sup>.

څلورم سبب : اقتصادي ضرورتونه

په قرانکریم کې د قریشو له دوه هجرتونو یادونه شوې چې په ژمي کې یمن او اوږي کې شام ته د تجارت لپاره تر سره کیدل<sup>2</sup>. الله عزوجل فرمائي :  
(لَا يَلْفُ قُرَيْشٌ ۝١ اِلَيْهِمْ رِحْلَةَ الْشِّتَاءِ وَالصَّيْفِ ۝٢)

ژباړه : له دې امله چې قریش مینه ناک شول، (یعنې) دپخني او تودوخې د پردېسېو مینه ناک.

چې دغه د قریشو دغه دوه سفرونو څخه په لغوي لحاظ سره په هجرت سره تعبیر کیدلی شي.

1 - حلیمه ، عبد المنعم مصطفی (ب.ت): الهجرة مسائل وأحكام، ص ۱۵.

2 - ابن کثیر ، إسماعیل بن عمر القرشي الدمشقي (۱۴۲۰هـ ۱۹۹۹م) : تفسير القرآن العظيم ، المحقق : سامي بن محمد سلامة ، دار طيبة للنشر والتوزيع ، ۸ / ۴۹۱.

3 - القریش / ۱ - ۲.

پنځم سبب : تعلیم او تعلم

يو سبب د هجرت له اسبابو څخه د تعلیم او تعلم لپاره هجرت کول دي ، لکه رسول الله صلی الله علیه وسلم لخوا مصعب بن عمیر رضی الله عنه د انصارو سره مدینې ته ولېږل شو تر څو هغوی ته د دین تعلیم ورکړي<sup>1</sup>.

### دویم پراگراف : د پناه اخستنې اسباب

د پناه وړونکي په وضع پورې اړوند کنوانسیون کوم چې ۱۹۵۱ز کې تر سره شوې په لومړۍ ماده ( الف ) برخې [ ۲ ] فقره کې د پناه اخستنې اسباب داسې راپه گوته کوي (لدې څخه د موجه ویرې له امله چې د توکم [ نژاد ] مذهب ، په خاصو ټولنیزو ډلو کې د غړیتوب یا د سیاسي عقیدې په لرلو پورې په اړوندو علتونو تر شکنجې لاندې ونيول شي ، د خپل تابعیت له هیواد څخه په بهر کې ژوند کوي او نشي کولای یا د ویرې په علت نوموړی نه غواړي ځان د هغه هیواد تر ملاتړ لاندې راولي).

له پورته عبارت څخه داسې نتیجه اخستلای شو چې د پناه اخستنې اسباب هغه ویره دي چې د دې لاندې اسبابو له کبله منځ ته راځي :

لومړی سبب : خاص نژاد له کبله پیدا شوې ویره

دویم سبب : خاص دین ته د نسبت له کبله پیدا شوې ویره

دریم سبب : خاص اجتماعي ډلې ته د د نسبت له کبله پیدا شوې

ویره

څلورم سبب : خاص سیاسي نظریې له کبله پیدا شوې ویره

1 - ابن کثیر ، إسماعیل بن عمر (۱۴۰۸هـ - ۱۹۸۸م) : البداية والنهاية ، ۳ / ۱۸۵.

همدارنگه نور هغه اسباب چې انسان ته د ویرې سبب جوړېږي ، لکه د پناه اخیستونکو لپاره د افریقې اتحادې نړیوال تړون چې په ۱۹۶۹ز کې ترسره شوی داسې وایي : پناه اخیستونکی هغه شخص دی چې د بحرني تجاوز ، د نورو لاس وهنې او یا د نورو د اشغال او یا هم د هغو واقعاتو په بناء چې په خطرناک ډول د هیواد په یوه برخه یا ټول هیواد کې واقع کیدو په سبب د خپل ملک پریخودلو ته مجبورول کېږي<sup>۱</sup>.

کله چې د نسب ، اجتماعي ډلې ته د نسبت ، سیاسي نظریې او یا هر سبب له کبله چې وي خو د انسان نفس ته خطر متوجه وي ، پداسې حالت کې اسلامي فقه د دې ځای ترک کول او امن ځای ته د پناه وړلو امر کوي ، چې دا موضوع د هجرت په لومړۍ سبب کې بیان شوه.

خو د دې تر څنگ اسلامي فقه غیر مسلمو ته په اسلامي هیواد کې پناه ورکوي حتی که د قرانکریم د اوریدلو لپاره هم وي<sup>۲</sup> ، لکه قرانکریم کې الله عزوجل فرمائي : (وَإِنْ أَحَدٌ مِّنَ الْمُشْرِكِينَ اسْتَجَارَكَ فَأَجِرْهُ حَتَّى يَسْمَعَ كَلِمَ اللَّهِ ثُمَّ أَبْلِغْهُ مَأْمَنَهُ<sup>۳</sup> ذَلِكَ بِأَنَّهُمْ قَوْمٌ لَا يَعْلَمُونَ<sup>۴</sup>)

<sup>۱</sup> - اتفاقيه منظمة الوحدة الافريقية التي تحكم المظاهر الخاصة بمشكلات اللاجئين في افريقيا  
<http://www.pal->

[monitor.org/UpLoad/uploads/dce4f24c2c.pdf](http://monitor.org/UpLoad/uploads/dce4f24c2c.pdf).

<sup>۲</sup> - أبو الوفا ، أحمد ( ۱۴۳۰هـ - ۲۰۰۹م ) : حق اللجوء بين الشريعة والقانون الدولي للاجئين، الرياض - المملكة العربية السعودية ، جامعة نايف العربية للعلوم الامنية ، ص ۲۲۳.

<sup>۳</sup> - التوبة / ۶.

ژباړه : او که له مشرکانو نه کوم څوک په پناه غوښتلو تا ته راشي (تر څو چې د الله کلام واورې) نو هغه ته پناه ورکړه تر دې پورې چې د الله کلام واورې. بیا هغه د هغه دامن تر ځایه ورسوه. دا ددې له پاره باید وشي چې دوی علم نلري.

### دویم مطلب : د هجرت او پناه اخستنې حکم

د هجرت او پناه اخستنې اسبابو له ذکر کولو څخه وروسته به د هجرت او پناه اخستنې حکم ته تم شو ، لومړی به د هجرت او پناه اخستنې حکم په اسلامي فقه او بیا به نړیوالو تړونونو کې مطالعه کړو.

#### لومړی پراگراف : په اسلامي فقه کې د هجرت او پناه اخستنې حکم

تر هر څه لومړی به په اسلامي فقه کې د هجرت او پناه اخستنې اتفاقي صورتونه په گوته شي ، بیا به هغه صورت څېړنه وشي چې د علماء کرامو پکې د نظر اختلاف موجود دی ، د هر قول له ذکر کولو وروسته به د هغې قول دلایل او د دلایلو څېړنه وشي ، د دلایلو د ارزونې به نتیجه کې به راجح حکم څرگند شي.

#### لومړی جز : د هجرت اتفاقي صورتونه

دلته څو هغه صورتونه چې علماء یې په حکم کې اتفاق لري څرگندېږي او د اتفاقي صورتونو له معرفي کولو وروسته به اختلافي صورتونه څرگند شي.

لومړی اتفاقي صورت : له مکې څخه مدینې ته هجرت کول منسوخ

لومړی له مکې څخه مدینې ته هجرت کول منسوخ دی او دلیل یې در رسول الله دا قول دی چې فرمائي: (عَنِ ابْنِ عَبَّاسٍ رَضِيَ اللَّهُ عَنْهُمَا، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «لَا هِجْرَةَ بَعْدَ الْفَتْحِ، وَلَكِنْ جِهَادٌ وَبَيْتَةٌ، وَإِذَا اسْتَنْفَرْتُمْ فَأَنْفِرُوا»<sup>1</sup>)

ژباړه: د ابن عباس رضی الله عنه څخه روایت دی چې فرمایي، رسول الله وفرمائل: [د فتح څخه ورسته هجرت نشته، مگر جهاد او نیت باقی پاتې، کله چې در څخه امام لخوا د وتلو غوښتنه وشوه نو و وځئ.

ابن حجر<sup>2</sup> رحمه الله د دې حدیث په تشریح کې لیکي: (لَا هِجْرَةَ بَعْدَ الْفَتْحِ) څخه مراد د مکې فتحه ده، خطابي<sup>3</sup> او نور وایي: د اسلام په ابتدا کې

<sup>1</sup> - متفق علیه: صحيح البخاري، كتاب الجهاد والسير، باب فضل الجهاد والسير. او صحيح مسلم، كتاب الامارة، باب مبايعة بعد فتح مكة على الاسلام، کې پدې لفظ نقل کړی («لَا هِجْرَةَ، وَلَكِنْ جِهَادٌ وَبَيْتَةٌ، وَإِذَا اسْتَنْفَرْتُمْ فَأَنْفِرُوا»)

<sup>2</sup> - أحمد بن علي بن محمد الكنانى العسقلاني، أبو الفضل بن حجر العسقلاني چې په کال ۷۷۳هـ پیدا او په کال ۸۵۲هـ وفات شوی دی چې د امام شافعي د فقهائو له جملې څخه دی مشهور تصانیف یې عبارت دی له: فتح الباري شرح صحيح البخاري، الدراية في منتخب تخریج أحاديث الهداية، تلخیص الحبير، زركلي، خير الدين بن محمود بن محمد بن علي بن فارس (۲۰۰۲م): الأعلام ۱/ ۱۷۶ - ۱۷۸

<sup>3</sup> - الخطابي، اصلی نوم یې حمد بن محمد بن إبراهيم ابن الخطاب البستي، أبو سليمان: فقيه او محدث دی، بست دخلکو څخه دی چه بست د کابل یوه سمه ده (من بلاد کابل) دنسل سلسله یې زید بن الخطاب ته منسوب ده (أخي عمر بن الخطاب)، مشهور تالیفات (معالم السنن) في شرح سنن أبي داود، و (بيان إعجاز القرآن) و (إصلاح خطأ المحدثين) و (غريب الحديث) و (تفسير أحاديث الجامع الصحيح للبخاري) په بست سمه کی وفات شوی دی، گوره: زركلي، خير الدين بن محمود بن محمد بن علي بن فارس (۲۰۰۲م): الأعلام ۲

په مسلمانانو هجرت فرض ؤ ، ځکه مدینه کې مسلمانان کم وه او د مسلمانانو اجتماع ته ضرورت وه ، کله چې الله عزوجل مکه فتحه کړه او خلک ډلې ؛ ډلې په دین کې داخلیدل نو له مکې څخه مدینې ته د هجرت کولو حکم منسوخ شو<sup>1</sup>.

بدر الدین العیني<sup>2</sup> وائي : (لَا هِجْرَةَ بَعْدَ الْفَتْحِ) څخه مقصد د مکې څخه مدینې ته د هجرت نسخه ده ، خو که کوم ځای کې د دین احکام نه شي تطبیقیدلی نو له هغه ځایه اتفاقاً هجرت واجب دی<sup>3</sup>.

دویم اتفاقي صورت : که څوک په کفري هیواد کې نشي کولی چې دیني احکام تر سره کړي یا د دین اظهار وکړي او په هجرت قادر وي ؛ نو هجرت پرې واجب دی.

<sup>1</sup> - العسقلاني ، احمد بن علي بن حجر (۱۴۲۴هـ - ۲۰۰۴م) : فتح الباري ، ۶ / 45.

<sup>2</sup> - بدر الدین العیني ، اصلي نوم یې محمود بن أحمد بن موسی بن أحمد ، أبو محمد ، بدر الدین العیني الحنفي : علامة مؤرخ ، او دلوپو محدثینو څخه وه ، اصلاً دسوری د حلب ښار وه او په عینتاب نومی قریه کې په (۷۶۲هـ ق) کال کې دی دنیا ته سترگی پرانستی د یلې وخت یې په حلب ، مصر ، دمشق او القدس او په (۸۵۵هـ ق) کال کې په قاهر کې وفات شوی دی ، په قاهر کې د الحسبة اوقضاء چاری په مخ وړلېبیا یې پورتنی وظایف ترک کړل او په تدریس پیل وکړ دژوند تر پای. مشهور کتابونه یې عمدة القاري فی شرح البخاري ، مغاني الأخیار فی رجال معاني الآثار ، العلم الهیب فی شرح الکلم الطیب ، عقد الجمان فی تاریخ أهل الزمان ، البناية فی شرح الهدایة ، رمز الحقائق ، المقاصد النحویة ، فرائد القلائد او نور... ، وگوره : إعلام النبلاء ۵/۲۵۵

<sup>3</sup> - العیني ، بدر الدین (ب.ت) : عمدة القاري ، بیروت ، دار إحياء التراث العربي ، ۱۴ / ۸۰.

اوس نو د علماؤ اتفاق دی که یو څوک په دار کفر<sup>۱</sup> کې د دین له پلوه په فتنه کې لویده یا د دین له اظهار عاجز وي او یا یې د دین احکام نه شوی

<sup>۱</sup> - دار کفر او دار اسلام پیژندنه : د دار کفر په تعریف کې د متقدمینو فقهاؤ له عبارتو دوه نظریات معلومیږي :

لومړی نظر : یوه دار ته د کفر یا اسلام نسبت کول د ظهور او غلبې په علت سره کیدلی شي ، پدې معنی که د کفر غلبه پکې وه نو دار کفر او که د اسلام د احکامو غلبه پکې وه نو دار اسلام دی ، امام کاساني وایي : ( د دار نسبت کفر او اسلام ته د کفر یا اسلام د غلبې له کبله کیږي او ظهور د کفر یا اسلام د کفر یا اسلام د احکامو د غلبې له کبله کیږي ، کله چې د کفر احکام په کوم دار کې غالب شول نو دار کفر گرځي او له همدې کبله کله چې د اسلام احکام په کوم دار کې څرگند شي نو دار اسلام نومول کیږي پرته له بل شرطه ( وگوره الکاساني ، علاء الدین أبو بکر بن مسعود بن أحمد ( ۱۴۰۶ هـ - ۱۹۸۶ م ) : بدائع الصنائع في ترتيب الشرائع ، دار الکتب العلمیة ، ۱۳۱ / ۷ )

او شوکاني وایي : ( دار اسلام هغه دی چې دوه گواهیانې ( د الله منل او د رسول الله منل ) او لمونځ پکې تر سره کیږي او کفري خصلتونه پکې څرگند نه وي اگر که تاویلا وي مگر په امان سره ، که داسې نه وي نو دار کفر دی ( وگوره : الشوکاني محمد بن علي بن محمد بن عبد الله ( ب.ت ) : السيل الجرار المتدفق على حدائق الأزهار ، دار ابن حزم ، ص ۹۷۶ ) د دې لید له نظره دار کفر د کفر د احکامو د څرکندیدو په علت سره معلول دي ، که داسې نه ؤ نو هغه دار اسلام گڼل کیږي

دوهم نظر : دا نظر د دار د تسمیې علت امن او خوف گڼي ، بدائع الصنائع کې وایي : ( که کوم دار کې مسلمانانو ته علی الاطلاق امان ؤ او کافرانو ته ډار نو دا دار اسلام دی او که کافرانو ته علی الاطلاق امان ؤ او مسلمانانو ته علی الاطلاق ډار ؤ نو دا دار کفر دی ( وگوره : الکاساني ، علاء الدین أبو بکر بن مسعود بن أحمد ( ۱۴۰۶ هـ - ۱۹۸۶ م ) : بدائع الصنائع في ترتيب الشرائع ، ۱۳۱ / ۷ )

شیخ محمد أبو زهرة رحمه الله دا دواړه رائي ذکر کوي او بیا د امام ابوحنيفه رحمه الله رایه غوره گڼي چې : مدار د حکم د مسلمانانو امان دی ، که چیرته مسلمان پدې وصف چې

تطبيققولى او په هجرت قادر وي ؛ نو له هغه ځايه هجرت كول واجب دى ،  
پدغه حالت كې د هجرت د وجوب اجماع ؛ ابن كثير <sup>1</sup> ، بدر الدين العيني او  
علاء الدين المرداوي <sup>2</sup> رحمهم الله نقل كړى .<sup>3</sup>

مسلمان دى په امان ؤ نو دا دار اسلام دى او كه داسې نه وي دا دار كفر دى ، او بيا وايي :  
دا نظر د اسلام معنى ته ډير نژدې دى او دا د اسلامي جنگونو د فكري له اصل سره موافق  
دى ، او دا جنگونه د تجاوز د دفع لپاره وه ( وگوره : ابو زهرة ، محمد ( ۱۴۲۹هـ - ۲۰۰۸م ) :  
نظرية الحرب في الاسلام ، القاهرة - مصر ، جمهوريت مصر العربية وزارة الاوقاف المجلس  
الاعلى للشؤون الاسلامية ، ص ۴۹ )

معاصرو فقهاؤ كې دكتور وهبه الزحيلي وايي : هغه سيمه چې د اسلامي واكمني له حدودو  
څخه د وتلو له امله هلته د اسلام ديني او سياسي احكام نه نافذېږي يعني هغه سيمه چې د  
كفارو د ولكې او قدرت لاندې وي ( وگوره : الزحيلي وهبه : نړيوالې اړيكې د اسلام او نړيوالو  
حقوقو پرتليزه لوستنه ، ص ۱۴۶ )

<sup>1</sup> - إسماعيل بن عمر بن كثير بن ضوء بن كثير بن درع القرشي الأموي البصري الشيخ  
عماد الدين چې په كال ۷۰۰هـ په بصره كې پيدا او په كال ۷۷۴هـ وفات شوى دى چې په  
تاريخ ، تفسير او حديث كې ډير لوى عالم ؤو ، مشهور تصانيف يي : البداية والنهاية ،  
الفصول في السيرة ، تفسير ابن كثير ، السيرة النبوية لابن كثير ، قصص الأنبياء ، معجزات  
النبي ، او داسې نور ، وگوره : زركلي ، خير الدين بن محمود بن محمد بن علي بن فارس  
( ۲۰۰۲م ) : الأعلام ، ۱ / ۳۲۰ .

<sup>2</sup> - علاء الدين المرداوي : علاء الدين علي بن سليمان بن أحمد المرداوي الدمشقي : د  
حنبلي فقهاؤ له جملې څخه ؤ ، دنبلس په مردا نومي سيمه كې ۸۱۷هـ ق كال كې پيدا  
شوى بيا دمشق ته انتقال شوى او هلته په ۸۸۵هـ ق كال كې وفات شوى دى ، وگوره :  
زركلي ، خير الدين بن محمود بن محمد بن علي بن فارس ( ۲۰۰۲م ) : الأعلام ۴ / ۲۹۲

<sup>3</sup> - ابن كثير ، إسماعيل بن عمر القرشي الدمشقي ( ۱۴۲۰هـ - ۱۹۹۹م ) : تفسير القرآن العظيم ،  
۳ / ۴۶۲ . او العيني ، بدر الدين ( ب.ت ) : عمدة القاري ، ۱ / ۲۹ . او علاء الدين المرداوي :

او د دې اجماع گڼ شمیر دلایل شته ، چې دلته یې فقط دوه دلایل ، یو له قرانکریم او بل له نبوي سنتو څخه نقل کېږي :

الله عزوجل فرمائي : (إِنَّ الَّذِينَ تَوَفَّيْنَاهُمُ الْغَالِبِينَ أَنْفُسِهِمْ قَالُوا فِيمَ كُنْتُمْ قَالُوا كُنَّا مُسْتَضْعَفِينَ فِي الْأَرْضِ قَالُوا أَلَمْ تَكُنْ أَرْضُ اللَّهِ وَسِعَةً فَهَاجَرُوا فِيهَا فَاُولَئِكَ مَا لَهُمْ جَهَنَّمُ وَسَاءَتْ مَصِيرًا ﴿١٧﴾)

ژباړه : کومو خلکو چې پر خپلو نفسونو (دهجرت په نه کولو) ظلم کاوه پرېستو له هغو څخه د هغو د سا اخیستلو په وخت کېنې پوښتنه وکړه چې تاسې په څه حال کېنې اخته وئ؟ هغوی ځواب ورکړ چې مونږ په ځمکه کېنې کمزوري او مجبور وو پرېستو وویل، ایا د خدای ځمکه پراخه نه وه چې تاسې په هغې کېنې هجرت کړی وای؟ دا هغه خلک دي چې استوگنځی یې دوزخ دی او هغه ډېر بد استوگنځی دی.

شوکانی رحمه الله د دې آیات په تفسیر کې لیکي : لدې آیاتو داسې استدلال شوی چې : هجرت په هر هغه چا واجب دی کوم چې په دار شرک یا داسې ځای کې اوسي چې هلته گناهونه په علني ډول تر سره کېږي ؛ کله چې په هجرت کولو قادر وي او د مستضعفینو له جملې څخه نه وي ، ځکه دا آیات

المرداوي ، علاء الدين : الإنصاف في معرفة الراجح من الخلاف ، ار إحياء التراث العربي ، ٤

عام دی اگر که سبب یې خاص دی ، ظاهر یې داسې دی چې د یوه مکان توپیر د بل مکان سره نشته او د یوه زمان توپیر د بل زمان سره<sup>1</sup>.

ابن قدامة المقدسي<sup>2</sup> رحمه الله وايي : دا سخت وعید په وجوب دلالت کوي ، او د دین واجب تر سره کول په هغه چا چې طاقت یې لري واجب دی ، هجرت د واجبو د تر سره کولو لپاره ضرورت او وسیله ده او دا قاعده ده ، کله چې واجب بغیر له کومې وسیلې څخه نه تر سره کیدل نو دا وسیله هم واجب ده<sup>3</sup>.

همدغه رنګه دغه حدیث هم پدې اجماع دلیل دی چې رسول الله فرمائي : «أَنَا بَرِيءٌ مِنْ كُلِّ مُسْلِمٍ يُقِيمُ بَيْنَ أَظْهَرِ الْمُشْرِكِينَ». قَالُوا: يَا رَسُولَ اللَّهِ لِمَ قَالَ: «لَا تَرَأَى نَارَاهُمَا»<sup>4</sup>

1 - الشوكاني ، محمد بن علي بن محمد بن عبد الله (۱۴۱۴هـ) : فتح القدير ، دار ابن كثير ، دمشق - بيروت ، دار الكلم الطيب ، ۱ / ۵۰۴.

2 - ابن قُدَامَةَ المَقْدِسِي ، محمد بن أحمد بن عبد الهادي بن عبد الحميد بن عبد الهادي ، داحاديثو حافظ، د ادب عارف او د حنبلي مذهب لوی فقيه عالم دی ، دهجرت په ۷۰۵ کال کی دنیا ته سترګی پرانستی ، د امام ابن التيمية شاگرد ؤ ، مشق کی دهجرت په (۷۴۴ هـ) کال وفات شوی دی. وګوره : الذهبي ، شمس الدين أبو عبد الله (۱۴۲۷هـ - ۲۰۰۶م) : سير أعلام النبلاء ، ۱۶ / ۱۴۹.

3 - المقدسي ابن قدامة ، أبو محمد موفق الدين عبد الله بن أحمد بن محمد (ب.ت): المغني ، ۹ / ۲۹۴.

4 رواه ابو داود في سننه ، كتاب الجهاد ، باب النهي من اعتصم بالسجود .  
الباني رحمه الله د دې حدیث په تعلیق کې ليکي ( صحيح ) (أبو داود سليمان بن الأشعث السجستاني : سنن أبي داود ، تحقيق : محمد محيي الدين عبد الحميد ، المكتبة العصرية، صيدا - بيروت).

ژباړه : [زه د هر هغه مسلمان څخه بري يم چې د مشرکانو منع کې استوگنه کوي] ، صحابه ؤ پوښتنه وکړه ، څومره لرې استوگنه وکړي ؟ ، رسول الله وفرمائل : [چې د يو د بل اور ونه گوري].

صنعاني<sup>1</sup> رحمه الله د دې حديث په تشریح کې ليکي : دا حديث پدې دليل دی چې دار شرک څخه هجرت کول واجب دی بغير له مکې څخه ( ځکه مکه اوس دار شرک ندی)<sup>2</sup>.

نووي<sup>3</sup> رحمه الله وايي : مسلمان چې په دار کفر کې ضعیف وي او د دين په اظهار قادر نه وي نو هلته ورته اوسیدل حرام دي او دار اسلام ته ورباندې هجرت واجب دی که په هجرت قادر نه ؤ نو دا شخص معذور دی تر

<sup>1</sup> - الصنعاني : محمد بن اسماعيل بن صلاح بن محمد الحسيني الصنعاني ، د کحلان په ښار کې پیدا شوی او په صنعاء استوگن ؤ او وفات شوی هم همدلته دی ، وگوره : زرکلي ، خير الدين بن محمود بن محمد بن علي بن فارس (۲۰۰۲م) : الأعلام ، ۶ / ۳۸.

<sup>2</sup> - الصنعاني، السيد محمد بن اسماعيل (ب.ت): سبل السلام شرح بلوغ المرام من ادلة الاحکام ، دار الحديث، ۲ / ۴۶۲.

<sup>3</sup> - سمحي الدين بن شرف النووي يانواوي، (۶۷۶-۷۶۳هـ) اسم کنیه يې أبوزکريا ده، دمشق دجنوبي کلي نوی اوسیدونکې وو، په شافعي فقه، احاديثو اولغت کې علامه وو، په دمشق کې يې تعليم کړی او يوڅه موده پکې پاتی شوی دی؛ کتابونه يې: المجموع شرح المذهب؛ روضة الطالبين او المنهاج شرح صحيح مسلم بن الحجاج دي ، وگوره : زرکلي ، خير الدين بن محمود بن محمد بن علي بن فارس (۲۰۰۲م) : الأعلام : ۹ / ۱۸۵.

خو چې په هجرت قادر شي ، که دا ښار مسلمانانو فتح کړ نو هجرت ورڅخه ساقط شو<sup>1</sup>.

دکتور محمد مصطفی نیازی لیکي : له دار کفر څخه دار اسلام ته هجرت پدې پورې تړلې چې په دار کفر کې مسلمان په کومه اندازه کولای شي اسلامي شعائر په ډاډمنه فضاء کې تر سره کړي او خپل دین ، اولاد او کورنۍ په هکله له هیڅ راز فتنې څخه په ویره کې نه وي ، که چیرې د دین په ښکاره کیدو قادر نه وي ، یا په خپل ځان دین ، زامنو او کورنۍ باندې له فتنې څخه په ویره کې وي نو پدغسې حالت کې هجرت واجب دی<sup>2</sup>.

دریم اتفاقي صورت : کله چې ټولو هیوادونو کې د دین اظهار ممکن نه وي نو هجرت فرضیت ساقطیږي همدارنگه که چا سره د هجرت طاقت نه وي هم هجرت وجوب ساقطیږي.

خطیبي شربیني<sup>3</sup> رحمه الله پدې اړوند وایي : کله چې ټول ښارونه د دین په اظهار کې د نه قدرت له حیثه یو شان وه لکه زمونږ په وخت کې ، نو

1 - النووي ، أبو زکریا محیی الدین یحیی بن شرف (۱۴۱۲هـ / ۱۹۹۱م) : روضة الطالبین وعمدة المفتین ، تحقیق: زهیر الشاویش ، بیروت دمشق عمان ، المکتب الإسلامی ، ۱۰ / ۲۸۲.

2 - نیازی ، محمد مصطفی ( ۱۳۹۶هـ ش ) : معاصر فقهي قضايا ، کابل - افغانستان ، نوی مستقبل خپرندویه ټولنه ۲ / ۲۱۴.

3 - الخطیب الشربیني : محمد بن أحمد الشربیني ، شمس الدین ، شافعي فقیه دی ، له قاهرې څخه ؤ ، په ۹۷۷هـ کې وفات شوی مشهور کتابونه یې السراج المنیر په تفسیر کې او مغنی المحتاج شرح منهج الطالبین للنووي، وگوره : زرکلي ، خیر الدین بن محمود بن محمد بن علي بن فارس (۲۰۰۲م) : الأعلام ، ۶ / ۶.

هجرت اتفاقاً واجب ندی همدارنگه که چا د هجرت طاقت نه درلود نو هجرت واجب ندی.<sup>1</sup>

دلیل : ( إِلَّا الْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ لَا يَسْتَطِيعُونَ حِيلَةً وَلَا يَهْتَدُونَ سَبِيلًا )<sup>2</sup>

ژباړه : هو، کوم نارینه، ښځې او ماشومان چې په ریښتیا بېوسې دي او د وتلو کومه لاره او وسیله نه مومي، هغوی مستثنا دي

دکتور مصطفی نیازی لیکي : ( إِلَّا الْمُسْتَضْعَفِينَ ) د الله پاک له

لوري د هغو لپاره عذر دی چې دهجرت توان نلري ، هغه لدې امله چې یا کمزوري نارینه یا بي وزله ښځې او یا هم ماشنومان وي ، دوی په هیڅ توگه د مشرکانو له لاسونو څخه ځانونه نشي خلاصولی<sup>3</sup>.

### دویم جز اختلافي صورت :

دلته به هغه صورت باندې بحث وشي چې فقهاء پکې د نظر اختلاف لري ، لومړی به د نزاع محل ، بیا د فقهاؤ اقوال ، بیا د هر قول دلایل ، بیا د دلایل ارزونه او بیا ترجیح ذکر شي.

1 - الشربيني ، شمس الدين محمد بن أحمد الشافعي ( ١٤١٥هـ - ١٩٩٤م ) : مغني المحتاج إلى معرفة معاني ألفاظ المنهاج ، ٥٥ / ٦.

2 - النساء / ٩٨.

3 - نیازی ، محمد مصطفی ( ١٣٩٦هـ ش ) : معاصر فقهي قضايا ، ٢ / ٢١٦.

کله چې مسلمان په کفرې هیوادونو کې کولی شي چې د دین اظهار وکړي ، د دین احکام عملي کړي او د دین له پلوه له فتنې څخه نه ویريږي ، په دې صورت کې د هجرت د حکم په اړوند د علماؤ دوه قوله دي :

لومړی قول : اصلاً په دار کفر یا دار حرب کې استوگنه حرامه ده ، دا قول د مالکیانو<sup>1</sup> ، ابن حزم الظاهري<sup>2</sup> او بعضي معاصرینو علماؤ<sup>3</sup> دی.

ابن العربي رحمه الله فرمایي : (څوک چې دار حرب کې مسلمان شو ، دار اسلام ته پرې هجرت کول واجب دي ، که هجرت یې ونه کړ ؛ نو گناه یې وکړه.<sup>4</sup>)

ابن رشد<sup>5</sup> رحمه الله پدې موضوع کې ډیر سخت نظر لري او دار کفر ته تلل د عدالت سره منافي یو عمل گڼي ، هغه وایي ( هیڅ مسلمان ته جایز

1 - القرطبي ، محمد بن أحمد بن رشد ، ( ۱۴۰۸ هـ ۱۹۸۸ م ) : المقدمات المهدات ، دار الغرب الإسلامي ۱۵۱ / ۲ .

2 - الأندلسي ، علي بن أحمد بن سعيد بن حزم (ب.ت) : المحلى بالاثار ، بيروت ، دار الفكر ، ۴۱۸ - ۴۱۹ .

3 - الشيخ محمد بن عبد الوهاب ، عیون الرسائل والأجوبة على المسائل ۱ / ۲۱۳ .

4 - ابن العربي : احکام القرآن ، ۴۸۴ / ۱ .

5 - ابن رشد القرطبي ، اصلی نوم یې : أبو الوليد محمد بن أبي القاسم أحمد ابن شيخ المالکية أبي الوليد محمد بن أحمد بن رشد القرطبي دی ، په خپل وخت لوی فیلسوف ؤ ، په (۵۲۰) هـ کې پیدا شوی ، علم یې د ابو مروان بن سمره او ځینو نور علماؤ څخه حاصل کړی ؤ ، او په فقه کې یې پوره مهارت درلوده ، طب علم یې د أبو مروان بن حنبول څخه یاد کړی ؤ ، مختلف کتابونه یې لیکلي چې ځیني یې دادي: په فقه کې یې بداية المجتهد ، په اصول فقه کې یې مختصر المستصفی او په طب علم کې الکلیات او ځینی نور کتابونه یې لیکلي ... په قرطبه کې د قاضی په صفت یې دنده تر سره کړی ، او په

ندی چې دار الشرک ته د تجارت او یا بل کار لپاره لاړ شي ، مگر د مسلمان د گټې لپاره تله لای شي ، که لدې څخه غیر بل کار لپاره په خپله خوښه لاړ ؛ دا د ده په عدالت جرحه ده ، امامت او شهادت یې نه قبلېږي (1) او بیا وائي : (نو د مسلمانانو په والي باندې واجب ده چې خلک د دار حرب څخه منع کړي کوم چې د تجارت لپاره هلته ځي.<sup>(2)</sup>)

ابن حزم وائي : ( څوک چې د کافرو خاورې ته د جهاد او یا د امير د پیغام وړلو څخه غیر داخل شو ، نو یو ساعت اقامت یې هم اقامت دی او حرام دی )<sup>(3)</sup>

دویم قول : اصل اباحت دی او کله چې یو شخص له فتنې په امن وي په دار کفر او دار حرب کې استوگنه جایز ده ، دا د جمهورو نظر دی له احنافو حنابله و او مالکیانو څخه<sup>(4)</sup>.

د لومړی نظر دلائل :

مراکش کې وفات شوی وگوره : الذهبي ، شمس الدين أبو عبد الله (۱۴۲۷هـ - ۲۰۰۶م) : سير أعلام النبلاء ۴۱ / ۲۹۱ - ۲۹۲.

<sup>1</sup> - القرطبي ، محمد بن أحمد بن رشد ، (۱۴۰۸ هـ ۱۹۸۸ م) : المقدمات المهدات ، ۲ / ۱۵۱

<sup>2</sup> - نفس مرجع ، ۲ / ۱۵۲.

<sup>3</sup> - الأندلسي ، علي بن أحمد بن سعيد بن حزم (ب.ت) : المحلى بالاثار ، ۵ / ۴۱۹.

4- الماوردي ، علي بن محمد بن محمد بن حبيب البغدادي ( ۱۴۱۹هـ - ۱۹۹۹م) : الحاوي الكبير ، المحقق : الشيخ علي محمد معوض او الشيخ عادل أحمد عبدالموجود ، بيروت - لبنان ، دار الكتب العلمية ، ۱۴ / ۱۰۳ ، المقدسي ابن قدامة ، أبو محمد موفق الدين عبد الله بن أحمد بن محمد (ب.ت) : المغني ۱۰ / ۵۱۵ ، الوزاني ، سيدي المهدي (۱۴۱۷هـ - ۱۹۹۶م) : النوازل الجديدة الكبرى ، المغرب ، وزارة الأوقاف والشؤون الإسلامية ، ۳ / ۳۳.

لومړۍ ډله علماء چې اصلاً په دار کفر کې استوگنه حرامه گڼي په قراني او نبوي احاديثو استدلال کوي چې دلته به يې مشهور ورڅخه ذکر شي.

۱ - : الله عزوجل فرمايي : (إِنَّ الَّذِينَ تَوَفَّيْنَاهُمُ الْمَلَائِكَةُ ظَالِمِي أَنْفُسِهِمْ قَالُوا فِيمَ كُنْتُمْ<sup>ط</sup> قَالُوا كُنَّا مُسْتَضْعَفِينَ فِي الْأَرْضِ<sup>ع</sup> قَالُوا أَلَمْ تَكُنْ أَرْضُ اللَّهِ وَاسِعَةً فَتُهَاجِرُوا فِيهَا<sup>ع</sup> فَأُولَئِكَ مَأْوَاهُمْ جَهَنَّمُ<sup>ط</sup> وَسَاءَتْ مَصِيرًا ﴿٧٧﴾ إِلَّا الْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ لَا يَسْتَطِيعُونَ حِيلَةً وَلَا يَهْتَدُونَ سَبِيلًا ﴿٧٨﴾ فَأُولَئِكَ عَسَى اللَّهُ أَنْ يَعْفُو عَنْهُمْ<sup>ع</sup> وَكَانَ اللَّهُ عَفُوًّا غَفُورًا ﴿٧٩﴾<sup>(۱)</sup>

ژباړه : کومو خلکو چې پر خپلو نفسونو (دهجرت په نه کولو) ظلم کاوه پرېستو له هغو څخه د هغو د سا اخیستلو په وخت کېنې پوښتنه وکړه چې تاسې په څه حال کېنې اخته وئ؟ هغوی ځواب ورکړ چې مونږ په ځمکه کېنې کمزوري او مجبور وو پرېستو وویل، ایا د خدای ځمکه پراخه نه وه چې تاسې په هغې کېنې هجرت کړی وای؟ دا هغه خلک دي چې استوگنځی یې دوزخ دی او هغه ډېر بد استوگنځی دی.

هو، کوم نارینه، ښځې او ماشومان چې په ریښتیا بهوسې دي او د وتلو کومه لاره او وسیله نه مومي، هغوی مستثنا دي

<sup>1</sup> - النساء / ۹۷ - ۹۹.

نوکهېدای شي چې الله هغو ته بښنه وکړي، الله لوی بښونکی او تیرېدونکی دی.

دا اياتونه د هغه کسانو په اړوند نازل شوي چې له رسول الله څخه مکه کې پاتې شول او د مشرکانو سره د بدر غزا ته راغلل، د مشرکانو ډله ورباندې غټه شوې وه، لکه دا خبره ابن عباس رضی الله عنه هم کوي، لدغه ډله کسانو څخه بعضو ته يې تکليف ورسید، نو دا اياتونه عام د هغه چا په اړوند نازل شول چې د مشرکانو منځ کې استوگنه کوي او په هجرت قادر هم وي، دغه شخص ظالم شميرل کېږي او په اجماع سره د کبیره گناه مرتکب دی<sup>1</sup>.

د استدلال وجه: دغه ايتونو کې الله عزوجل هغه کسانو ته سخت وعيد وفرمايلو کومو کسانو چې مکه کې د مشرکانو ترڅنگ استوگنه کوله او مدیني ته مهاجر نه شول، د دوی عذر يې قبول نه کړ، ځکه دغه وخت کې مکه دار شرک ؤ او مدینه دار اسلام، نو لدغه اياتو نو څخه له دار شرک څخه دار اسلام ته د هجرت وجوب معلومېږي.

شوکاني رحمه الله فرمائي: (( فَأُولَٰئِكَ عَسَىٰ اللَّهُ أَنْ يَعْفُو عَنْهُمْ<sup>٢</sup>

[نوکهېدای شي چې الله جل جلاله هغو ته بښنه وکړي]) د طمع صيغه يې نقل کړه تر څو د هجرت په موضوع تاکید وکړي، څوک چې گمان کوي هجرت پرې واجب ندی دا يې گناه ده او د توبې مطالبه ورڅخه کوي.<sup>2</sup>

<sup>1</sup> - ابن کثير، إسماعيل بن عمر القرشي الدمشقي (١٤٢٠هـ - ١٩٩٩م): تفسير القرآن العظيم، ٣/٣٢٩.

<sup>2</sup> - السيواسي، كمال الدين محمد بن عبد الواحد ابن الهمام: فتح القدير، ١/٧٦.

دويم دليل : الله عزوجل فرمايي : (إِنَّ الَّذِينَ ءَامَنُوا وَهَاجَرُوا  
وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَالَّذِينَ ءَاوُوا وَنَصَرُوا  
أُولَٰئِكَ بَعْضُهُمْ أَوْلِيَاءُ بَعْضٍ ۚ وَالَّذِينَ ءَامَنُوا وَلَمْ يُهَاجِرُوا مَا لَكُم مِّن  
وَلِيَّتِهِم مِّن شَيْءٍ حَتَّىٰ يُهَاجِرُوا ۚ وَإِنِ اسْتَنْصَرُوكُمْ فِي الدِّينِ  
فَعَلَيْكُمْ النَّصْرُ إِلَّا عَلَىٰ قَوْمٍ بَيْنَكُمْ وَبَيْنَهُم مِّيثَاقٌ ۗ وَاللَّهُ بِمَا  
تَعْمَلُونَ بَصِيرٌ ﴿٧٢﴾<sup>1</sup>)

ژباړه : کومو خلکو چې ايمان راوړ او هجرت يې وکړ او د الله په لاره  
کښې په خپل سر او مال وجنگېدل، او کومو خلکو چې مهاجرينو ته ځای ورکړ  
او له هغو سره يې مرسته وکړه، هماغوی په اصل کښې يو د بل دوستان دي.  
پاتې شول هغه خلک چې ايمان يې راوړی دی خو (دار اسلام ته يې) هجرت نه  
دی کړی نو له هغو سره ستاسې کومه دوستانه اړيکه نشته تر څو پورې چې  
هغوی هجرت نه وي کړی. هو که هغوی ددين په باب له تاسې نه مرسته  
وغواړي نو د هغوی مرسته کول پر تاسې فرض دي خو ديو داسې قوم پر خلاف  
نه چې له هغه سره ستاسې تړون وي. تاسې چې څه کوئ الله هغه ويني.

مفسرين د دې ايات په تفسير کې ليکي : پدغه وخت کې مؤمنان په  
څلور قسمه وه :

<sup>1</sup> - الانفال / ٧٢.

لومړۍ قسم : لومړني مهاجرين چې الله عزوجل د دې کسانو څلور صفات بيانوي ، په الله جل جلاله ايمان لرل ، د رسول الله سره هجرت کول ، په نفسونو او مالو هجرت کول او دې اعمالو ته له نورو وړاندې والی کول.

دویم قسم : انصار کوم چې مهاجرينو ته يې پناه ورکړه او د علماؤ په اتفاق سره دوی له مهاجرينو څخه په دویمه درجه کې دي ، ځکه مهاجرين لومړني مؤمنان دي او انصارو د مهاجرينو پسې اقتدا کړي.

دریم قسم : هغه مؤمنان دي چې په رسول الله يې ايمان درلوده ، خو هجرت يې ورسره ونکړ او مکه کې پاتې شول.

څلورم قسم : هغه کسان چې له رسول الله سره يې هجرت کې ملگرتيا ونکړه خو وروسته د حديبي له صليحي يا بعضو له انده وروسته د بدر له عزا او بعضي وائي وروسته د دې ايات له نزول او تر ټولو قوي قول بيا دا دی چې د لومړني هجرت څخه وروسته يې هجرت وکړ<sup>1</sup>.

پدې ايات کې د استشهاد محل دا الفاظ دي (وَالَّذِينَ ءَامَنُوا وَلَمْ

يُهاجِرُوا مَا لَكُم مِّنْ وَلِيَّتِهِمْ مِّنْ شَيْءٍ حَتَّىٰ يُهاجِرُوا) چې امام فخر الدين رازي د پورته اقسامو څخه دريم قسم په اړوند وائي : ( د دې خلکو څخه الله عزوجل د مؤمنانو دوستي او ولا يعني تعظيم او اکرام نفي کړ او دا د نصرت

<sup>1</sup> - الرازي ، فخر الدين (١٤٢٠ هـ) : التفسير الكبير ، ١٥ / ٥١٥ ، أ ابن كثير ، إسماعيل بن عمر القرشي الدمشقي (١٤٢٠هـ ١٩٩٩م) : تفسير القرآن العظيم ، ٣ / ٣٥ ، ٣٤٢ ، المراغي ، أحمد بن مصطفى (١٣٦٥ هـ ١٩٤٦ م) : تفسير المراغي ، مصر ، شركة مكتبة ومطبعة مصطفى البابي الحلبي وأولاده ، ١٠ / ٤١.

مغاير عمل دی ... او د مؤمنانو ملگرتيا قطع کولو څخه مقصد د هجرت کولو ته هڅونه او ترغيب دی ، ځکه مسلمان چې کله دا واورې چې الله عزوجل فرمائي : که هجرت و نه شو د ده او د مؤمنانو ترمنځ ملگرتيا هم قطع شوه ، که هجرت يې وکړ نو د ده او مؤمنانو ترمنځ ملگرتيا برقراره ده ، نو حتما دا د هجرت لپاره تر ټولو قوي ترغيب دی<sup>۱</sup>.

معلومه شوه چې په دغه وخت کې هجرت واجب وه ، ځکه چې د هجرت کول يې د مؤمنانو د ملگرتيا ، ولا او دوستۍ نښه او د هجرت نه کول د دې هر څه قطع کوونکي وگڼلو.

درېم دليل : الله عزوجل فرمايي : (وَدُّواْ لَوْ تَكْفُرُوْنَ كَمَا كَفَرُوْاْ

فَتَكُوْنُوْنَ سَوَآءً ۖ فَلَا تَتَّخِذُوْا مِنْهُمْ اَوْلِيَاءَ حَتّٰى يُهَاجِرُوْا فِى سَبِيْلِ اللّٰهِ ۚ فَاِنْ تَوَلَّوْاْ فَاْخْذُوْهُمْ وَاَقْتُلُوْهُمْ حَيْثُ وَجَدْتُمُوْهُمْ ۖ وَلَا تَتَّخِذُوْا مِنْهُمْ وَلِيًّا وَلَا نَصِيْرًا ۝۸۹)

ژباړه : هغوى خو دا غواړي لکه چې څنگه په خپله کافران دي هماغسې تاسې هم کافران شئ تر څو تاسې او هغوى ټول سره برابر شئ. له دې امله له هغو نه هېڅوک خپل دوستان مه نيسئ ترڅو چې هغوى د خداى په لار کښې هجرت ونه کړي، او که هغوى له هجرت نه منع راوړي؛ نو چېرته يې چې

<sup>۱</sup> - الرازي ، فخر الدين (۱۴۲۰ هـ) : التفسير الكبير ، ۱۵ / ۵۱۵ .

<sup>۲</sup> - النساء / ۸۹.

ومومئ ويې نيسئ او ويې وژنئ او له هغوى نه هيڅ يو خپل دوست او مرستندوى مه گرځوئ.

د استدلال وجه : الله جل جلاله مؤمنانو ته امر کوي ؛ کوم کسان چې دار شرک کې استوگنه لري او رسول الله ته يې هجرت ندی کړی ؛ له هغوى سره دوستي قطع کړئ ، ځکه څوک چې رښتيني مؤمنان وي هغوى رسول الله صلى الله عليه وسلم خطر کې نشي ليدلى ، که د ضعف حالت کې نه وي نو هغه ته هجرت کول نه پرېږدي ، الله عزوجل لدې څخه مخکې ايات کې فرمائي **(فَمَا لَكُمْ فِي الْمُنَافِقِينَ فَعْتَيْنَ وَاللَّهُ أَرْكَسَهُم بِمَا كَسَبُوا<sup>1</sup>)** [نو دا پر

تاسې څه شويدي چې د منافقانو په باب ستاسې په مينځ کښې دوه مفکورې ميندل کېږي، په داسې حال کښې کومې بدۍ چې هغو گټلې دي د هغو له امله الله هغوى بېرته په شا گرځولي دي]<sup>2</sup>

نو له ايات څخه د هجرت وجوب او همدارنگه چې دار شرک يا دار کفر کې ايمان راوړي نول هلته د استوگنې عدم جواز معلومېږي.

دويم له نبوي سنتو څخه دلائل:

د لومړي نظر څښتنان کوم چې د کفري هيوادونو څخه د هجرت په وجوب قائل دي ، د خپل نظر د اثبات لپاره په ځيني نبوي احاديثو هم استدلال کوي چې دلته ورڅخه يادونه کيږي.

<sup>1</sup> - النساء ۸۸.

<sup>2</sup> - المراغي ، أحمد بن مصطفى (۱۳۶۵ هـ ۱۹۴۶ م) : تفسير المراغي، ۵ / ۱۱۴.

۱ - (عَنْ جَرِيرِ بْنِ عَبْدِ اللَّهِ، قَالَ: بَعَثَ رَسُولُ اللَّهِ صَلَّى اللَّهُ عَلَيْهِ وَسَلَّمَ سَرِيَّةً إِلَى خَثْعَمٍ فَأَعْتَصَمَ نَاسٌ مِنْهُمْ بِالسُّجُودِ، فَأَسْرَعَ فِيهِمُ الْقَتْلُ قَالَ: فَبَلَغَ ذَلِكَ النَّبِيُّ صَلَّى اللَّهُ عَلَيْهِ وَسَلَّمَ فَأَمَرَ لَهُمْ بِنِصْفِ الْعَقْلِ وَقَالَ: «أَنَا بَرِيءٌ مِنْ كُلِّ مُسْلِمٍ يُقِيمُ بَيْنَ أَظْهَرِ الْمُشْرِكِينَ». قَالُوا: يَا رَسُولَ اللَّهِ لِمَ؟ قَالَ: «لَا تَرَأَى نَارَاهُمَا»<sup>(۱)</sup>)

ژباړه : د جرير بن عبدالله څخه روايت دی ؛ دا فرمائي : رسول الله د خثعم علاقې ته يوه سريه ولېږله ، يوه ډله خلکو هلته په سجدې سره يې ځان په پناه کې داخل کړ ، خو د دوی په وژلو کې چالاکی وشوه [ ووزل شول ] ، جرير بن عبدالله وايي دا خبره چا رسول الله ته ورسوله ؛ رسول الله امر وکړ چې دوی ته نيمايي ديت ورکړئ او وه يې فرمائل : [ زه د هر هغه مسلمان څخه ناراضه يم چې د مشرکانو منع کې اوسېږي ] صحابه کرامو پوښتنه وکړه ، څومره اندازه لرې ورڅخه واوسي هغه وفرمائل : [ د يو بل اور ونه گوري ]

د استدلال وجه : له پورت حديث څخه د استدلال وجه څرگنده ده ، پدې شکل چې دلته رسول الله څرگند فرمائلي ؛ چې مسلمان بايد له مشرکانو دومره لرې استوگنه وکړي چې يو د بل اور ونه گوري.

مبارکفوري<sup>۲</sup> رحمه الله په النهاية کې ليکي : مسلمان باندې لازم دي چې د مشرکانو څخه لرې استوگنه وکړي او هغه ځای کې بايد ونه اوسي چې

<sup>۱</sup> - رواه ابو داود ، كتاب الجهاد ، باب النهي عن قتل من اعتصم بالسجود ،

<sup>۲</sup> - حافظ ابو العلي محمد عبدالرحمن بن الحاج عبدالرحيم بن الحاج الشيخ بهادر المبارکفوري ، ۱۲۸۳هـ کې د هند په مبارکفور قريه کې زيږيدلی ، او له حسام الدين المئوي ، فيض الله المئوي او شمس الحق عظيم ابادي او نورو څخه يې علم زده کړی ، علم الحديث کې يې مشهور تاليفات عبارت دي له : تحفة الاحوزي ، اباکار المنن في تنقيذ الاثار السنن ،

که دا اور بل کړي او مشرک د ده اور وگوري ، يعني له مسلمانانو سره بايد واوسي او دا په هجرت کولو باندې ترغيب ورکول دي<sup>1</sup>.

۲ - (عَنْ مُعَاوِيَةَ قَالَ: سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: «لَا تَنْقَطِعُ الْهَجْرَةُ حَتَّى تَنْقَطِعَ التَّوْبَةُ، وَلَا تَنْقَطِعَ التَّوْبَةُ حَتَّى تَطْلُعَ الشَّمْسُ مِنْ مَغْرِبِهَا»<sup>2</sup>)

ژباړه : د معاويه رضي الله عنه څخه روايت دا وائي له رسول الله صلى الله عليه وسلم څخه مې واوريډل ، چې فرمائل يې : [ هجرت تر هغې نه قطع کيږي تر څو چې توبه نه وي قطع شوي او توبه تر هغې نه قطع کيږي تر څو چې لمر له مغرب څخه نه وي راپور ته شوی. ]

امام البغوي په شرح السنة کې ليکي : ( لَا تَنْقَطِعُ الْهَجْرَةُ [ څخه مقصد دا دی چې څوک چې دار کفر کې مسلمان شو ؛ دار اسلام ته پرې هجرت کول فرض دي<sup>3</sup> )

کتاب الجنایز او نور الابصار او ضیاء الابصار په اردو ژبه دي ، ۱۶ / شوال / ۱۳۵۳ هـ موافق د ۱۹۵۳ز سره وفات شوی وگوره : مقدمة تحفة الاحوذی.

<sup>1</sup> - المبارکفوري ، محمد عبد الرحمن ابن عبد الرحيم (ب.ت) : تحفة الاحوذی ، بیروت ، دار الکتب العلمیة ۵ / ۱۹۵.

<sup>2</sup> - رواه ابوداود في سننه ، كتاب الجهاد ، باب في الهجرة هل انقطعت ؟ ، الالباني رحمه الله د دې حديث په تعليق کې وايي د نصف العقل له کلمي څخه پرته نور حديث صحيح دی .

<sup>3</sup> - البغوي ، الحسين بن مسعود بن محمد بن الفراء (۱۴۰۳ هـ - ۱۹۸۳ م) : شرح السنة ، تحقيق : شعيب الأرناؤوط محمد زهير الشاويش ، دمشق ، بيروت ، المكتبة الإسلامية ، ۷ / ۲۹۵.

د استدلال وجه : له دار کفر څخه دار اسلام ته هجرت کول تر قیامت ورځې پورې باقي دي ځکه پورته حدیث کې هجرت د توبې پورې متعلق شوی او توبه د لمر له مغرب څخه راپورته کیدو پورې او لمر له مغرب څخه د قیامت په ورځ راپورته کیږي.

ابن حجر رحمه الله د ابن عمر قول نقل کوي چې ویل یې : ( تر څو چې په دنیا کې دار کفر موجود وي تر هغې به په هغه چا هجرت فرض وي چې دار کفر کې مسلمان شي او هلته په ویره کې وي چې په دین کې راباندې امتحان ونشي ، پدې مفهوم چې که فرض کړو چې په دنیا کې دار کفر نشته نو هجرت به قطع شي ځکه د هجرت سبب ختم شو.<sup>1</sup>)

۳ - (عَنْ سَمُرَةَ بْنِ جُنْدَبٍ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: " لَا تُسَاكِنُوا الْمُشْرِكِينَ وَلَا تَجَامِعُوهُمْ ، فَمَنْ سَاكَنَهُمْ أَوْ جَامَعَهُمْ فَهُوَ مِثْلُهُمْ"<sup>2</sup>)

ژباړه : سمرة بن جندب له رسول الله څخه روایت کوي چې فرمائل یې : له مشرکینو سره استوگنه مه کوئ مه ورسره یوځای کیږئ ، څوک چې ورسره و اوسیده او یا ورسره یوځای شو دا د همدوی په څیر دی.

او بل روایت کې راځي («مَنْ جَامَعَ الْمُشْرِكَ وَسَكَنَ مَعَهُ فَإِنَّهُ مِثْلُهُ»<sup>3</sup>) چا چې د مشرک سره یوځای له هغه سره استوگنه وکړه دا د هغه په څیر دی.

<sup>1</sup> - العسقلاني ، احمد بن علي بن حجر (١٤٢٤هـ - ٢٠٠٤م) : فتح الباري ، ٧ / ٢٢٩ ، ٢٣٠ .

<sup>2</sup> - رواه الترمذي ، ابواب السير ، باب ما جاء في كراهية المقام بين أظهر المشركين ،

<sup>3</sup> - رواه ابوداود ، كتاب الجهاد ، باب في الإقامة بارض الشرك ، الباني رحمه الله د دې حدیث په تعلیق کې کوم چې په سنن ابی داود کړی د دې حدیث په صحت فیصله کړې.

د استدلال وجه : له مشرکانو سره په دار کفر کې استوگنه د مشرک په څیر کیدلو په معنی ده ، دا تر ټولو شدید وعید دی د هغه چا لپاره چې د مشرکانو سره استوگنه کوي.

شوکانی رحمه الله وائي : ( [فَإِنَّهُ مِثْلُهُ] د مشرکانو سره د استوگنې په حرمت او د هجرت په فرضیت څرگند دلیل دی ، اگر که حدیث ضعیف دی خو د قرانکریم دا آیات [فَلَا تَقْعُدُوا مَعَهُمْ حَتَّى تَخُوضُوا فِي حَدِيثٍ غَيْرِهِ] <sup>۱</sup> » هلته مه کښېنئ تر هغه چې خلک په کومه بله خبره کښې مصروف شي. « [پې شاهد دی. <sup>۲</sup>]

ابن العربي رحمه الله فرمائي : ( د رسول الله په وخت کې هجرت فرض عین ؤ او دا فرضیت د قیامت تر ورځې باقي پاتې دی ، کوم چې په فتح سره قطع شوی هغه رسول الله ته قصد کول ؤ ، څوک چې دار حرب کې پاتې شي گناه گار دی. <sup>۳</sup> )

دا د هغه چا دلائل وه چې دار کفر کې استوگنه حرامه گڼي ، ابن رشد رحمه الله وائي : ( کله چې د الله په کتاب ، د رسول الله په سنتو سره ثابته شوه چې چا په دار کفر کې اسلام قبول کړ ، نو دار اسلام ته پرې هجرت کول واجب دی او دار اسلام ته به ځي ، مشرکانو څخه به جلا کېږي او د مسلمانانو

<sup>۱</sup> - النساء / ۱۴۰.

<sup>۲</sup> - الشوکاني ، محمد بن علي بن محمد بن عبد الله (۱۴۱۳هـ - ۱۹۹۳م) : نیل الاوطار ، تحقیق : عصام الدين الطباطبي ، مصر ، دار الحديث ، ۸ / ۲۵.

<sup>۳</sup> - ابن العربي : احکام القرآن ، ۱ / ۴۸۴.

سره به استوگنه کوي، تر څو د کافرانو احکام پرې جاري نشي، نو څنگه به د تجارت يا بل څه لپاره دار کفر ته تگ جايز شي تر څو د کافرانو احکام پرې جاري شي، امام مالک رحمه الله په هغه ښار کې استوگنه مکروه گڼله چې هلته سلفو ته بدرد ويل کيدل، نو هلته به استوگنه څنگه جائز وي چې رحمان ذات باندې کفر کېږي او د غير الله عبادت پکې کېږي؟!<sup>(۱)</sup>

### د دويم نظر دلائل:

د دويم نظر خښتنان کوم چې د فتني څخه د امن په حالت کې له کفري هيوادونو څخه هجرت کول واجب نه گڼي او د فتني څخه د امن په حالت کفري هيواد ته هجرت کول حرام نه گڼي، د اول نظر په څير له قراني او نبوي دلايلو څخه استدلال کوي ترڅنگ يې د دلائلو لنډه شرحه او د استدلال وجه څرگنديږي.

### قراني دلائل:

دلته هغه دلايلو څخه يادونه کېږي کوم چې د دويم نظر خښتنان پرې د خپل نظر د تائيد لپاره استدلال کوي:

۱ - (إِنَّ الَّذِينَ تَوَفَّيْنَاهُمُ الْغُلَامَةَ ظَالِمِينَ أَنْفُسِهِمْ قَالُوا فِيمَ كُنْتُمْ قَالُوا كُنَّا مُسْتَضْعَفِينَ فِي الْأَرْضِ قَالُوا أَلَمْ تَكُنْ أَرْضُ اللَّهِ وَسِعَةً فَتُهَاجِرُوا فِيهَا فَأُولَئِكَ مَأْوَاهُمْ جَهَنَّمُ وَسَاءَتْ مَصِيرًا ﴿٧﴾ إِلَّا الْمُسْتَضْعَفِينَ مِنَ الرِّجَالِ

<sup>۱</sup> - القرطبي، محمد بن أحمد بن رشد، (۱۴۰۸ هـ ۱۹۸۸ م): المقدمات المهدات، ۱/ ۱۵۲.

وَالنِّسَاءِ وَالْوِلْدَانِ لَا يَسْتَطِيعُونَ حِيلَةً وَلَا يَهْتَدُونَ سَبِيلًا ﴿١٨﴾ فَأُولَٰئِكَ عَسَىٰ  
 اللَّهُ أَن يَعْفُوَ عَنْهُمْ ۚ وَكَانَ اللَّهُ عَفُوًّا غَفُورًا ﴿١٩﴾

ژباړه: کومو خلکو چې پر خپلو نفسونو (دهجرت په نه کولو) ظلم کاوه پرېستو له هغو څخه د هغو د سا اخیستلو په وخت کېنې پوښتنه وکړه چې تاسې په څه حال کېنې اخته وئ؟ هغوی ځواب ورکړ چې مونږ په ځمکه کېنې کمزوري او مجبور وو پرېستو وویل، ایا د خدای ځمکه پراخه نه وه چې تاسې په هغې کېنې هجرت کړی وای؟ دا هغه خلک دي چې استوگنځی یې دوزخ دی او هغه ډېر بد استوگنځی دی.

هو، کوم نارینه، ښځې او ماشومان چې په ریښتیا بېوسې دي او د وتلو کومه لاره او وسیله نه مومي، هغوی مستثنا دي، نو کېدای شي چې الله هغو ته بښنه وکړي، الله لوی بښونکی او تیرېدونکی دی.

دا آیات مخکې د لومړۍ ډلې په استدلال کې ذکر شو، له همدې کبله دلته یې تفسیر نه ذکر کېږي یواځې د استدلال وجهې ته اشاره کېږي.

د استدلال وجه: له پورته آیات څخه څرگندېږي چې سره له قدره او طاقت د هجرت د وجوب علت فتنه او په دین ویره ده، له همدې کبله دا آیات په مفهوم مخالف سره د دې څرگندونه کوي چې کله فتنه نه وه؛ نو د هجرت وجوب هم نشته.<sup>2</sup>

<sup>1</sup> - النساء / ۹۷ - ۹۹.

<sup>2</sup> - سلیمان توبوک: احکام السياسة للاقليات المسلمة، ص ۴۹

محمد عبده همدې خبرې ته اشاره کوي : ( په دار کفر کې اوسیدونکي شخص ته چې کله تکلیف نه رسول کېږي ، په دین د عمل کولو څخه نه منع کېږي ، ټول احکام په ښه توګه تر سره کولی شي ، په ده باندې هجرت کول واجب ندي ، لکه اوس وخت کې د انګریزانو په خاوره کې د مسلمانانو استوګنه ، بلکې ډیر ځله دا استوګنه د اسلام د محاسنو د څرګندیدو باعث جوړېږي او خلک دین ته مخه کوي.<sup>(۱)</sup>

۲ - ﴿ وَمَنْ يُهَاجِرْ فِي سَبِيلِ اللَّهِ يَجِدْ فِي الْأَرْضِ مُرَغْمًا كَثِيرًا وَسَعَةً ۚ وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكُهُ الْمَوْتُ فَقَدْ وَقَعَ أَجْرُهُ عَلَى اللَّهِ وَكَانَ اللَّهُ غَفُورًا رَحِيمًا ﴾<sup>(۲)</sup>

ژباړه : څوک چې د الله په لار کېنې هجرت وکړي هغوی به په ځمکه کېنې د پناه اخیستلو ډېر ځایونه او د ژوند تېرولو له پاره ډېره پراخي ومومي ، او څوک چې له خپله کوره د الله او پېغمبر خوا ته د هجرت کولو له پاره ووځي ، بیا په لاره کېنې ورته مرګ راشي د هغه ثواب د الله پر ذمه واجب شو ، الله ډېر ښوونکی او رحیم دی . او کله چې تاسې په سفر ووتلئ نو څه باک نشته که په لمانځه کېنې لندوالی وکړئ (په تېره بیا) کله چې تاسې سره دا وېره وي چې کافران به مو وځوروي ځکه چې کافرانو په ښکاره څرګنده ستاسې دښمنۍ ته ملا تړلې ده .

<sup>۱</sup> - رشید رضا : تفسیر منار ، ۵ / ۳۵۷ .

<sup>۲</sup> - النساء / ۱۰۰ .

د دې ايات د سبب نزول په اړوند ابن عباس رضی الله عنه فرمائي :  
(حمزة بن جندب رضی الله عنه د خپل کور څخه هجرت پیل کړ او د خپل قوم  
څخه یې غوښتنه وکړه چې ما د شرک له ځمکې بهر کړئ ، په لار کې مخکې  
لدې چې رسول الله ته ورسېږي وفات شو ، الله عزوجل د ده په اړوند دا اياتونه  
نازل کړل.<sup>1</sup>)

د دې ايات مقصد دا دی : څوک چې له یوه ښاره څخه بل ښار ته لاړ  
د هغه خیر او برکت له کبله چې په دویم ښار کې موجود دی ؛ تر څو د  
دښمنانو د شرمنده کولو لپاره کوم چې ده سره په خپل ښار کې اوسیدل ، ځکه  
کله چې یو څوک پردې ښار ته لاړ شي او هلته یې کار جوړ شي ؛ اصل ښار ته  
خبر راشي ، د اصل ښار اوسیدونکی په هغه بده رویه خجالت ته شي کومه چې یې  
لدغه مهاجر شخص سره کوله او دوی شرمنده شي ، د (مُرَاغَمًا) له یوې  
ځمکې څخه بلې ځمکې ته تلل ، (مُهَاجِرًا) د هغه ځای نوم چې هلته ورته پناه  
ورکړل شوه ، ځکه له رغام څخه دی او رغام خاورې ته وائي ، ابن قاسم وائي :  
له مالک رحمه الله څخه مې واوریډل ویل یې : له المراغم څخه مقصد په ځمکه  
کې گرځیدل دي.<sup>2</sup>

<sup>1</sup> الطبري : المعجم الكبير ، ۱۱ / ۲۷۲.

<sup>2</sup> - وگوره ، ابن کثیر ، إسماعيل بن عمر القرشي الدمشقي (۱۴۲۰هـ - ۱۹۹۹م) : تفسير القرآن العظيم ، ۲ / ۳۷۱ ، القرطبي ، محمد بن أحمد بن أبي بكر (۱۳۸۴هـ - ۱۹۶۴م) : الجامع لاحكام القرآن ، ۵ / ۳۴۸ ، الماوردي ، علي بن محمد بن محمد بن حبيب البغدادي ( ۱۴۱۹هـ - ۱۹۹۹م) : الحاوي الكبير ، ۱۴ / ۱۰۳.

د استدلال وجه : پدې ايات كې هجرت په في سبيل الله سره موصوف شوى ، دا داسې كلمه ده چې ټولو د خير خبرو او غوره نيتونو ته شامله ده ، لكه د حج په نيت هجرت كول ، د رزق په نيت هجرت كول ، د عبادت په نيت هجرت كول ، د فتنو څخه د بچاو په نيت هجرت كول ، دا هجرت چې هر ځاى ته وي ؛ ځكه (الْأَرْضُ) مطلق دى ، او دائي په تأكيد سره وويل (وَسَعَةً) په دې كې دوه قوله دي ، پراخ رزق ورڅخه مراد دى چې دا قول د ابن عباس او جمهورو دى او يا ورڅخه مقصد د دين اظهار باندې قدرت لرل دي ، دا قول بيا د قتاده دى.<sup>1</sup>

۳ - (وَإِذْ أَعَزَّلْتُمُوهُمْ وَمَا يَعْبُدُونَ إِلَّا اللَّهَ فَأَوْدَأَ إِلَى الْكَهْفِ يَنْشُرُ

لَكُمْ رَبُّكُمْ مِنْ رَحْمَتِهِ وَيُهَيِّئْ لَكُمْ مِنْ أَمْرِكُمْ مِرفَقًا) <sup>۲</sup>

ژباړه : كله چې اوس تاسې له هغو او د هغو له غير الله معبودانو څخه خپلې اړيكې پريكړې دي، نو ځى فلانى څمخې ته پناه يوسئ ستاسې رب به پرتاسې دخپل رحمت لمن پراخه كړي او ستاسې د كار له پاره به لارې چارې برابرې كړي.

قرطبي رحمه الله فرمائي : دا ايات د دين د حفاظت له كبله په فرار كې صريح دى ، همدارنگه فتنې له ويرې او هغه تكليفونو له كبله چې انسان ورسره مخ كيږي د ميرمنې ، بچيو ، خپلوانو ، ملگرو ، وطن او اموالو په ترك

<sup>1</sup> - ابن جوزي : زاد المسير في علم التفسير ، ۳ / ۱۷۹.

<sup>2</sup> - الكهف / ۱۶.

کولو کې صریح دی رسول الله او ملګري یې د دین د سلامت ساتلو په امید او د کافرانو د فتنې څخه د خلاصون په هیله خپل وطن یې پرېښود ، خپله ځمکه یې ترک کړه<sup>1</sup>.

د استدلال وجه : آیات کریمه د هغه چا ستاینه کوي چې د فساد او منکراتو له ځمکې وتښتیدل ، غره ته یې پناه ویوړه ، هلته چې دین او نفس یې په امان وه ، ګڼ شمیر نصوص پدې دلالت کوي چې د فساد په وخت کې هجرت کول او امن ځای ته پناه وړل مستحب عمل دی دغه نصوص عام دي هیڅ مکان ئې خاص کړی ندی ، کومه سیمه یې په ګوته کړې نده ، چې هلته ځی او هلته مه ځی ، چیرته چې د مسلمانانو دین او نفس په امان وي هلته دی ولاړ شي ، غر ، صحرا ، سواحل او هر ځای چې وي ، د دغه نصوصو څخه یو د رسول الله صلی الله علیه وسلم دا ارشاد دی چې فرمائي : (يُوشِكُ أَنْ يَكُونَ خَيْرَ مَالِ الْمُسْلِمِ غَنَمٌ يَتَّبِعُ بِهَا شَعَفَ الْجِبَالِ وَمَوَاقِعَ الْقَطْرِ يَفِرُّ بِدِينِهِ مِنَ الْفِتَنِ)<sup>2</sup>

ژباړه : زر ده چې د مسلمان غوره مال به هغه وړین مال وي چې د غرونو په سرونو او باراني سیمو کې ورپسې وي او په دین کې د فتنې له ویرې تښتي.

دا او دیته ورته ټول نصوص مطلق دي کوم خاص مکان پکې مقید شوی ندی.

<sup>1</sup> - قرطبي : الجامع لاحکام القرآن ، ۱۰ / ۳۶۰.

<sup>2</sup> - رواه البخاري ، کتاب الفتن ، باب التعرب في الفتن

٤ - (يَعْبَادِي الَّذِينَ ءَامَنُوا إِنَّ أَرْضِي وَاسِعَةٌ فَإِيَّيَ

فَاعْبُدُونِ ﴿٥٦﴾<sup>(١)</sup>

ژباړه : ای زما مؤمنو بندگانو! زما ځمکه پراخه ده، نو تاسې همدا زما بندگانۍ وکړئ.

ابن کثیر رحمه الله وائي : الله جل جلاله خپلو مؤمنو بندگانو ته امر شوی ، چې هلته هجرت وکړئ چیرته چې ستاسو ديني امور تر سره کولی شي ، دا الله جل جلاله ځمکه پراخه ده هر چیرته چې وئ خو چې د يوه الله عبادت وکړئ ، څنگه ئې چې در ته امر کړی<sup>٢</sup>.

د استدلال وجه : د لته د هجرت امر صريح دی ؛ هغه چاته چې د ديني اوامر نشي تر سره کولی ، مسلمانانو ته لار ښوونه کوي چې الله عزوجل ځمکه پراخه ده هر چیرته چې ديني شعائر تر سره کولی شئ او نفس مو په امان وي هماغلته هجرت وکړئ ، يو مشخص مکان يې په گوته نکړ ، پراخه ځمکې څخه يې يادونه وکړه هر چیرته چې امن وي هلته استوگنه وکړئ ، اگر که اوسيدونکي يې کافران وي ، دا يو څرگند حقيقت دی چې ټوله اسلامي نړۍ د مسلمانانو لپاره سره تېۍ گرځيدلې هيڅ اسلامي هيواد مسلمان پناه غوښتونکو ته د پناه ورکولو جوگه ندی ، هر چیرته دهشت او وهشت خپور دی - والی المشتکی - .

<sup>١</sup> - العنکبوت / ٥٦.

<sup>٢</sup> - ابن کثير ، إسماعيل بن عمر القرشي الدمشقي (١٤٢٠هـ ١٩٩٩م) : تفسير القرآن العظيم ، ٣ / ٤٢٠.

سعید بن جبیر فرمائي : کله چې یو ځمکه کې گناهونو تر سره کیږي له هغې ځایه وتېسته بیا یې دا ایتونه تلاوت کړل (أَلَمْ تَكُنْ أَرْضُ اللَّهِ وَسِعَةً فَتُهَاجِرُوا فِيهَا<sup>۱</sup>) او دا ایت یې د شاهد په حیث ذکر کړ (وَأَرْضُ اللَّهِ وَاسِعَةٌ<sup>۲</sup> [او د خدای ځمکه پراخه ده])<sup>۳</sup>.

د نبوي سنتو څخه دلائل :

دویمه ډله علماء د خپل نظر د تائید لپاره په بعضي احادیثو باندې استدلال کوي ؛ چې احادیث او د استدلال وجه یې دلته مطالعه کولی شئ.

۱ - عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ، أَنَّ أَعْرَابِيًّا سَأَلَ رَسُولَ اللَّهِ صَلَّى اللَّهُ عَلَيْهِ وَسَلَّمَ عَنِ الْهَجْرَةِ، فَقَالَ: «وَيْحَكَ، إِنَّ شَأْنَهَا شَدِيدٌ، فَهَلْ لَكَ مِنْ إِبِلٍ تُؤَدِّي صَدَقَتَهَا؟» قَالَ: نَعَمْ، قَالَ: «فَاعْمَلْ مِنْ وَرَاءِ الْبَحَارِ، فَإِنَّ اللَّهَ لَنْ يَتْرَكَ مِنْ عَمَلِكَ شَيْئًا»<sup>۴</sup>

ژباړه : د ابو سعید خدری رضی الله عنه څخه روایت دی ، یو اعرابي له رسول الله څخه د هجرت اړوند پوښتنه وکړه ، رسول الله ورته وفرمایل : [ غرق نشې ، هجرت خو ډیر سخت کار دی ، اوبښان لرې ؟ او زکاة یې ورکوې ؟

<sup>۱</sup> - النساء / ۹۷.

<sup>۲</sup> - الزمر / ۱۰.

<sup>۳</sup> - القرطبي ، محمد بن أحمد بن أبي بکر (۱۳۸۴هـ - ۱۹۶۴م) : الجامع لاحکام القرآن ، ۵ /

۳۴۷.

۴ - مخکې یې تخریج ذکر شوی (وگوره ص )

[[ هغه ورته وويل : هو ، رسول الله ورته وفرمايل : [ له ښارونو لرې اوسېږه ، الله عزوجل ستا له اعمالو هيڅ هم نه كموي ]

د استدلال وجه : رسول الله صلى الله عليه وسلم دغه اعرابي ته په خپل ځاى كې د استوگنې امر كوي او د يوه الله عبادت باندې ورته ټنگا كوي او د هجرت امر ورته نه كوي ، څرگنده ده چې دغه اعرابي د اركفر د ترك اړوند رسول الله څخه پوښتنه كوي.

السندي په الحاشيه كې ليكي : (فَاعْمَلْ مِنْ وَرَاءِ الْبَحَارِ) يعنى ټول د خير كارونه كوئ ، اگر كه د بحرونو څخه هاخوا ته استوگنه كوي ، تا ته د مسلمانانو څخه لرې اوسيدل ضرر نشي رسولى ، بلكې هر ځاى كې چې نيك اعمال تر سره كوى اجر پرې در كول كيږي<sup>1</sup>.

ابن حجر رحمه الله د دې حديث په تشرېح كې ليكي : (فَاعْمَلْ مِنْ وَرَاءِ الْبَحَارِ) مبالغه ده پدې خبره كې چې ته په هر حال كې يې د نيكو كارونو اجر دې در كول كيږي<sup>2</sup>.

٢ - (عَنْ عَطَاءِ بْنِ أَبِي رَبَاحٍ قَالَ زُرْتُ عَائِشَةَ مَعَ عُبَيْدِ بْنِ عُمَيْرٍ اللَّيْثِيِّ فَسَأَلْنَاهَا عَنْ الْهَجْرَةِ فَقَالَتْ لَا هَجْرَةَ الْيَوْمَ كَانَ الْمُؤْمِنُونَ يَفِرُّ أَحَدُهُمْ بِدِينِهِ إِلَى اللَّهِ تَعَالَى وَإِلَى رَسُولِهِ صَلَّى اللَّهُ عَلَيْهِ وَسَلَّمَ مَخَافَةَ أَنْ يُفْتَنَ عَلَيْهِ فَأَمَّا الْيَوْمَ فَقَدْ أَظْهَرَ اللَّهُ الْإِسْلَامَ وَالْيَوْمَ يَعْبُدُ رَبَّهُ حَيْثُ شَاءَ وَلَكِنْ جِهَادٌ وَنِيَّةٌ)

<sup>1</sup> - النسائي ، بشرح السندي ، ٨ / ١٦٦.

<sup>2</sup> - العسقلاني ، احمد بن علي بن حجر (١٤٢٤هـ - ٢٠٠٤م) : فتح الباري ، ٧ / ٣٠٥.

<sup>3</sup> - رواه البخاري ، كتاب المناكب ، باب هجرة النبي صلى الله عليه وسلم وأصحابه إلى المدينة .

ژباړه : عطاء بن أبي رباح وائي : د عبید بن عمیر اللیثي سره مې یو ځای د عایشې رضی الله عنها ملاقات وکړ ، د هجرت په اړوند مو ورڅخه پوښتنه وکړه ، هغې وویل : نن ورځ هجرت نشته ؛ وړاندې به مؤمنانو څخه هر کس د خپل دین له کبله الله او رسول ته هجرت کولو ؛ په دین کې د فتنې له ویرې ؛ مگر نن ورځ الله عزوجل اسلام غالب کړ ، نن ورځ چر ته چې د چا خوښه وي د الله عبادت دې کوي ، مگر جهاد او نیت باقي پاتې دی.

د استدلال وجه : عایشه رضی الله عنها پوښتنه کونکې ته خبر ورکوي چې له دار شرک څخه درا اسلام ته هجرت کول د مکې له فتحې وروسته ختم شوی دی ، اوس نو د مخکې په څیر واجب ندی ، خو د ضرر ، فتنې او ویرې څخه ټیښته اوس هم مشروع ده ، پس د مکې له فتحې څخه هر ځای کې چې اوسې او دالله عبادت کوی الله جل جلاله یې نیکه بدله درکوي ، چې دا خبره لدې جملې څخه څرگندیږي (وَالْيَوْمَ يَعْبُدُ رَبَّهُ حَيْثُ شَاءَ).

ابن حجر رحمه الله لیکي : عایشه رضی الله عنها د هجرت مشروعیت ته اشاره وکړه او د هجرت علت یې د فتنې څخه ویره وگڼله او حکم د علت سره څرښي ، د دې معنی دا ده څوک چې د الله عبادت کولی شي هر ځای کې چې وي ؛ له هغه ځایه هجرت واجب ندی ، که عبادت دې په سمه توگه نشو تر سره کولی هجرت واجب دی ، همدغه رنگه ماوردي رحمه الله وایي : د کفارو په یوه ښار کې دې د دین اوامر تر سره کولی شول پدې سره دغه ښار دار اسلام گرځي ، پدې ښار کې استوگنه د هجرت څخه بهتره ده ، ځکه اومید دی نور خلک ځان سره اسلام کې داخل کړي<sup>1</sup>.

<sup>1</sup> - العسقلاني ، احمد بن علي بن حجر (۱۴۲۴هـ - ۲۰۰۴م) : فتح الباري ، ۷ / ۲۷۰.

۳ - (عَنْ سُلَيْمَانَ بْنِ بُرَيْدَةَ، عَنْ أَبِيهِ، قَالَ: كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أَمَرَ أَمِيرًا عَلَى جَيْشٍ، أَوْ سَرِيَّةٍ، أَوْصَاهُ فِي خَاصَّتِهِ بِتَقْوَى اللَّهِ، وَمَنْ مَعَهُ مِنَ الْمُسْلِمِينَ خَيْرًا، ثُمَّ قَالَ: «اغْزُوا بِاسْمِ اللَّهِ فِي سَبِيلِ اللَّهِ، قَاتِلُوا مَنْ كَفَرَ بِاللَّهِ، اغْزُوا وَلَا تَغْلُوا، وَلَا تَغْدِرُوا، وَلَا تَمَثِّلُوا، وَلَا تَقْتُلُوا وَلِيدًا، وَإِذَا لَقِيتَ عَدُوَّكَ مِنَ الْمُشْرِكِينَ، فَادْعُهُمْ إِلَى ثَلَاثِ خِصَالٍ - أَوْ خِلَالٍ - فَأَيَّتُهُنَّ مَا أَجَابُوكَ فَاقْبَلْ مِنْهُمْ، وَكَفَّ عَنْهُمْ، ثُمَّ ادْعُهُمْ إِلَى الْإِسْلَامِ، فَإِنْ أَجَابُوكَ، فَاقْبَلْ مِنْهُمْ، وَكَفَّ عَنْهُمْ، ثُمَّ ادْعُهُمْ إِلَى التَّحَوُّلِ مِنْ دَارِهِمْ إِلَى دَارِ الْمُهَاجِرِينَ، وَأَخْبِرْهُمْ أَنَّهُمْ إِنْ فَعَلُوا ذَلِكَ فَلَهُمْ مَا لِلْمُهَاجِرِينَ، وَعَلَيْهِمْ مَا عَلَى الْمُهَاجِرِينَ، فَإِنْ أَبَوْا أَنْ يَتَحَوَّلُوا مِنْهَا، فَأَخْبِرْهُمْ أَنَّهُمْ يَكُونُونَ كَأَعْرَابِ الْمُسْلِمِينَ، يَجْرِي عَلَيْهِمْ حُكْمُ اللَّهِ الَّذِي يَجْرِي عَلَى الْمُؤْمِنِينَ، وَلَا يَكُونُ لَهُمْ فِي الْغَنِيمَةِ وَالْفَيْءِ شَيْءٌ إِلَّا أَنْ يُجَاهِدُوا مَعَ الْمُسْلِمِينَ، الْخ»<sup>1</sup>)

ژباړه : سليمان بن بريدۀ د خپل پلار څخه روايت کوي وائي : (رسول الله صلى الله عليه وسلم به چې کله د کوم لښکر يا سريې امير ته امر کولو ؛ نو د الله جل جلاله څخه په تقوى او د مسلمانانو سره په ښه چلند ورته وصيت وکړ بيا به يې ورته فرمائيل : [ د الله په نوم د الله په لار کې غزا پيل کړه ، هغه چا سره وجنگيږه چې په الله کافر وي ، غزا کوه ، غلو ، خيانت او مثله کول مه کوه ، ماشومان مه وژنه ، کله چې د مشرکانو د ښمنانو سره مخ شوې درې خبرو ته يې راوبله ، هره يوه يې چې قبوله کړه ، ته يې هم ورڅخه ومنه او جنگ ورسره مه کوه ، لومړى يې اسلام ته راوبله ، که وه يې منلو ، ورڅخه يې قبول کړه او جنگ ورسره مه کوه ، بيا يې د دوى له استوگنځاى څخه د مهاجرينو استوگن

<sup>1</sup> - رواه مسلم ، كتاب الجهاد والسير ، باب تأمير الأمراء على البعوث ، وصيته اياهم باداب الغزو وغيرها .

خای ته راوبله ، که چېرته یې انکار وکړ ، نو بیا یې خبر کړه چې تاسو به د باندېه چیانو مؤمنانو په څیر یئ ، الله هغه احکام به پرې عملي کيږي کوم چې په مؤمنانو عملي کيږي مگر په غنیمت او فئ کې به حصه ونلري ، مگر که جهاد کې برخه وال وه نو بیا به له غنیمت څخه هم برخه ولري. تر اخر د حدیث ((...

د استدلال وجه : په پورته حدیث کې پدې جمله (فَإِنْ أَبَوْا أَنْ يَتَحَوَّلُوا مِنْهَا، فَأَخْبِرْهُمْ أَنَّهُمْ يَكُونُونَ كَأَعْرَابِ الْمُسْلِمِينَ) استدلال کيږي ، چې رسول الله نوی مسلمانانو ته په دار شرک او دار کفر کې د استوگنې اجازه ورکړه ، نو دا پدې دلیل دی چې دار اسلام ته د هجرت کولو امر د استحباب لپاره ؤ نه د وجوب لپاره.

صنعاني رحمه الله د دې حدیث په تشریح کې لیکي : دا پدې دلیل دی چې دوی د اسلام څخه وروسته هجرت کولو ته بلل شوي ، نو هجرت استحبابا جایز شو ، ځکه په حدیث کې بیرته د هجرت د نه کولو اجازه هم راغلې<sup>1</sup>.

امام شافعي رحمه الله فرمایي : رسول الله خپلو لښکرو ته امر کوي چا چې اسلام قبول کړ هغوی ته ووايي : که هجرت مو وکړ د هاغو حقوقو لرونکي یاست چې مهاجرین یې لري او هغه وجایب به درباندي وي کوم چې مهاجرینو باندې دي ، که هجرت مو ونکړ نو د باندېچیانو مسلمانانو په څیر به یئ ، رسول الله دوی ته هغه څه خبر ورکړوي چې دوی ته جائز دی<sup>2</sup>.

<sup>1</sup> - الصنعاني، السيد محمد بن اسماعيل (ب.ت): سبل السلام شرح بلوغ المرام ، ۲ / ۴۶۷.

2 - أبو بكر البيهقي: أحكام القرآن للشافعي ، مكتبة الخانجي - القاهرة ، لومړی چاپ ، (۱۴۱۴ هـ - ۱۹۹۴ م) ، ۲ / ۱۸.

۴ - (عَنْ ابْنِ عَبَّاسٍ رَضِيَ اللَّهُ عَنْهُمَا، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «لَا هِجْرَةَ بَعْدَ الْفَتْحِ، وَلَكِنْ جِهَادٌ وَنِيَّةٌ، وَإِذَا اسْتَنْفِرْتُمْ فَانْفِرُوا»<sup>1</sup>)

ژباړه : ابن عباس رضی الله عنه څخه روایت دی دا وایي ، رسول الله وفرمایل : [ د فتح څخه وروسته هجرت نشته ، مگر جهاد او نیت باقی دی ، کله چې در څخه د وتلو غوښتنه وشوه نو ووځئ .

د استدلال وجه : په پورته حدیث کې د استشهاد محل ( لَا هِجْرَةَ بَعْدَ الْفَتْحِ ) دی پدې معنی چې واجبي هجرت د مکې له فتحې وروسته ساقط شو ، وجوب یې نسخه او استحباب یا جواز لا باقی پاتې شو ، له همدې کبله د دار شرک یا دار کفر په استوګنو دار اسلام ته هجرت واجب ندی .

الخطابي رحمه الله همدې خبرې ته اشاره کوي وایي : د اسلام په اوایلو کې رسول الله ته هجرت کول مطلوب وه ، بیا دا هجرت فرض وګرځول شو تر څو د مسلمانانو په نفعه په جهاد کې برخه واخلي ، علم حاصل کړي ، تر څو چې دا موضوع په مختلفو ایاتونو کې په ټنګار سره وشوه ، حتی چې د هجرت د نه کولو په سبب یې د مسلمانانو موالات او دوستي قطعه اعلان کړه ، الله عزوجل فرمایي (إِنَّ الَّذِينَ ءَامَنُوا وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَالَّذِينَ ءَاوَأُوا وَنَصَرُوا أُولَئِكَ بَعْضُهُمْ أَوْلِيَاءُ بَعْضٍ وَالَّذِينَ ءَامَنُوا وَلَمْ يُهَاجِرُوا مَا لَكُم مِّن وَلِيَّتِهِم مِّن شَيْءٍ حَتَّى

<sup>1</sup> - متفق عليه ، رواه البخاري ، كتاب الجهاد والسير ، باب فضل الجهاد والسير او باب وجوب النفير ، ما يجب من الجهاد والنية ، رواه مسلم عن عائشة ، كتاب الامارة ، باب المبايعة بعد فتح مكة علي الاسلام .

يُهاجِرُوا<sup>١</sup>] ژباړه : کومو خلکو چې ايمان راوړ او هجرت يې وکړ او د الله په لاره کښې په خپل سر او مال وجنگېدل، او کومو خلکو چې مهاجرينو ته ځای ورکړ او له هغو سره يې مرسته وکړه، هماغوی په اصل کښې يو د بل دوستان دي. پاتې شول هغه خلك چې ايمان يې راوړی دی خو (دارالاسلام ته يې) هجرت نه دی کړی نو له هغو سره ستاسې کومه دوستانه اړيکه نشته تر څو پورې چې هغوی هجرت نه وي کړی) کله چې مکه فتحه شوه د ټولو قبائلو څخه خلک په اسلام کې داخل شوه واجبي هجرت ساقط شو او استحباب يې باقي پاتې شو.<sup>٢</sup>

نو د هجرت د وجوب علت د اسلام په ابتدا کې د مسلمانانو تکثير او د کافرانو د طاقت له منځه وړل وه ، کله چې مکه فتح شوه علت ختم شو او مدينې ته د هجرت کولو حکم هم ختم شو ، ځکه نور نو اسلام قوي شوی ، مگر کله که مسلمانان اتفاق وکړي په بعضي وختونو کې چې مسلمانان کم دي او کافرانو طاقت زيات دی او يوه هيواد ته راټول شي ، تر څو د کافرانو طاقت ختم کړي نو په دغه وخت کې په مسلمانانو هجرت لازم دی ، ځکه اوس نو له مکې څخه مدينې ته د هجرت علت دوباره را واپس شو.<sup>٣</sup>

پدې ډول سره د دواړو ډلو مشهور دلائل سره د لنډې شرحې او د استدلال وجه ذکر شول ، د دې لپاره چې چې اوس راجح نظر ته لار پيدا کړای

<sup>١</sup> - الانفال / ٧٢.

<sup>٢</sup> - العسقلاني ، احمد بن علي بن حجر (١٤٢٤هـ - ٢٠٠٤م) : فتح الباري ، ٧ / ٢٧٠ - ٢٧١.

<sup>٣</sup> - الرازي ، فخر الدين (١٤٢٠هـ) : التفسير الكبير ، ١١ / ١٦٩.

شي؛ غوره به وي تر څو د دواړو ډلو دلائل د قوت او ضعف، صراحت او خفاء له حيثه و ارزول شي او په نتیجه کې راجح نظر څرگند شي.

### د دلائلو ارزونه :

الف : د لومړۍ ډله دلائلو ارزونه :

لومړۍ ډله علماء چې مالکيان، ابن حزم الظاهري او بعضي معاصرین پکې داخل دي او په دار کفر کې استوگنه اصلاً حرامه گڼي د دوی په دلائلو باندې بعضي اعتراض واردېږي چې دلته ورته په ترتیب سره اشاره کېږي:

۱ - د قراني دلائلو ارزونه :

لومړی دلیل : (إِنَّ الَّذِينَ تَوَفَّيْنَاهُمُ الْمَلَائِكَةُ ظَالِمِي أَنْفُسِهِمْ

قَالُوا فِيمَ كُنْتُمْ قَالُوا كُنَّا مُسْتَضْعَفِينَ فِي الْأَرْضِ ...<sup>۱</sup>)

ژباړه : کومو خلکو چې پر خپلو نفسونو (دهجرت په نه کولو) ظلم کاوه پرېښتو له هغو څخه د هغو د سا اخیستلو په وخت کېنې پوښتنه وکړه چې تاسې په څه حال کېنې اخته وئ؟ هغوی ځواب ورکړ چې مونږ په ځمکه کېنې کمزوري او مجبور وو.

د سبب نزول څخه څرگندېږي چې په پورته آیات کې د هجرت امر له مکې څخه مدينې ته متوجه ؤ، خو اصولي قاعدې په بناء چې [اعتبار د لفظ عام والي ته دی نه د مورد خاص والي ته] د آیات حکم عام دی، البته حکم په

<sup>۱</sup> - النساء / ۹۷ - ۹۹.

یوه علم باندې معلول دی ؛ یعنې مکه کې مسلمانان د دین له کبله په فتنه کې لویدل ؛ امر ورته وشو چې مدینې ته هجرت وکړئ تر څو مو دین په امان شي ، نو د هجرت حکم معلول دی په یوه علت پورې کله چې علت موجود شو معلول به موجودیږي ، یعنې کله چې د دین یا نفس د نقصان ویره وي نو د هجرت وجوب به راځي او دا خو اتفاقي صورت دی.

همدې خبرې ته امام شافعي رحمه الله داسې اشاره کوي : ( نبوي سنت پدې دلالت کوي چې د هجرت فرضیت په هغه چا دی چې طاقت یې لري او کوم ښار کې چې مسلمان شوی ؛ هلته د دین په لحاظ فتنه کې گرفتاریږي ، ځکه رسول الله بعضي کسانو ته په مکه کې د استوګنې اجازه ورکړې ، لکه عباس بن عبدالمطلب رضی الله عنه او نور ، ځکه دوی له فتنې څخه په امان وه...<sup>(۱)</sup>

نو پورته آیات له مدعی سره مطابقت نلري پدې معنی چې مدعی دا وه چې اصل له دار شرک او دار کفر څخه هجرت دی خو دلیل وایې چې کله فتنه موجوده وه د هجرت فرضیت به موجودیږي.

دویم دلیل : (إِنَّ الَّذِينَ ءَامَنُوا وَهَاجَرُوا وَجَاهَدُوا بِأَمْوَالِهِمْ

وَأَنْفُسِهِمْ فِي سَبِيلِ اللَّهِ ...<sup>(۲)</sup>

<sup>۱</sup> - القرطبي ، محمد بن أحمد بن أبي بكر (۱۳۸۴هـ - ۱۹۶۴م) : الجامع لاحكام القرآن ، ۲ /

۱۷۰.

<sup>۲</sup> - الانفال / ۷۲.

ژباړه : کومو خلکو چې ایمان راوړ او هجرت یې وکړ او د الله په لاره کښې په خپل سر او مال وجنگېدل...

په دغه دلیل هم هماغه اعتراض دی ، چې هجرت اصل ندی بلکې د یوه علت له کبله ؤ ، لکه فخرالدین الرازي رحمه الله د دې آیات په تفسیر کې لیکي : ( د هجرت څخه مقصود د مسلمانانو اجتماع ، تکثیر او یو دبل امداد ؤ او د مینې ، طاقت او عدم تفرقي موضوع وه<sup>۱</sup> )

نو پدې آیات هم هلته استدلال کیدلی شي چې مسلمانان کمزوري وي ، په یوه ځای کې راټولیدل ورته ضرورت وي ، د دین له کبله په فتنه کې وي ، نفسونه یې په امان نه وي.

دریم دلیل : (وَدُّواْ لَوْ تَكْفُرُوْنَ كَمَا كَفَرُوْا فَتَكُوْنُوْنَ سَوَآءً ۭ فَلَا

تَتَّخِذُوْا مِنْهُمْ اَوْلِيَاءَ حَتّٰى يُهَاجِرُوْا فِيْ سَبِيْلِ اللّٰهِ ...<sup>۲</sup>)

ژباړه : هغوی خو دا غواړي لکه چې څنگه په خپله کافران دي هماغسې تاسې هم کافران شئ تر څو تاسې او هغوی ټول سره برابر شئ. له دې امله له هغو نه هېڅوک خپل دوستان مه نیسئ ترڅو چې هغوی د خدای په لار کښې هجرت ونه کړي.

دغه ایاتونه هم د هغه چا اړوند نازل شوي چې مکه منوره کې یې استوگنه لرله او مدینې ته یې هجرت ونکړ ، هلته هم د هجرت ځانګړي اسباب او علتونه موجود وه ، لکه د مسلمانانو تقویه او جهاد کول ، د دین اړوند له فتنې

<sup>۱</sup> - الرازي ، فخر الدین (۱۴۲۰ هـ) : التفسیر الکبیر ، ۵ / ۱۶۷.

<sup>۲</sup> - النساء / ۸۹.

څخه خوندي توب ، د دين زده كړه ، نيل الاوطار كې د خطابي رحمه الله له قول څخه د مكې څخه مدينې ته د هجرت اسباب داسې په گوته كوي : ( كله چې رسول الله مدينې ته هجرت وكړ نو په مسلمانانو هم مدينې ته هجرت واجب شو ، د رسول اله په ملگرتيا قتال كې برخه اخستل ، د دين زده كړه او دا خبره په ډيرو اياتونو كې په تأكيد ذكر شوى ده ، چې د مسلمانانو ترمنځ يې موالات قطع كړ كوم چې مهاجر وه او كووم چې مهاجر نه وه ، الله عزوجل فرمايي [إِنَّ الَّذِينَ ءَامَنُوا وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَالَّذِينَ ءَاوَأُوا وَنَصَرُوا أُولَٰئِكَ بَعْضُهُمْ أَوْلِيَاءُ بَعْضٍ ۚ وَالَّذِينَ ءَامَنُوا وَلَمْ يُهَاجِرُوا مَا لَكُم مِّنْ وَلِيَّتِهِم مِّن شَيْءٍ حَتَّىٰ يُهَاجِرُوا<sup>١</sup>] كله چې مكه فتحه شوه د ټولو قبائلو خلك په اسلام كې داخل شول نو واجبي هجرت قطع شو او استحباب پاتې شو.<sup>(٢)</sup>

٢ - د احاديثو څخه دلايلو ارزونه :

لومړى دليل : («أَنَا بَرِيءٌ مِنْ كُلِّ مُسْلِمٍ يُقِيمُ بَيْنَ أَظْهَرِ الْمُشْرِكِينَ»<sup>٣</sup>)  
 زه د هر هغه مسلمان څخه ناراضه يم چې د مشركانو منع كې اوسېږي ))  
 له پورته حديث څخه په استدلال كولو دوه اعتراضه راځي :

<sup>١</sup> الانفال / ٧٢.

<sup>٢</sup> - الشوكاني ، محمد بن علي بن محمد بن عبد الله (١٤١٣هـ - ١٩٩٣م) : نيل الاوطار ، ٨ /

٢٩.

<sup>٣</sup> - مخكې يې تخريج وشو

لومړۍ اعتراض : د سند په حیثه : په پورته حدیث کې د جرح او تعدیل علماؤ کلام کړی ، لکه دا خبره خطابي کړې ، ابن حجر رحمه الله بیا وایي : دا حدیث صحیح دی او امام بخاري یې ارسال ته ترجیح ورکړې.<sup>1</sup>

خو غوره دا بریښي چې حدیث صحیح دی او استدلال پرې درست دی.<sup>2</sup>

دویم اعتراض د متن په لحاظ : کله چې سند درست دی او د استدلال وړ دی نو دلته بیا بل اعتراض متوجه کیږي ، هغه دا چې دغه حدیث د یوه خاص علت له کبله ویل شوی دی ، پدې معنی چې هاغه سیمه کې چې دغه مسلمانان کمزوري وه ، د دین اظهار یې نشو کولی او په هجرت قادر وه ، نو سره لدې هجرت نه کول یې جرم وگڼل شو او رسول الله ورڅخه بې زاري اعلان کړه.

لکه همدغه خبره ابن حجر رحمه الله پدې حدیث باندې په تعلیق کې کوي : دا حدیث د هغه چا په مورد کې معمول دی چې د دین په اړوند له فتنې څخه په امن نه وي او د مشرکانو منځ کې استوگنه کوي.<sup>3</sup>

دویم دا چې د دې حدیث په مفهوم کې درې احتمالات موجود دي او کله چې احتمال راښي استدلال باطل گرځي ، لکه تحفة الاحوي له خطابي

<sup>1</sup> - مبارکفوري ، صفي الرحمن (۱۴۱۸هـ - ۱۹۹۷م) : اتحاف الکرام شرح بلوغ المرام ، دار السلام ، ۲ / ۳۸۳.

<sup>2</sup> - أبو زکریا محيي الدين يحيى بن شرف النووي (ب.ت) : المجموع شرح المذهب ، تحقيق : محمد نجيب المطيعي ، جدة - المملكة العربية السعودية ، مكتبة الارشاد ، ۱۹ / ۲۶۳.

<sup>3</sup> - العسقلاني ، احمد بن علي بن حجر (۱۴۲۴هـ - ۲۰۰۴م) : فتح الباري ، ۶ / ۴۶.

<sup>1</sup> رحمه الله څخه نقل کوي : د دې حديث په معنی کې درې اقوال دي ، څوک وایي دا دواړه په حکم کې یو شان ندي ، چا ویلي چې دلته د دار کفر او دار اسلام ترمنځ فرق بیان شوی او مسلمانانو ته جایز ندي چې د کفارو په سیمه کې استوګنه ولري ، بعضي وایي : مسلمانان باید د مشرکانو په څیر او شکل ژوند ونه کړي يعني مشابهت باید ونکړي<sup>2</sup>.

پورته تحقیق ته په کتو دا حدیث پدې ځای کې د استدلال وړ ندی ، یو خو دا چې د دې حدیث حکم د یوه علت له کبله ؤ او دویم دا چې د دې حدیث په مفهوم کې احتمالات موجود دي.

دویم دلیل : ( «لَا تَنْقَطِعُ الْهَجْرَةُ حَتَّى تَنْقَطِعَ التَّوْبَةُ، وَلَا تَنْقَطِعَ التَّوْبَةُ حَتَّى تَطْلُعَ الشَّمْسُ مِنْ مَغْرِبِهَا» ) [ هجرت تر هغې نه قطع کیږي تر څو چې توبه نه وي قطع شوي او توبه تر هغې نه قطع کیږي تر څو چې لمر له مغرب څخه نه وي راپور ته شوی. ]

د دې حدیث په وړاندې دا اعتراض کیدلی شي ، چې دا هم په خاصو حالاتو او ظروفو پورې خاص دی ، لکه د مسلمانانو او غیر مسلمو ترمنځ د

<sup>1</sup> - الخطابي ، اصلی نوم یی حمد بن محمد بن إبراهيم ابن الخطاب البستي، أبو سليمان: فقيه او محدث دی ، بست دخلکو څخه دی چه بست دکابل یوه سمه ده ، دنسل سلسله یی زید بن الخطاب ته منسوب ده ، مشهور تالیفات معالم السنن في شرح سنن أبي داود، و بیان إعجاز القرآن او إصلاح خطأ المحدثين او غریب الحديث او تفسیر أحادیث الجامع الصحيح للبخاري په بست سمه کی وفات شوی دی ، گوره : زرکلي ، خير الدين بن محمود بن محمد بن علي بن فارس (۲۰۰۲م) : الأعلام ۲ / ۲۷۳

<sup>2</sup> - المبارکفوري ، محمد عبد الرحمن ابن عبد الرحيم (ب.ت) : تحفة الاحوذی ، ۵ / ۱۹۰ - ۱۹۱.

<sup>3</sup> - مخکې یې تخریج وشو ، ص

جنگ حالت کې او مسلمانان د هغه کسانو باندې په ویره کې وي کوم چې د مشرکانو سیمه کې استوگنه لري د دې تر څنگ پدې حدیث کې له کوم ځایه هجرت وشي؟! ، چېرته وشي؟! دا موضوع روښانه نده ، نو د لومړي نظر لپاره پکې کوم حجت هم نشته.

لکه صنعاني رحمه الله د دې حدیث په تعلیق کې وایي : ... دا حدیث د هجرت په وجوب دلالت نه کوي او د هجرت د ثواب په اړوند پکې څه نشته<sup>1</sup>.

دریم دلیل : " لَا تُسَاكِنُوا الْمُشْرِكِينَ وَلَا تَجَامِعُوهُمْ ، فَمَنْ سَاكَنَهُمْ أَوْ جَامَعَهُمْ فَهُوَ مِثْلُهُمْ"<sup>2</sup>

پدې حدیث کې هم دوه قسمه نیوکې لیدل کیږي ، لومړی د سند په لحاظ دغه حدیث ضعیف دی امام ذهبي رحمه الله وایي : دا سند توره تیاره دی ، حجت پرې نشي نیول کیدلی<sup>3</sup>.

دویم د متن په لحاظ : که چېرته حدیث صحیح هم وگڼو نو بیا هم دلته پرې استدلال نشي کیدلی ځکه ، حدیث د حکم د یوه علت سره تړلی چې هغه د فتنې څخه ویره ده او دلته زمونږ خبره د امن په حالت کې استوگنه ده.

لکه اللجة الدائمة د دې حدیث علت ته داسې اشاره کوي : حدیث (فَمَنْ سَاكَنَهُمْ أَوْ جَامَعَهُمْ فَهُوَ مِثْلُهُمْ) او ((أَنَا بَرِيءٌ مِنْ كُلِّ مُسْلِمٍ يُقِيمُ بَيْنَ

<sup>1</sup> - الصنعاني، السيد محمد بن اسماعيل (ب.ت): سبل السلام شرح بلوغ المرام ، ٤ / ٤٥.

<sup>2</sup> - مخکې تخریج وشو ، ص

<sup>3</sup> - أبو زكريا محيي الدين يحيى بن شرف النووي (ب.ت) : المجموع شرح المذهب ، ١٩ /

أَظْهَرُ الْمُشْرِكِينَ) دغه دوه حدیثونه د سخت وعید او د مشرکانو سره د استوګنې په تحریم دلالت کوي ، لکه دغه دوه حدیثونو د مشرکانو له استوګن ځای څخه د هجرت کولو فرضیت څرګندېږي ، خو دا د هغه چا په حق کې چې د دین اظهار وه نه شي کولی<sup>1</sup>.

ب : د دویمه ډله علماؤ د دلائلو ارزونه :

دغه ښه د دویمه ډله علماء چې وایي ، په استوګنه کې اصل اباحت دی او کله چې یو مسلمان په امن کې وي نو په دار کفر کې استوګنه جایز ده او دا قول د جمهورو احنافو ، حنابلې و او مالکیانو نظر دی د دوی دلائلو باندې هم یو څه اعتراضات شته چې دلته په لنډ ډول ورته اشاره کېږي :

۱ - : د قراني دلایلو ارزونه :

لومړی دلیل (إِنَّ الَّذِينَ تَوَفَّيْنَاهُمُ اللَّامَتِ كَةُ ظَالِمِي أَنْفُسِهِمْ قَالُوا فِيمَ كُنَّا قَالُوا كُنَّا مُسْتَضْعَفِينَ...<sup>2</sup>)

ژباړه : کومو خلکو چې پر خپلو نفسونو (دهجرت په نه کولو) ظلم کاوه پرېستو له هغو څخه د هغو د سا اخیستلو په وخت کېنې پوښتنه وکړه چې تاسې په څه حال کېنې اخته وئ؟ هغوی ځواب ورکړ چې مونږ په ځمکه کېنې کمزوري او مجبور وو...

لډې دلیل څخه جواب دا دی چې آیات په یوه خاصه واقعه کې راغلي چې هغه له مکې څخه مدینې ته هجرت کول وه<sup>1</sup>.

<sup>1</sup> - مجلة البحوث الإسلامية ، ګڼه ٦٠ ، ص ٦١.

<sup>2</sup> - النساء / ٩٧ - ٩٩.

او مکه دار کفر ؤ او مدینه دار اسلام نو له همدې کبله دار کفر څخه دار اسلام ته د هجرت امر شوی ؤ نه د فتني له کبله.

دویم دلیل : ﴿ وَمَنْ يَهَاجِرْ فِي سَبِيلِ اللَّهِ يَجِدْ فِي الْأَرْضِ مُرَغْمًا كَثِيرًا وَسَعَةً... ﴾<sup>(۲)</sup>

ژباړه : څوك چې د الله په لار كښې هجرت وكړي هغوی به په ځمكه كښې د پناه اخیستلو ډېر ځایونه او د ژوند تېرولو له پاره ډېره پراخي ومومي... د دې آیات کریمه له سبب نزول څخه معلومیږي چې جندب رضی الله عنه په سخت حالت کې هجرت وکړ لکه څنگه چې مخکې هم ورته اشاره وشوه ، کچیرته درا کفر څخه دار اسلام ته هجرت کول واجب نه وی نو ده به دومره مشقت نه برداشت کولو.

دریم دلیل : ﴿وَإِذِ اعْتَرَلْتُمُوهُمْ وَمَا يَعْبُدُونَ إِلَّا اللَّهَ فَأَوْدُوا إِلَى الْكَهْفِ...﴾<sup>(۳)</sup>

ژباړه : كله چې اوس تاسې له هغو او د هغو له غير الله معبودانو څخه خپلې اړيكې پریکړې دي، نو ځی فلانی څمڅې ته پناه یوسئ...

<sup>۱</sup> - الرازي ، فخر الدين (۱۴۲۰ هـ) : التفسير الكبير ، ۱۱ / ۱۱۷ او القرطبي ، محمد بن أحمد بن أبي بكر (۱۳۸۴ هـ - ۱۹۶۴ م) : الجامع لاحكام القرآن ، ۵ / ۳۴۶.

<sup>۲</sup> - النساء / ۱۰۰.

<sup>۳</sup> - الكهف / ۱۶.

د دې دليل په وړاندې هم يو څو اعتراضونه كيدلى شي :

لومړى : دا د مخكني شريعتونو حكم دى او د مخكنيو شريعتونو په حجيت كې د علماؤ اتفاق ندى موجود.

دويم : كه مخكني شريعتونه قابل د استدلال هم وگرځي ، نو بيا هم زمونږ لپاره دليل دى ( لومړى نظر لپاره ) پدې معنى چې دوى له دار كفر څخه هجرت وكړ او دا پدې دليل دى چې په دار كفر كې استوگنه ممنوع ده.

څلورم دليل : (يَعْبَادِي الَّذِينَ ءَامَنُوا إِنَّ أَرْضِي وَاسِعَةٌ فَإِنِّي

فَاعْبُدُونِ) <sup>(۱)</sup>

ژباړه : اى زما مؤمنو بندگانو! زما ځمكه پراخه ده، نو تاسې همدا زما بندگانگى وكړئ.

لدې ايات څخه داسې جواب كيدلى شي چې اگر كه دې ايات د هجرت مگان ندى مشخص كړى خو ډير نصوص پدې دال دي چې دار شرك كې استوگنه منع ده ، چې دا دلايل مخكې د لومړي نظر په دلايلو كې تير شول.

۲ :- احاديثو څخه دلايلو ارزونه :

لومړى دليل : («فَاعْمَلْ مِنْ وَرَاءِ الْبَحَارِ، فَإِنَّ اللَّهَ لَنْ يَتْرَكَ مِنْ عَمَلِكَ شَيْئًا»...<sup>۲</sup> ] له ښارونو لرې اوسېږه ، الله عزوجل ستا له اعمالو هيڅ هم نه

<sup>۱</sup> - العنكبوت / ۵۶.

<sup>۲</sup> - مخكې يې تخريج وشو

کموي [ ( دلته اعرابي مدینې ته د هجرت پوښتنه کړې او هغه هجرت خو د فتح مکې سره منسوخ شوی دی ، نو دلته خو په دار کفر کې د استوگنې د جواز کوم دلیل نشته.

ابن حجر رحمه الله پدې حدیث تعلیق کې لیکي : دا واقعه د فتح مکې څخه وروسته واقع شوی ، ځکه مخکې خو هجرت فرض عین ؤ او له فتح مکې څخه وروسته یې فرضیت په (لا هجرة بعدا الفتح) منسوخ شو<sup>1</sup>.

دویم دلیل : د عایشې رضی الله عنها اثر چې فرمایي (لَا هِجْرَةَ الْيَوْمَ كَانَ الْمُؤْمِنُونَ يَفِرُّ أَحَدُهُمْ بِدِينِهِ إِلَى اللَّهِ تَعَالَى وَإِلَى رَسُولِهِ...<sup>2</sup> [نن ورځ هجرت نشته ؛ وړاندې به مؤمنانو څخه هر کس د خپل دین له کبله الله او رسول ته هجرت کولو...])

دلته د (لَا هِجْرَةَ الْيَوْمَ) څخه مقصد له مکې څخه مدینې ته هجرت کول دي ، چې دا نن ورځ منسوخ شوی ، خو له دار کفر څخه دار اسلام ته هجرت کول خو لا هم باقي دی لکه مخکې مو چې دلائل څرگند کړل.

دریم دلیل : ( ثُمَّ ادْعُهُمْ إِلَى التَّحَوُّلِ مِنْ دَارِهِمْ إِلَى دَارِ الْمُهَاجِرِينَ...<sup>3</sup> [بیا یې د دوی له استوگنځای څخه د مهاجرینو استوگن ځای ته راوبله])

لدې څخه داسې جواب کیږي چې دروازه مهاجرین څخه مدینه مراد ده او د مکې له فتحې څخه وروسته مدینې ته هجرت کول مستحب وه ، خو د

<sup>1</sup> - العسقلاني ، احمد بن علي بن حجر (١٤٢٤هـ - ٢٠٠٤م) : فتح الباري ، ٧ / ٣٠٧.

<sup>2</sup> - مخکې یې تخریج وشو

<sup>3</sup> - مخکې یې تخریج وشو

دار کفر څخه دار اسلام ته د هجرت د فرضیت بقاء د قیامت تر ورځې ده ، د هغه دلائلو له کبله چې مونږ مخکې ذکر کړل.

څلورم : «لَا هِجْرَةَ بَعْدَ الْفَتْحِ...»<sup>1</sup> [د فتح څخه وروسته هجرت نشته]]

دا حدیث هم له دار شرک څخه دار اسلام ته د هجرت دوجوب مانع نه ګرځي ، ځکه لدې حدیث څخه د مکې نه مدینې ته د هجرت نسخ معلومېږي ، ماوردي رحمه الله د دې حدیث په مفهوم کې دوه قوله نقل کړي : لومړی : له مکې څخه هجرت نشته ځکه دا نور دار اسلام ورګرځیده.

دویم : نن ورځ د هجرت هغه فضیلت نشته کوم چې پرون له مکې څخه مدینې ته ؤ ، ځکه هلته تکلیف ډیر زیات ؤ<sup>2</sup>.

ترجیح :

د دواړو لورو دلایلو له ارزونې څخه دا نتیجه لاسته راځي چې ، پورته ذکر شي دلائل په دوه کټه ګورۍ تقسیم شي ، لومړی قراني دلائل او دویم نبوي دلائل چې هر یو یې څخه یې لاندې نقاط په لاس راځي :

قراني دلائل :

۱ - له مکې څخه مدینې ته د هجرت وجوب په هغه چا چې په هجرت قادر وي.

<sup>1</sup> - مخکې یې تخریج وشو

<sup>2</sup> - الماوردي ، علي بن محمد بن محمد بن حبيب البغدادی ( ۱۴۱۹هـ - ۱۹۹۹م ) : الحاوي الكبير ، ۱۶ / ۱۰۵ . او النووي ، أبو زكريا محيي الدين يحيى بن شرف ( ۱۳۹۲هـ ) : المنهاج شرح صحيح مسلم بن الحجاج ، بيروت ، دار إحياء التراث العربي ۱۲۳ / ۹ .

۲ - څوک چې په هجرت قادر نه وي ، په هجرت نه کولو مجرم نه شميرل کيږي.

۳ - له دار ظلم څخه دار امن ته هجرت کول هر چپرته چې وي.

۴ - د دين ، نفس ، مال او اهل د حفاظت له کبله د هجرت مشروعيت.

نبوي دلائل :

۱ - د رسول الله په دور کې له دار شرک ( مکې ) څخه دار اسلام ( مديني ) ته د هجرت وجوب په هغه چا چې په هجرت قادر وي.

۲ - له دار کفر څخه دار اسلام ته د هجرت مشروعيت کله چې فتنه موجوده وي د قيامت تروځې باقي دی.

۳ - د دار کفر اصلي اوسيدونکو ته په دار کفر کې د استوگنې جواز کله چې فتنه نه وي موجوده.

۴ - دار ظلم څخه دار امن ته هجرت کولو مشروعيت لکه حبشې ته هجرت.

بالاخره دې نتيجه ته رسيږو چې : د بحث لاندې صورت يعني کله چې په دار کفر کې فتنه نه وي موجوده يعني دين ، نفس ، مال او اهل يې خوندي وي د هجرت حکم څه دې ؟ د لومړۍ ډلې دلائل چې په وجوب يې نقل کړي وه په زير بحث موضوع کې وارد نه وه ، ځکه دغه دلائل ټول د فتنې په علت سره معلل وه ، نو کله چې علت موجو وه حکم به موجود پري ، همدې نقطې ته په کتو سره داسې ويلي شو چې په کفري هيوادونو کې استوگنه يا ورته هجرت کول هلته جواز لري چې فتنه نه وي موجوده او ضرورت هم

موجود وي د دې لپاره چې فتنه نفي شي او ضرورت موجوديت ثابت شي خو شرطونه ضرور دي ، محمد بن صالح العثيمين رحمه الله دغه شرطونه داسې په گوته كوي :

لومړی شرط : چې انسان سره به دومره علم وي چې شبهات پرې دفع كړي.

دويم شرط : ديني جنبه يې دومره قوي وي چې د شهواتو څخه ځان وژغوري.

دريم شرط : دغه هجرت ته به ضرورت موجود وي<sup>1</sup>.

همدارنگه په كفري هيوادونو كې د اقامت په اړوند دكتور محمد مصطفى نيازي د څو شرطونو څخه په داسې ډول يادونه كوي:

۱ - شرعي ضرورت به موجود وي تر څو په كفري هيواد كې پاتې او هلته مېشت شي ، چې دغه چاري به په اسلامي هيوادونو كې نشي تر سره كولاى ، لكه سوداگري ، دعوت ، د خپل مسلمان هيواد نماينده گي ، علمي زده كړه چې په اسلامي هيوادونو كې هغسې نه وي موجوده ، په خپل ځان له وژنې ، زندان او شكنجې څخه ويريدل او داسې نور ، يا هم داسې چې په اسلامي هيواد كې په خپل اولاد ، كورنۍ او شتمنۍ ويريدل ، د دغو لاملونو په موجوديت سره كولاى شي په كفري هيواد كې پاتې شي.

۲ - په كفري هيواد كې به يې پاتې كيدل مؤقت وي ، دائمي بڼه به نه غوره كوي ، ان چې د تل پاتې ژوند نيت به هم نه كوي ، بلكې د مؤقت وخت

---

<sup>1</sup> - العثيمين، محمد بن صالح(ب.ت) : شرح الأصول الثلاثة، اسكندرية، دار الايمان للطبع والنشر والتوزيع، ص ۱۳۱ - ۱۳۲.

نیت به ور سره وي ، ځکه دا دائمي اوسیدنې يا نیت معنی دا ده چې له دار د اسلام څخه یې دار کفر ته پناه وړې ، او دغه کرڼه د اسلامي حکم او مقرراتو سره په ټکر کې ده هغه دا چې هجرت به له دار کفر څخه دار اسلام ته کېږي.

د مؤقت وخت تیریدل به په داسې توگه وي چې د کوم حاجت لپاره تللي چې کله هغه هم پوره شي نو کفري هیواد به پرېږدي او خپل اسلامي هیواد ته به ستنېږي.

۳ - په کوم کفري هیواد کې چې پاتې کېږي هغه هیواد به دار حرب نه وي بلکې تعهد به ورسره شوي وي او که دار حرب وو بیا پکې پاتې کیدل جواز نلري ، دار حرب پدې معنی چې هیواد وال یې د مسلمانانو سره جنگېږي.

۴ - په هماغه کفري هیواد کې به د دین بشپړه ازادي موجوده وي تر څو مسلمانان وکولای شي د خپل دین شعائر په ښکاره او سمه توگه سرته ورسوي.

۵ - د دې وړتیا به موجوده وي چې په هماغه هیواد کې اسلامي تعلیمات زده کړي ، که چیرې د دې شونتیا نه وي بیا هلته پاتې کیدل جواز نلري ، ځکه چې پدغه حلت کې د الله پاک له دین څخه سرغړاوی دی.

۶ - د ده غالب گمان به دا وي چې د خپل دین ساتنه کولای شي ، د دې سر بیرته د خپل اولاد او کورنۍ ساتنه هم د اسلام په چوکاټ کې کولای شي ، که داسې نه وي بیا پاتې کیدل جواز نلري<sup>۱</sup>.

<sup>۱</sup> - نیازی ، محمد مصطفی (۱۳۹۶هـ ش): معاصر فقهي قضايا ، ۲ / ۲۲۶ - ۲۲۷.

وړاندې کفري هیوادونو ته د هجرت حکم څرگند شو ، اوس به بعضي هغه مسائلو ته اشاره وشي چې نن ورځ ورسره مسلمانان لاس او گریوان دي ، په هغه حالاتو به لنډ بحث وشي چې مسلمان ضرورت احساسوي تر څو د هغې اهدافو د تر لاسه کولو لپاره کفري هیوادونو ته هجرت وکړي.

لومړۍ مساله : غیر اسلامي هیوادونو ته د تعلیم او سوداگرۍ لپاره هجرت کول

دا چې غیر اسلامي هیوادونو ته د سوداگرۍ لپاره او یا هم د تعلیم لپاره د هجرت کولو حکم څه دی نو په دې اړوند بعضي معاصرو علماؤ اقوالو باندې اکتفاء کوو :

۱ \_ محمد بن صالح العثیمین رحمه الله وایي : کفري هیوادونو ته هجرت کول او هلته استوگنه اختیاره ول مختلف اقسام لري او هر قسم یې ځانگړي شرایط چې په لاندې ډول دي :

لومړی قسم : د اسلام لور ته بلنه او تر غیب ، دا یو قسم جهاد دی او حکم یې فرض کفائي دی په هغه چا چې قدرت یې ولري ، پدې شرط چې بلنه امکان ولري او د بلنه منع کیږي نه او خلک یې قبلوي هم ، ځکه اسلام لور ته بلنه د دیني واجباتو څخه ده.

دویم قسم : د کافرانو د احوالو د څیړنې لپاره تر د هغوی عقیدوي ، اخلاقي او اجتماعي اوضاع فساد خلکو ته څرگند کړي ، دا هم یو ډول جهاد دی.

دریم قسم : د اسلامي دولت د حاجت له کبله تر څو د اسلامي او کفري هیواد ترمنځ روابط وساتي لکه د سفارتونو مؤظفین ، پدې سره د مسلمانانو مصلحت ساتل کېږي.

څلورم قسم : د مباحو کارونو د تر سره کولو لپاره ضرورت وي لکه د تجارت تر سره کول چې د حاجت په اندازه هلته استوگنه مباح ده.

پنځم قسم : د تحصیل او تعلیم لپاره ، اگر که دا هم د مخکې قسم یعنې د مباح کارونو د ترسره کولو لپاره په اقامه کې راځي مگر دا له هغې څخه ډیر خطر ناک دی ، ځکه دا استوگنه کونکي په دین او اخلاقو اثر لري ، ځکه محصل د خپلې مرتبې د ټیټ والي او د استاذانو د مرتبې د جگ والي احساس کوي ، پدې سره د هغوی تعظیم ورته څرگندیږي او د هغوی د نظریاتو ؛ افکارو او سلوک څخه متاثره کېږي نو د هغوی تقلید کوي مگر هغه څوک چې الله عزوجل یې وژغوري ، همدارنگه د هغوی ته احتیاج احساسوي نو د هغوی طرف ته میلان کوي نو د ددوی په اقامه کې څو نور شروط هم ضرور دي :

لومړی شرط : محصل باید د لوړ عقلي قوت لرونکی وی چې د گټې او تاوان توپیر پرې وکړای شي ، کوچیان او د کم عقل څښتنان باید ونه لیږل شي ، ځکه دا ډیر زیات اضرار لري کوم چې په د سر په سترگو لیدل شوي دي.

دویم شرط : محصل سره به دومره شرعي علم وي چې حق او باطل پرې وپېژندلی شي .

دریم شرط : دومره دیني قوت ورسره وي چې د کفر او فسق څخه پرې وژغورل شي.

څلورم شرط : حاجت بايد موجود وي پدې معنی چې پدې تعليم کې به مسلمانانو ته گټه وي او دغه تخصص به په بل اسلامي هيواد کې نشي تر سره کيدلی.

شپږم قسم : د استوگنې لپاره کفري هيواد ته هجرت کول ، چې دا تر پورته قسم هم ډير خطر ناک دی ځکه پدې سره مينه ، مواله او د کفارو د ډلې زياتد راځي<sup>1</sup>.

۲ - شيخ صالح بن فوزان الفوزان رحمه الله وايي<sup>2</sup>.

کفري هېوادونو ته هجرت کول جواز نه لري مگر په لاندې حالاتو کې:  
الف: د هغو درملو کولو لپاره چې هغه په اسلامي هېوادونو کې نه کېږي.  
ب: د سوداگرۍ لپاره هجرت کولی شي.

ج: او د هغو علومو د زده کړې لپاره هجرت کولی شي چې په اسلامي هېوادونو کې د هغې زده کړه نه کېږي، او مسلمانان د هغې زده کړې ته محتاجه وي.

د: دعوت لپاره تللی شي چې اسلامي شريعت نشر کړي.

۲\_ عبدالله بن عبدالرحمن الجبرين<sup>1</sup> رحمه الله وايي: زده کوونکی غېر اسلامي هېوادونو ته د هغې زده کړې لپاره تللی شي کومه چې په اسلامي هېوادونو کې نه وي خو شرطونه يې په لاندې ډول وضعه کړي دي.

<sup>1</sup> - العثيمين، محمد بن صالح(ب.ت): شرح الأصول الثلاثة ، ص ۱۳۴ - ۱۳۸ ، باختصار

<sup>2</sup> - الفوزان، صالح بن فوزان بن عبدالله: المنتقى من فتاوى، (<http://www.alfawzan.af.org.sa/node/3071>)، ۲/ ۲۵۳

الف: خپل ديني شعائر به په ښکاره ډول اداء کولی شي.

ب: د کفارو مجالسو کې به گډون نه کوي.

ج: کفري اخترونه به نه لمانځي.

د: کفارو ته به درناوي نه کوي.

ه: د درس ختمیدلو سره به فوري خپل اسلامي هېواد ته راستنېږي.

و: د فواحشو څخه به ځان ساتي<sup>2</sup>

په خلص ډول ویلی شو چې : کفري هیوادونو ته د سوداگرۍ او تعلیم لپاره هجرت کول په پورته شرطونو باندې جائز دي.

دویمه مساله : کفري هیوادونو کې د ښه ژوند د تیروولو لپاره پناه اخېستل

د ښه ژوند د تیروولو څخه هدف دا دی چې : بغیر لدې چې شرعي ضرورت موجود وي او یواځې د دې لپاره کفري هیوادونو کې پناه اخېستل چې د ژوند له سهولتونو څخه برخمن شي.

د دې لپاره چې په دغه صورت کې د پناه اخېستلو په حکم باندې پوه شو نو باید د هغه شروط په نظر کې ونیسو کوم چې په کفري هیوادونو کې د

<sup>1</sup> عبدالله بن عبدالرحمن بن عبدالله بن ابراهیم بن فهد بن حمد بن جبرین د بني زید له قبیلې څخه ، د اسلام بلونکي او فقیه عالم ؤ ، په ۱۳۲۵هـ کې القویعة کې پیدا شوی او د ملک فیصل په روغتون کې په کال ۱۴۳۰هـ کې وفات شوی. <http://www.ahlalhadeeth.com/vb/showthread.php?t=208670> د نشر

نېټه ۲۰۱۰/۰۴/۱۹ سهار ۱۰:۵۹ وخت.

<sup>2</sup> <http://www.awda.com/pages/articles/default.aspx?id=2072> \_

<http://www.awqaf.gov.ae/fatwa.aspx?sectionID=9&RefID=13314>

استوگنې، هلته د هجرت کولو او پناه اخېستلو لپاره علماؤ وضع کړي او مونږ ورته لږ وړاندې اشاره وکړه، د دې لپاره چې له تکرار څخه مو ځان ساتلی وي د هغې شرطونو خلاصه ذکر کيږي:

محمد بن صالح العثيمين رحمه الله په کفري هیوادونو ته د هجرت لپاره دریم شرط وضع کړی چې: دغه هجرت ته به ضرورت موجود وي، همدارنگه په کفري هیوادونو کې د اقامت په اړوند دکتور محمد مصطفى نیازی د څو شرطونو څخه یادونه کوي چې لومړی شرط یې دا دی: شرعي ضرورت به موجود وي تر څو په کفري هیواد کې پاتې او هلته میشت شي، چې دغه چاري به په اسلامي هیوادونو کې نشي تر سره کولای، لکه سوداګري، دعوت، د خپل مسلمان هیواد نمایندګي، علمي زده کړه چې په اسلامي هیوادونو کې هغسې نه وي موجوده، په خپل ځان له وژنې، زندان او شکنجې څخه ویریدل او داسې نور، یا هم داسې چې په اسلامي هیواد کې په خپل اولاد، کورنۍ او شتمنۍ ویریدل، د دغو لاملونو په موجودیت سره کولای شي په کفري هیواد کې پاتې شي، شیخ صالح بن فوزان الفوزان رحمه الله او عبدالله بن عبدالرحمن الجبرین هم کفري هیوادونو کې د استوګنې لپاره هغه حالات په ګوته کوي کوم چې په کفري هیواد کې د استوګنې لپاره د مسلمان ضرورت راپه ګوته کوي<sup>1</sup>.

دریمه مسأله: په غیر قانوني او قاچاقي لارو هجرتونو حکم او د غیر قانوني هجرتونو د کاروبار حکم

دا چې نن ورځ په نړۍ کې د غیر قانوني او قاچاقي لارو څخه هجرتونه صورت نیسي او دغه هجرتونه ګڼ شمیر مفاسد له ځانه سره لري او د دغې

<sup>1</sup> - د دې شرطونو لپاره د دې بحث ۹۲ - ۹۳ صفحه وګوره.

هجرتونو مساعدوونکي اشخاص د خپلو مادي گټو دلاسته راوړلو لپاره غريب او بې وزله اشخاصو ته دوکه ورکوي او په ناقانونه لارو يې قاچاق کوي نو پکار ده چې د دغه حالت حکم هم څرگند شي.

د ليبيا دار الافتاء ته د غير قانوني هجرتونو په اړوند يوه استفتاء وړاندې کيږي چې پدغه استفتاء کې د غير قانوني مهاجرينو او د غير قانوني هجرتونو د کاروباريانو په اړوند پوښتنه کې او په نتيجه کې نوموړی دار الافتاء په دغه اړوند يوه مستنده او جامع فتوی صادروي چې لنډيز يې دلته لوستلی شئ :

دغه کړنه - لکه څنگه چې څرگنده ده - گڼ شمير مفسد لري ، شرعا حرام او ډير لوی ضرر پکې نغښتی ، خاص ضرر غير قانوني مهاجر ته او عام ضرر يې هېواد ته دی.

خاص ضرر د انسانانو ژوند ته متوجه دی چې د انسان روحونه پکې له منځه ځي ؛ د فقر او غربت له کبله غولول کيږي او د بحر له لارې اروپا ته ليږدول کيږي ، پدې کار سره د انسانانو ژوند او مال دواړه په خطر کې لويږي ، لوټل کيږي ؛ اختطاف کيږي او وژل کيږي.

کوم کسان چې د دغه غير قانوني هجرتونو کاروبار کوي د مال لاس ته راوړلو لپاره د انسانانو د قتل باعث جوړيږي د دوی دغه کړنه حرامه ده ، ځکه الله عزوجل فرمايي : (وَتَعَاوَنُوا عَلَى الْبِرِّ وَالتَّقْوَىٰ ۖ وَلَا تَعَاوَنُوا عَلَى الْإِثْمِ وَالْعُدْوَانِ ۚ وَاتَّقُوا اللَّهَ ۖ إِنَّ اللَّهَ شَدِيدُ الْعِقَابِ ۝١)

ژباړه : کوم کارونه چې د نیکۍ او خدای پالنې دي په هغو کښې له ټولو سره مرسته وکړئ او کوم کارونه چې د گناه او تیري وي په هغو کښې د هېچا ملاتړ مه کوئ.

او همدارنگه فرمایي : (مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا<sup>١</sup> وَلَقَدْ جَاءَتْهُمْ رُسُلُنَا بِالْبَيِّنَاتِ ثُمَّ إِنَّ كَثِيرًا مِّنْهُمْ بَعْدَ ذَلِكَ فِي الْأَرْضِ لَمُسْرِفُونَ ﴿١﴾)

ژباړه : چا چې یو انسان دویني له بدلې یا په ځمکه کښې له فساد خورولو پرته (په ناحقه) وواژه داسې وگڼه لکه چې هغه ټول انسانان ووژل او چا چې څوک له مرگه وژغوره داسې وگڼه لکه چې هغه ټولو انسانانو ته ژوند ور وښه؛ خو د هغو حال دادی چې هغو ته زمونږ پیغمبران پرله پسې له روښانه څرگندو لار ښودنو سره راغلل سره له دې هم د هغو زیاتره کسان په ځمکه کښې زیاتې کوونکي دي.

او هغه اشخاص چې له غیر قانوني لارو هجرت کوي د دوی دغه کار هم حرام دی ، ځکه دوی په خپله ځان د قتل خولۍ ته غورځوي او الله عزوجل فرمایي : (وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا<sup>٢</sup> ﴿٢﴾)

ژباړه : او خپل ځانونه مه وژنئ باور ولرئ چې الله پر تاسې مهربان دی.

<sup>١</sup> - المائدة / ٣٢

<sup>٢</sup> - النساء / ٢٩

دا عمل داسې یو مفسد عمل دی چې ټولو خلکو باندې لازم ده چې د دغه فساد د مخنيوي لپاره کار وکړي<sup>1</sup>.

خلورمه مساله : په غیر قانوني ډول استوگنې حکم

په غیر قانوني او قاچاقي لارو هجرت کول او غیر قانوني استوگنې ترمنځ توپیر دا دی چې که یو شخص په قانوني لارو باندې هم هجرت وکړي خو په میلمه هیواد کې یې د استوگنې قانوني موده پوره شي نو هلته استوگنه یې غیر قانوني گڼل کېږي چې د دې حکم په اړوند دکتور محمد بن موسی بن مصطفی الدالي وایي : د نړۍ د هیوادونو ترمنځ چې په کومو حدودو باندې اتفاق صورت نیولی دی او د یوه حکومت تر تسلط لاندې وي ، هیڅ هیواد او د هیڅ هیواد افرادو ته مناسبه نده چې لدغه حدودو څخه بغیر له قانوني اجازې څخه تیر شي او یا ورته داخل شي ، د دې خبرې پابندي کول د دولتونو سیاسي قدرت ته درناوي کول دي د سیمي امن او امان خوندي کوي او دا د دې دلیل دی چې یوه هیواد ته له ناقانونه لارو څخه داخلیدل او هلته استوگنه کول مطلقاً حرام دی د مؤقت وخت لپاره وي او که د دائم لپاره د سیاسي ، دیني او یا نورو مقاصدو لپاره ، ځکه دغه عمل د فساد د خپریدو او نا امنۍ باعث جوړېږي او دا یو قسم اشغال گڼل کېږي او ډیر ځله جنگونو ته هم لاره حواره وي<sup>2</sup>.

1 - دار الافتاء الليبية (٢٠١٥) المتاجرة في الهجرة غير الشرعية ، (<https://ifta.ly>) ، ( د

نشر تاریخ ١١ / ٥ / ٢٠١٥ )

2 - الدالي ، محمد بن موسی بن مصطفی (ب.ت): الوطن والاستيطان دراسة فقهية ، مكتبة الراشد ناشرون ٢ / ٤٧٧.

په پورته ډول سره د هجرت حکم په اسلامي فقه کې څرگند شو اوس پکار ده چې اسلامي هیواد کې د غیر مسلمو پناه اخېستلو ( عقد الامان ) حکم او شروط هم څرگند شي تر څو پوه شو چې اسلامي فقه په اسلامي هیوادونو کې غیر مسلمو ته د استوگنې اجازه په کومو شرایطو ورکوي.

د غیر مسلمو ته د پناه ورکولو حکم : قرانکریم چې د اسلامي فقهي لومړنی مصدر دی پدې اړوند فرمایي : (وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّى يَسْمَعَ كَلِمَ اللَّهِ ثُمَّ ابْلِغْهُ مَأْمَنَهُ<sup>١</sup> ذَلِكَ بِأَنَّهُمْ قَوْمٌ لَا يَعْلَمُونَ ﴿١٠٠﴾

ژباړه : او که له مشرکانو نه کوم څوک په پناه غوښتلو تا ته راشي (تر څو چې د الله کلام واورې) نو هغه ته پناه ورکړه تر دې پورې چې د الله کلام واورې. بیا هغه د هغه دامن تر ځایه ورسوه. دا ددې له پاره باید وشي چې دوی علم نلري.

پورته آیات کریمه څرگند نص دی پدې کې چې کفارو ته د قرانکریم د اوریدلو لپاره امان ورکول واجب دي ، تر د قرانکریم په اوریدلو سره حقائق درک او د اسلامي شریعت حقانیت ومني.

په اسلامي فقه کې غیر مسلمو ته د پناه ورکولو موضوع په دوه ډوله صورت نیسي ، یو یې عام امان دی او بل هم خاص امان چې دلته یې دواړو اقسامو په اړوند د فقهاؤ نظریاتو ته په لنډ ډول اشاره کوو :

الف : عامه پناه ( عام امان ) :

عامه پناه هغه پناه ته وايي چې يو زيات شمير وگړو ته ورکول کيږي د بيلگې په ډول د يوه ولايت اوسيدونکو ته د پناه ورکول.<sup>1</sup>

دا چې عام امان يا عامه پناه ورکول د چا واک دی ، د مسلمانانو د مشر او که د هر مسلمان ؟ نو پدې اړوند د فقهانو دوه نظريات دي.

لومړی نظر: عام مسلمانان کولی شي چې عام امان ورکړي ، مگر که مفسده پکې موجوده وه نو بيا صحيح ندی ، دا نظر د احنافو دی.<sup>2</sup>

دويم نظر : عام امان د عامو مسلمانانو له لوري نشي ورکول کيدلی بلکې عام امان به د مسلمانانو امير ورکوي ، دا نظر د حنابله ، شوافع او مالکيانو دی.<sup>3</sup>

احناف پدې حديث استدلال کوي: (ذِمَّةُ الْمُسْلِمِينَ وَاحِدَةٌ، يَسْعَى بِهَا أَذْنَاهُمْ<sup>4</sup>)

1 الزحيلي ، وهبه ( ۱۳۹۵ل - ۲۰۱۶ز ) : نړيوالې اړيکې د اسلام او نړيوالو حقوقو پرتليزه لوستنه ، ص ۲۰۶.

2 - السيواسي ، کمال الدين محمد بن عبد الواحد ابن الهمام : فتح القدير ، ۴۶۲ / ۵

3 - المقدسي ابن قدامة ، أبو محمد موفق الدين عبد الله بن أحمد بن محمد (ب.ت): المغني ، ۲۴۲ / ۹ - ۲۴۳ ، البهوتي ، منصور بن يونس بن صلاح الدين ابن حسن بن إدريس (ب.ت): كشاف القناع عن متن الإقناع ، دار الكتب العلمية ، ۳ / ۱۰۵ ، الابي ، صالح عبد السمیع (ب.ت) : جواهر الأكليل ، بيروت ، دار الفكر ، ۱ / ۲۵۸ ، الشربيني ، شمس الدين محمد بن أحمد الشافعي ( ۱۴۱۵هـ - ۱۹۹۴م ) : مغني المحتاج إلى معرفة معاني ألفاظ المنهاج ، ۵۱ / ۶.

4 - متفق عليه رواه البخاري كتاب الاعتصام بالكتاب والسنة ، باب ما يكره من التعمق والتنازع في العلم ، والغلو في الدين والبدع او مسلم كتاب الحج ، باب اب فضل المدينة

ژباړه : د مسلمانانو ذمه برابره ده ، ادنی مسلمان ته هم رسېږي .

د اَدْنَاهُمْ معنی دا ده چې : د مسلمانانو کم هم او کم یو وي ، نو د یوه مسلمان امان هم جائز دی<sup>1</sup>.

خو د دې دلیل څخه یې جواب دا دی چې : دا حدیث پدې دلیل دی چې یو مسلمان کافر ته امان ورکولی شي ، خو پدې معنی ندی چې یو مسلمان زیاتو کافرانو ته امان ورکولی شي ، ځکه دا کار د جهاد د تعطیل سبب جوړېږي او د جهاد تعطیل جایز ندی ، همدارنگه پدې کار سره په اسلامي هیواد کې گډوډي رامنځ ته کیدلی شي .

خو جمهور علماء استدلال کوي چې اقلیمونو او سیمو ته امان ورکول د امام کار دی ، که افراد دا اجازه ولري نو د امام وظایف به د خنډ سره مخ شي او امام په ټول رعیت باندې ولایت لري ، د مسلمانانو مصالح د امام د نظر او تقدیر پورې تړلي نو هیڅ چا ته جایز ندی چې د ده په وظایفو کې گوتې ووهي ، همدارنگه په امان ورکولو سره د جهاد تعطیل راځي او جهاد فرض دی تعطیل یې جائز ندی<sup>2</sup>.

او د جمهورو علماؤ استدلال قوي هم ښکاري ، ځکه امان ورکول هلته مشروع دي چې مسلمانانو ته پکې ضرر نه وي متوجه او کله چې افراد ټول هیواد ته پناه ورکوي نو پدې کې ښکاره ضرر متوجه دی .

<sup>1</sup> - السیواسي ، کمال الدین محمد بن عبد الواحد ابن الهمام : فتح القدیر ، ۵ / ۴۶۲ .

<sup>2</sup> - المقدسي ابن قدامة ، أبو محمد موفق الدین عبد الله بن أحمد بن محمد (ب.ت) : المغني ، ۹ / ۲۴۲ او الابي ، صالح عبدالسمیع (ب.ت) : جواهر الأکلیل ، ۱ / ۲۵۸ ، الشربيني ، شمس الدین محمد بن أحمد الشافعي (۱۴۱۵هـ - ۱۹۹۴م ) : مغني المحتاج إلى معرفة معاني ألفاظ المنهاج ، ۴ / ۲۳۷ .

ب : ځانگړې پناه

که چیرې یوه یا له لسو څخه کمو وگړو ته پناه ورکول شي ؛ نو ځانگړې پناه گنل کیږي<sup>1</sup>.

پورته ډول امان د اسلامي فقهي د ټولو مذاهبو په اتفاق سره هر مسلمان ور کولی شي<sup>2</sup>.

البته په دغه پناه کې به مسلمانانو ته ضرر متوجه نه وي ، که مسلمان داسې کافر ته پناه ورکړه چې هغه د کافرانو جاسوس وي او یا پکې مسلمانانو ته بل کوم ضرر وي دغه پناه به غیر قابل د قبول وي<sup>3</sup>.

1 - الزحيلي ، وهبه ( ۱۳۹۵ ل - ۲۰۱۶ ز ) : نړيوالې اړیکې د اسلام او نړيوالو حقوقو پرتليزه لوستنه ، ص ۱۰۵

2 - الکاساني ، علاء الدين أبو بکر بن مسعود بن أحمد ( ۱۴۰۶ هـ - ۱۹۸۶ م ) : بدائع الصنائع في ترتيب الشرائع ، ۹ / ۷۲۷ ، المقدسي ابن قدامة ، أبو محمد موفق الدين عبد الله بن أحمد بن محمد (ب.ت) : المغني ، ۹ / ۲۴۳ الابي ، صالح عبد السميع (ب.ت) : جواهر الأکلیل ، ۱ / ۲۵۸ ، الشربيني ، شمس الدين محمد بن أحمد الشافعي ( ۱۴۱۵ هـ - ۱۹۹۴ م ) : مغني المحتاج إلى معرفة معاني ألفاظ المنهاج ، ۶ / ۵۱.

3 - السيواسي ، کمال الدين محمد بن عبد الواحد ابن الهمام : فتح القدير ، ۵ / ۴۶۴ ، الشربيني ، شمس الدين محمد بن أحمد الشافعي ( ۱۴۱۵ هـ - ۱۹۹۴ م ) : مغني المحتاج إلى معرفة معاني ألفاظ المنهاج ، ۶ / ۵۳.

## دويم پراگراف : د هجرت او پناه اخستنې حکم د نړيوالو

### تړونونو په رڼا کې

#### لومړۍ جز : د هجرت حکم

په نړيوالو تړونونو کې هجرت او پناه اخستنه يو قانوني حق گڼل شوی ، هر بشر حق لري چې د کور د ننه يا بهر ته هجرت وکړي ، د بشري حقوقو نړيواله اعلاميه په ديارلسمه ماده کې د هجرت د حق اړوند وائي : ( الف : هر څوک حق لري چې د هر هيواد په دننه کې ازادانه تگ او راتگ وکړي او د استوگنې ځای انتخاب کړي.

ب : هر څوک حق لري ، چې د خپل هيواد په گډون هر هيواد پرېږدي او يا خپل هيواد ته راستون شي.<sup>1</sup>)

چې پورته ماده بشر ته د داخلي او خارجي هجرتونو حق ثابتوي ، بشر د هيواد په داخل کې د ازاد تگ راتگ حقدار بولي او همدارنگه بشر ته حق ورکوي چې د خپل هيواد څخه بهر هجرت وکړي او يا خپل هيواد ته راستون شي .

خو البته بشر ته د حق تر څنگ د دې لپاره چې عامه امنيت خوندي وي او نظام په خطر کې نه وي پکار ده چې هجرت په مشروع توگه تر سره شي.

---

<sup>1</sup> - ناصري ، صفي الله : نړيوال سندونه (د ملگرو ملتونو منشور ، د بشر حقونو نړيواله اعلاميه ، د بشر حقونو اسلامي اعلاميه ) ص ۵۵.

قانوني هجرتونه : قانوني مهاجرین ، منظم یا ثبت شوي مهاجرین هغه کسان دي چې : د راتللو اقامت او د هغوی استعمال په مهاجر قبلونکي هیواد کې د رسمي دولتي مراجعو لخوا قانوني گڼل شوی وي <sup>1</sup>.

نو خارجي هجرتونه هلته قانوني گڼل کېږي ، کله چې د دواړو دولتونو ترمنځ د مهاجرینو په انتقال اتفاق تر سره شوی وي ، قانوني هجرتونه هغه دولتونو ته تر سره کیدلی شي چې قوانین یې په مهاجرینو باندې قیودات نه وي لگولي او هلته د تگ لپاره د ویزې ضرورت نه وي ، همدارنگه هغه دولتونو ته تر سره کیدلی شي چې قوانین یې مهاجرینو د قبول لپاره شرایط وړاندې کړي وي ، دغه دولت بیا مهاجرینو ته ویزې ورکوي او په قانوني شکل هجرت صورت نیسي <sup>2</sup>.

قانوني هجرتونه بیا په دوه ډولونو تقسیم کیدلی شي ، یو یې دایمي هجرت دی او دویم یې هم مؤقتي هجرتونه :

الف : دایمي هجرتونه : دایمي هجرتونه چې اعطایي هم ورته ویل کیدلی شي په لاندې ډولونو کیدلی شي :

لومړی : د سرمایه گذاري په طریقه

د مهاجرینو لخوا په قبلونکي هیواد کې سرمایه گذاري کول تر څو هغوی د ده مهاجرت قبول کړي یو له مشهورترینو او مؤفق ترینو قانوني

1 - نمین ، سپیده غفاري (۱۳۹۰هـ ش) : حقوق مهاجرت ، تهران - ایران ، انتشارات جنگل جاودانه ، ص ۱۳

2 - نور ، عثمان الحسن محمد او المبارک ، یاسر عوض الکریم (۱۴۲۹هـ : ۲۰۰۸م) : الهجرة غیر المشروعة والجريمة ، ص ۱۷

هجرتونو څخه شميرل کيږي ، دا چې سرمايه گذاري د هيواد په اقتصاد کې مهم رول لري ؛ هيوادونه د دغه ډول مهاجرينو د قبلولو لپاره تمايل پيدا کوي او خپلو پولو ته د داخليدو شرايط اسانه وي.

دويم : د متخصصينو دايمي مهاجرت

هغه افراد چې د تحصيلاتو او يا هم د مناسب شغل په اړوند مناسبه تجربه ولري د دغه دوه امتازاتو له کبله دوی ته د مهاجر قبلونکو هيوادونو لخوا د دايمي مهاجرت پيشنهاده کيږي.

دريم : د کورنۍ په طريقه قانوني مهاجرت

د کورنۍ په طريقه قانوني مهاجرت يوه بله لار ده د قانوني مهاجرت د تر لاسه کولو لپاره <sup>1</sup>.

پدې طريقه کې مهاجرين د خپلې کورنۍ هغه افرادو له طريقه چې په مهاجر قبلونکي هيواد کې تابعيت لري د خپل مهاجرت غوښتنه کوي.

ب : مؤقتي قانوني هجرتونه

مؤقتي قانوني مهاجرت چط د دوره يي مهاجرت او اکتسابي مهاجرت اطلاق هم پرې کيږي په لاندې طريقو سره تر سره کيدلی شي :

لومړی : متخصصينو مؤقت قراردادي مهاجرت

مؤقتي ويزو صدور د متخصصانو د جذب لپاره په مهاجر قبلونکي هيواد کې د بشري قوت د کمبود له کبله صورت نيسي چې په مهاجر قبلونکي هيواد کې د ماهر يا نيمه ماهر اشخاصو کمبود وي.

<sup>1</sup> - نمين ، سپيده غفاري (۱۳۹۰هـ ش) : حقوق مهاجرت ، ص ۴۱ - ۴۵.

دویم : د د خدمتگارانو مهاجرت

دغه ډول هجرت په غیر معمولي ډول تر سره کېږي چې کارگران غواړي په مهاجر قبلونکي هیواد کې د کار گر په توگه مؤقتي اقامه واخلي تر څو دا د دایمي اقامې لپاره سبب جوړ کړي.

دریم : د تحصیل او تعلیم په طریقه

دا ډول مهاجرت په محدود ډول باندې مهاجر قبلونکی هیواد په معلومو تخصصاتو کې د تحصیل یا تعلیم لپاره د مهاجرینو د قبلولو اعلان کوي.

څلورم : توریستي مهاجرت

دغه ډول مهاجرتونو د خپلوانو د لیدلو ، په علمي او تجارتي سیمانارونو کې د گډون په موخه ، د بازار موندنې په موخه او نور ډیر...<sup>1</sup>.

دویم غیر قانوني مهاجرت :

د نړۍ له هرې نقطې څخه بلې نقطې ته انتقال د انسان له غیر قابل انکار حقوقو څخه دی ، مگر د شلم میلادي پیړۍ څخه را پدېخوا د دولتونو د سیاستونو له کبله پدې حق باندې د پابندي شاهد یو چې د هیوادونو قوانین اشخاصو ته اصول وضعه کړي چې د دې اصولو موافق باید حرکت وکړي چې تر ډیره د دغې اصولو په مراعت کولو کې انسانان پاتې راغلي ، ځکه بشر تر ډیره داسې حالاتو سره لاس او گریوان کېږي چې نشي کولی دغه اصول مراعت

1 - نمین ، سپیده غفاري (۱۳۹۰هـ ش) : حقوق مهاجرت ، ص ۴۶ - ۴۸.

کړي ، له همدې کبله هیوادونو ته د هغوی له قوانینو خلاف داخلېږي ، چې د دغه عمل په نتیجه کې د اصولو د ماتولو له کبله جرم رامنځ ته کېږي.

نو غیر قانوني هجرتونه هغه دي چې مهاجرین هیوادونو ته د ویزې څخه پرته یوه هیواد ته داخلېږي او قبلي یا بعدي اجازه یې نه وي اخستي ، ډیرې پرمختللي هیوادونه چې د کاروبار زمینه پکې مساعده وي د دغه ډول مهاجرتونو ښکار دي<sup>1</sup>.

د افغانستان د انسان له قاچاق او مهاجرانو له قاچاق سره د مبارزې قانون د مهاجرت له سند څخه پرته یوه هېواد ته د داخلیدو به اړوند مرسته د مهاجرانو قاچاق او جرم گڼي او د مهاجرانو قاچاق داسې تعریف کوي : د پېسو یا د منفعت د ترلاسه کولو په منظور ، د بهرني دولت تبعه یا بې تابعیته شخص ته د هېواد ته د ناقانونه ننوتلو د زمینې برابرول یا د هېواد تبعه یا له تابعیت پرته شخص یا د بهرني دولت تبعه ته له افغانستان څخه بل هېواد ته د مسافرت له سندونو یا مسافرت په تزویر شوو سندونو سره د وتلو د زمینې برابرول<sup>2</sup>.

او د مهاجرینو قاچاق ته یې مجازات هم په لاندې ډول په گوته کړي :  
۱ - هغه شخص چې د مهاجرانو د قاچاق د جرم مرتکب شي ، له احوالو سره سم ، له دریو کلونو څخه په زیات حبس محکومېږي.

<sup>1</sup> - نور، عثمان الحسن محمد او المبارک، یاسر عوض الکریم (۱۴۲۹هـ - ۲۰۰۸م) : الهجرة غیر المشروعة والجريمة، ص ۱۷.

<sup>2</sup> - عدلي وزارت رسمي جریده ، (۱۳۹۵هـ ش کال) د انسان له قاچاق او مهاجرانو له قاچاق سره د مبارزې قانون ، پرله پسې نمبر (۱۲۴۴) ۳ ماده.

۲ - هغه شخص چې د مهاجرانو د قاچاق جرم سازماندهي کړي يا نور د هغه سازماندهي ته هدايت کړي ، د متوسط حبس په اکثر حد محکومېږي .

۳ - که چېرې د مهاجرانو د قاچاق جرم د جنايتکارې سازمان موندې ډلې په واسطه ارتکاب شي ، د جنايتکارې سازمان موندې ډلې مشر ، د متوسط حبس د مجازاتو په اکثر حد محکومېږي<sup>1</sup>.

### دويم جز : د پناه اخستنې حکم

همدارنگه د بشري حقوقو نړيواله اعلاميه بشر ته حق ورکړی چې د ویرې له کبله په بل هیواد کې پناه واخلي نوموړی اعلامیه په ۱۴ ماده الف بند کې د پناه اخیستنې په اړوند د وایي: (هر څوک حق لري ، چې د ځورونې او تعقیب په وړاندې په نورو هیوادونو کې د پناه په لټه کې شي او په نورو هیوادونو کې پناه واخلي.<sup>2</sup>)

خو د دې لپاره چې بشر به لدې حق څخه د امنیت په گډوډولو کې کار واخلي نو د بشري حقوقو نړيواله اعلامیه په ۱۴ ماده ب بند کې وایي : ( له دغه حق څخه په هغه وخت کې گټه نه شي اخیستل کیدای ، که چیرته تعقیب د غیر سیاسي جرم او یا د داسې اعمالو د ترسره کولو له امله وي چې د ملگرو ملتونو له موخو او اصولو سره توپیر لري.<sup>3</sup>)

<sup>1</sup> - عدلي وزارت رسمي جریده ، (۱۳۹۵ هـ ش کال) د انسان له قاچاق او مهاجرانو له قاچاق سره د مبارزې قانون ، پرله پسې نمبر (۱۲۴۴) ۱۴ ماده.

<sup>2</sup> - ناصري ، صفي الله : نړيوال سندونه ( د ملگرو ملتونو منشور ، د بشري حقونو نړيواله اعلاميه ، د بشري حقونو اسلامي اعلاميه ) ص ۵۶.

<sup>3</sup> - هماغه مرجع هماغه صفحه.

دکتور مصطفى نیازی د پورته دوه مادو په تشریح کې لیکي : ( البته د دې معنی دا نده چې د دې حق په درلودلو سره به ناوړه کړنې تر سره کوي ، شریعت او قانون به د هغه لپاره سزا ټاکي خو دی به ورڅخه بل هیواد ته پناه وړي ، په تیره بیا چې جرم سیاسي هم نه وي او یا هم داسې چارې تر سره کوي چې د هیواد امنیت ، سلامتیا او استقرار د مبادیو سره په ټکر کې وي.<sup>۱</sup> )

د بشري حقوقو نړیوالې اعلامي ۱۴ ماده د پناه اخېستونکي لپاره دوه شرطونه په گوته کوي :

لومړی شرط : پناه غوښتونکی به په جنائي جرم متهم نه وي

کله چې د پناه غوښتونکی شخص د خپل هیواد په محاکمو کې په یوه جنائي جرم متهم وي ، د ده دا غوښتنه به نه منل کیږي ، ځکه سیاسي پناه قانوني حمایه ده چې یو دولت یې د پناه غوښتونکي ته ورکوي په هغه صورت کې چې دا شخص د ظالم د ویرې له کبله پناه غوښتې وي ، له همدې کبله هغه اشخاص چې په جنائي جرمونو متهم وي دا ډول حمایه نشي ورکول کیدلی ، خصوصاً کله چې پدې شخص دعوی اقامه شوي وي او د جرم د اثبات مدارک هم موجود وي.<sup>۲</sup>

دویم شرط : پناه غوښتونکی به په هغه جرایمو متهم نه وي کوم چې د ملګرو ملتونو د منشور سره په ټکر کې وي.

---

<sup>۱</sup> - نیازی ، محمد مصطفى ( ۱۳۹۰مريز ) : د بشري حقوقو نړیواله اعلامیه د اسلام په رڼا کې ، ص ۹۸.

<sup>۲</sup> - الصفي ، عبدالفتاح ( ۱۴۱۵هـ - ۱۹۹۵م ) : الأحكام العامة للنظام الجزائي ، نشر عمادة شؤون المكتبات ، الرياض - سعودي ، جامعة الملك سعود ، ص ۴۳.

د ملگرو ملتونو منشور یو سلسله مبادي او قواعد لري چې د ملگرو ملتونو اعضاء یې په رعایت کولو مکلف دي ، چې د نوموړي منشور په مختلفو نصوصو کې ورته اشاره شویده.

د ملگرو ملتونو د منشور په سریزه کې وایي : (موږ د ټولو انسانانو ، ښځې ، نارینه او ماشومانو پر اساسي حقونو ، روغتیا ، کرامت او د دوی ترمنځ پر حقوقي برابرۍ ټینګار کوو.<sup>1</sup>)

همدارنگه د نوموړي منشور په لومړۍ ماده ۳ فقره کې راځي : ( له هر ډول توکمیز ، جنسیتی ، مذهبي او ژبني توپیر پرته د بشري حقوقو هڅول او اساسي ازاديو ته درناوی.<sup>2</sup>)

او داسې نور ډیر اصول چې باید په پام کې ونیول شي.

دې ته په پام سره چې ملگرو ملتونو په مختلفو مواقعو کې د پناه وړونکو د وضع په نسبت زیاته مینه ښودلې او هڅه یې کړیده څو پناه وړونکو ته په ممکنه پراخه توګه له بشري حقوقو او بنسټیزو ازادیو څخه برخمن کیدل تضمین کړي نو د پناه وړونکو په وضع پورې اړوند کنوانسیون ( ۱۹۵۱ د جولای ۲۸ ) رامنځ ته شو چې دغه کنوانسیون په لومړۍ ماده (په ۲ بند کې د مقررو شرایطو لرونکی اشخاص پناه وړونکی و ګڼل شي

[ ۲ ] لدې څخه د موجه ویرې له امله چې د توکم [ نژاد ] مذهب ، په خاصو ټولنیزو ډلو کې د غړیتوب یا د سیاسي عقیدې په لرلو پورې په اړوندو

1 - ناصري ، صفي الله : نړیوال سندونه ( د ملگرو ملتونو منشور ، د بشري حقونو نړیواله اعلامیه ، د بشري حقونو اسلامي اعلامیه ) ، ص ۴

2 - نفس مصدر ، ص ۶.

علتونو تر شکنجې لاندې ونيول شي ، د خپل تابعیت له هیواد څخه په بهر کې ژوند کوي او نشي کولای یا د ویرې په علت نوموړی نه غواړي ځان د هغه هیواد تر ملاتړ لاندې راولي په هغه صورت کې چې د تابعیت نه لرونکی دی او د دغسې پېښو په پایله کې د خپل دایمي استوګنځي هیواد څخه په بهر کې ژوند کوي ، نشي کولای یا د ویرې له امله نوموړی نه غواړي هغه هیواد ته وروگرځي.<sup>1</sup>

دکتور احمد ابو الوفا وایي : (د پناه وړونکو په وضع پورې اړوند ګنوانسیون ۱۹۵۱ او ۱۹۶۷ پروتوکول لومړۍ ماده کې د پناه وړونکي له تعریف څخه معلومېږي چې د پناه وړنی صفت لپاره دې لاندې شروط ضرور وګڼل شي :

۱ - پناه غوښتونکی شخص به د خپل متبوع هیواد او که بې تابعته شخص وي نو د هغه هیواد چې دا پکې دایمي استوګنه لري له پولو به خارج وي

۲ - پناه غوښتونکی شخص به د هغې موجه ویرې له کبله پناه غواړي چې د توکم [ نژاد ] مذهب ، په خاصو ټولنیزو ډلو کې د غړیتوب یا د سیاسي عقیدې په لرلو سره ورته پېښه شوي وي.

---

<sup>1</sup> - د عدلي وزارت رسمي جریده ، (د ۱۳۸۵ هـ ش کال) د پناه وړونکو په وضع پورې اړوند کنوانسیون ( ۱۹۵۱ جولای ۲۸ ) پرله پسې نمبر (۹۰۲).

۳ - دغه پناه غوښتونکی شخص به نشي کولی يا به نه غواړي چې د خپل متبوع هیواد او که بې تابعته شخص وي نو د هغه هیواد چې دا پکې دایمي استوگنه لري په حمایه کې راشي.<sup>(۱)</sup>

### د اسلامي فقهې او نړیوالو تړونونو مقارنه :

د دې لپاره چې د هجرت او پناه اخستنې د اسبابو او حکم اړوند ؛ د اسلامي فقهې او نړیوالو تړونونو ترمنځ مقارنه وکړو ؛ غوره به وي چې د اسلامي فقهې او نړیوالو تړونونو اتفاقي نقاط په جلا او اختلافي نقاط یې په جلا عنوان کې په گوته شي.

#### اتفاقي نقاط :

اسلامي فقه او نړیوال تړونونه د هجرت او پناه اخستنې د اسبابو او حکم اړوند لاندې اتفاقي نقاط لري :

الف : اسلامي فقه او نړیوال تړونونه دواړه له ویرې څخه د خلاصون په پار پناه اخېستنه مجاز گڼي.

ب : اسلامي فقه او نړیوال تړونونه دواړه ، بشر ته د اقتصادي گټو او تعلیم او تعلم د لاسته راوړلو په پار د هجرت جواز ورکوي.

#### اختلافي نقاط :

البته اسلامي فقه او نړیوال تړونونه ځیني اختلافي نقاط هم لري ، چې په لاندې ډول ورڅخه یادونه کیدلای شي:

---

<sup>۱</sup> - أبو الوفا ، أحمد ( ۱۴۳۰هـ - ۲۰۰۹م ) : حق اللجوء بين الشريعة والقانون الدولي للاجئين ، ص ۴۱ - ۴۲.

الف : په اسلامي فقه کې د قرانکریم د اوریدلو لپاره هم بشر ته پناه ورکول کیدلی شي ، چې دغه موضوع په نړیوالو تړونونو کې د پناه اخستنې په اسبابو کې داخله نده ، پدې معنی چې په اسلامي فقه کې د پناه ورکونې اسباب ډیر عام دي نسبت نړیوالو تړونونو ته.

ب : په اسلامي فقه کې عام مسلمانان هم کولی شي یوه چاته خاصه پناه ورکړي ، مگر په نړیوالو تړونونو کې پناه ورکوونکي مراجع یواځې دولتي دي صلاح مراجع دي ، دلته هم لیدل کیږي چې د نړیوالو تړونونو په نسبت اسلامي فقه کې د پناه ورکونې موضوع ډیره پراخه ده.

دریم مبحث : د مهاجر او پناه اخیستونکي د راستنیدلو حکم او

### اسباب یې

دا مبحث په دوه مطلبونو مشتمل دی :

لومړی مطلب : د مهاجر او پناه اخیستونکي راستنیدلو اسباب

دویم مطلب : د مهاجر او پناه اخیستونکي راستنیدلو حکم

چې هر یو به یې په جلا جلا توگه وڅیړل شي.

لومړی مطلب : د مهاجرینو او پناه اخیستونکو راستنیدلو

### اسباب

د مهاجرینو او پناه اخیستونکو خپل هیواد ته راستنیدل گڼ اسباب

لري چې دلته ورڅخه په لنډ ډول یادونه کېږي :

لومړی : د کومو مقاصدو لپاره چې هجرت صورت نیولی وي هغه

مقاصد لاس ته راتلل

د مهاجرینو او پناه اخیستونکو د راستنیدلو د مهمو اسبابو له جملې

څخه یو هم د هجرت او پناه اخیستني مقصد لاسته راتلل دي.

لکه ، کوم څوک د تجارت ، تحصیل او نورو مقاصدو لپاره تللی وي او

د تجارت یا تحصیل د پای ته رسیدو سره خپل وطن ته راستنېږي.

دويم : د کومې ویرې له کبله چې هجرت شوی ؤ هغه ویره پای ته رسیدل

لکه صحابه کرامو چې کله حبشي ته هجرت وکړ او هلته خبر شول چې ، مکه کې نور حالات عادي دي او څوک پکې زمونږ دين ته خطر نشي متوجه کولی نو واپس شول.

دا چې ولې په حبشه کې صحابه ؤ داسې فکر کړی ؤ ابن حجر رحمه الله فرمايي (مسلمانانو ته په حبشه کې خبر ورسيد چې د مکې خلک مسلمانان شوي ، بعضي خلک مکې ته راستانه شول چې پدې کې عثمان بن مظعون هم ؤ دوی هغه خبر رشتيا ونه موند ، بيرته واپس شول او يوه ډله نور صحابه هم ورسره ستانه شول<sup>1</sup>).

دريم : اقتصادي اسباب

کله کله اقتصادي اوضاع د دې غوښتنه کوي چې مهاجر بايد خپل وطن ته راستون شي.

د بېلگې په ډول، د ۲۰۰۸ کال راپديخوا په ايران کې د نه ورنگ د ځايونو جوړيدا هغه سيمې چې د کډوالو لپاره د ملي امنيت، عامه گټو او صحت د لاملونو له امله منع الدخول شميرل شوې دي - د يوې دندې ساتل، د ټولنيزو اړيکو ساتل، ښوونځيو ته د ماشومانو ليرل، او د کورونو د مصرف د عهدې نه وتل ډير ستونزمن کړی دی .

پورته ستونزې چې کله د خوړو او نورو اړتياوو د پيريدلو د ځواک د لريدو د ستونزې سره ضرب شي نو ډيری راستنيدونکې کورنۍ اړباسي چې د

<sup>1</sup> - العسقلاني ، احمد بن علي بن حجر (۱۴۲۴هـ - ۲۰۰۴م) : فتح الباري ، ۷ / ۲۱۶.

يوه پلان شوي بيرته راتگ پر ځای يو چټک او ناڅاپي بيرته راتگ اختيار کړي چې ددې پرېکړې لامل افسردگي او اروايي خفگان دی<sup>1</sup>.

څلورم: سياسي اسباب

کله ، کله د مهاجر منونکي او مهاجر قبلونکي هيواد ترمنځ سياسي اوضاع مهاجر او پناه اخېستونکي دې ته مجبوروي چې له دار هجرت څخه خپل وطن ته راستون شي.

لکه پاکستان کې د افغان مهاجرينو په اړوند په يو راپور کې چې د ۲۰۱۰ کال راهيسي په ساحوي کار کې ليکل شوي راځي: ( که څه هم يو وخت د مجاهدينو په نوم افغانان د قهرمانانو په نوم شهرت درلود خو اوس په پاکستان کې افغانانو ته د طالبانو په رڼا کې کتل کيږي او د افغانانو پر وړاندې دې مخ په زياتيدو کيږي د هغوی لپاره ډيري منفي اغيزې د ځانه سره لرلې دي .

په پاکستان کې د افغانانو لپاره د کورونو ضمانت وجود نلري( که په کمپونو کې وي، غير رسمي سيمې وي او که کرايي کورونه )او د کرايو يو په يو جگيدل يوه معموله پيښه ده .

د اساسي خدمتونو عرضه کول هم بې باوره ده او ځينې غير دولتي ادارې خو د افغانانو په سيمو کې د پانگې اچونې تکل نه لري ځکه چې ويږه لري چې دا سيمه به وټرل شي .

---

1 - گيلر ، آرمندو او ايم لاک ، ماسيچ (۲۰۱۴): د ايران څخه راستنيدل ، د اجباري مهاجرت بيا ليدنه ، پرلپسې گڼه ۴۶ ، ص ۲۶

منظمه نیونې، خورونې، او حتی د افغانانو بیرته افغانستان ته شړل یو عادي کار شمیرل کیږي .

د امنیتي ګواښونو د ډیروالي له کبله امنیتي پوستې هم ډیرې شوې دي او د ورځني ژوند یو معمول ګرځېدلې دي – او د پیژندنې یو کارډ چې ډیر افغانان یې نه لري اړین دی .

همدارنگه په منظم ډول د افغانانو نښه کول د ډیرو له آنده یوه ستراتیژي ده چې موخه یې د افغانانو د بیرته ستندیدلو تشویق دی<sup>1</sup>.

## دویم مطلب : د مهاجرینو او پناه اخېستونکو راستنیدلو حکم

دغه موضوع به په دوه عنوانونو کې تر څیړنې لاندې ونیول شي ، په لومړي عنوان کې به د اسلامي فقهې او په دویم عنوان کې د نړیوالو تړونونو په رڼا کې پرې بحث وشي.

## لومړی پراگراف : په اسلامي فقه کې د مهاجر او پناه اخېستونکي راستنیدل

دا چې هجرت او پناه اخېستنه کله اسلامي هیواد او کله هم غیر اسلامي هیواد ته صورت نیسي نو دلته به په دوه عنوانونو کې لومړی په هغه صورت بحث وکړو چې له اسلامي هیواد څخه کفري هیواد ته شوی وي او بیا په هغه صورت چې له اسلامي یا غیر اسلامي هیواد څخه اسلامي هیواد ته شوی وي.

---

1 - الیمیه ، سنا (۲۰۱۴م) : زور زیاتۍ او آسیب پذیری افغانان په پاکستان کې ، د اجباري مهاجرت بیا لیدنه ، پرلپسې ګڼه ۴۶ ، ص ۲۴.

لومړۍ صورت : کله که هجرت يا پناه اخېستنه له اسلامي هېواد څخه کفري هېواد ته صورت نيولی وي:

کله که يو څوک په اسلامي هېواد کې د ويرې له کبله په کفري هېواد کې پناه اخلي او د وخت په تيريدو سره دغه ويره له منځه ځي يا يو څوک کفري هېواد ته د اسلامي هېواد څخه د مباحو کارونو يا اهدافو د ترلاسه کولو لپاره هجرت کوي او د وخت په تيريدو سره دغه اهداف تر لاسه کيږي نو پدې صورت کې د مهاجرينو او پناه اخېستونکو راستنيدل نه يواځې جايز دي بلکې ضرور گڼل کيږي .

له همدې کبله په کفري هېوادونو کې د اقامت په اړوند دکتور محمد مصطفى نيازي د څو شرطونو څخه يادونه کوي چې دويم شرط يې داسې په گوته کوي : ۲ - په کفري هېواد کې به يې پاتې کيدل مؤقت وي ، دائمي بڼه به نه غوره کوي ، ان چې د تل پاتې ژوند نيت به هم نه کوي ، بلکې د مؤقت وخت نيت به ور سره وي ، ځکه دا دائمي اوسيدنې يا نيت معنى دا ده چې له دار د اسلام څخه يې دار کفر ته پناه ورې ، او دغه کړنه د اسلامي حکم او مقرراتو سره په ټکر کې ده هغه دا چې هجرت به له دار کفر څخه دار اسلام ته کيږي .

د مؤقت وخت تيريدل به په داسې توگه وي چې د کوم حاجت لپاره تللى چې کله هغه هم پوره شي نو کفري هېواد به پرېږدي او خپل اسلامي هېواد ته به ستنېږي<sup>1</sup>.

<sup>1</sup> - نيازی ، محمد مصطفى (۱۳۹۶هـ ش): معاصر فقهي قضايا ، ۲ / ۲۲۷.

په همدې اساس هغه افغان مهاجرین چې اروپایي او نورو کفري هیوادونو ته د شوروي اتحاد له یرغل څخه وروسته مهاجر شوي وه ، اوس باید خپل هیواد ته راستانه شي ځکه د نن ورځ د افغانستان اوضاع د کفري هیوادونو له اوضاع څخه ډیره بهتره ده.

دویم صورت : کله که هجرت یا پناه اخېستنه له کفري هیواد څخه اسلامي هیواد ته صورت نیولی وي او یا یوه اسلامي هیواد څخه چې هلته فتنه موجوده وي بل اسلامي هیواد کې چې فتنه پکې نه وي یا کمه وي هجرت کول یا پناه پکې اخستنې صورت نیولی وي ، په خپله رضاء او رغبت سره د راستنیدلو حکم د څرگنده ولو لپاره به د علماؤ اقوال او دلائل په لاندې ډول مطالعه کړو:

دا چې هغه صحابه چې له مکې څخه یې مدینې ته هجرت تر سره کړی او د مکې له فتحې څخه وروسته مکې ته راستنیدل ، هلته استوگنه او راستنیدل جائز وه او کنه؟! چې په همدې موضوع باندې زموږ موضوع هم ولاړه ده ، پدې اړوند قاضي عیاض رحمه الله وایي : د فتح مکې څخه مخکې چې کومو خلکو مدینې ته هجرت کړې دی ، هغوی ته په مکه کې د فتح مکې څخه وروسته د استوگنې جواز نشته او دا قول یې جمهورو ته منسوب کړی او قاضي عیاض<sup>1</sup> رحمه الله وایي ، بعضي علماء وایي چې له فتح مکې څخه وروسته ورته جواز شته<sup>1</sup>.

---

<sup>1</sup> - قاضي عیاض ، اصلی نوم یې : عیاض بن موسی بن عیاض بن عمرو بن یحصبی السبتي ، أبو الفضل دی ، په (۴۷۶) هـ کې په سبته ښار کې پیدا شوی او په همدې ښار کې قاضي مقرر شو ، او بیا په غرناطه کې قاضي شو ، د مغرب د علماو څخه ؤ ، په خپل وخت کې د حدیثو لوی عالم ؤ ، مشهور کتابونه یې دادی: الشفا بتعريف حقوق المصطفى ، الغنية ،

او د ده د نظر د تائد لپاره دغه دلائلو څخه یادونه کولی شو :

لومړی دلیل - عَنْ سَعْدِ بْنِ أَبِي وَقَّاصٍ رَضِيَ اللَّهُ عَنْهُ، قَالَ: جَاءَ النَّبِيُّ صَلَّى اللَّهُ عَلَيْهِ وَسَلَّمَ يَعُوذُنِي وَأَنَا بِمَكَّةَ، وَهُوَ يَكْرَهُ أَنْ يَمُوتَ بِالْأَرْضِ الَّتِي هَاجَرَ مِنْهَا<sup>2</sup>»

ژباړه : د سعد بن ابی وقاص رضی الله عنه څخه روایت دی ، دا فرمایي : رسول الله صلی الله علیه وسلم زما د ناروغۍ پوښتنې ته راغی او زه په مکه کې وم ، او هغه دا بده گڼله چې یو شخص دې په هغه ځای کې وفات شي چې له هغه ځایه یې هجرت کړی وي .

(وَهُوَ يَكْرَهُ أَنْ يَمُوتَ بِالْأَرْضِ الَّتِي هَاجَرَ مِنْهَا) احتمال لري چې دا جمله د فاعل څخه حال شي او یا هم له مفعول څخه حال شي ځکه هر یو رسول الله او سعد بن ابی وقاص دواړو دا بده گڼله چې هغه ځای ته راشي چې هجرت یې ورڅخه کړی دی<sup>3</sup>.

ترتیب المدارك وتقريب المسالك في معرفة أعلام مذهب الإمام مالك ، أربعة أجزاء وخامس للفهارس ، شرح صحيح مسلم ، مشارق الأنوار ، الإعلام بحدود قواعد الإسلام او نور ، او (۵۴۴) هـ کې په مراکش کې وفات شوی زرکلي ، خير الدين بن محمود بن محمد بن علي بن فارس (۲۰۰۲م) : الأعلام ۹۹ / ۵.

<sup>1</sup> - البحصي ، عياض بن موسى بن عياض (۱۴۱۹ هـ - ۱۹۹۸ م) : شَرْحُ صَحِيحِ مُسْلِمٍ لِلْقَاضِي عِيَّاضٍ ( إِكْمَالُ الْمُعْلِمِ بِفَوَائِدِ مُسْلِمٍ ) ، المحقق: الدكتور يَحْيَى إِسْمَاعِيل ، مصر ، دار الوفاء للطباعة والنشر والتوزيع ، ۴ / ۴۶۷.

2 - رواه البخاري ، كتاب الوصايا ، باب أن يترك ورثته أغنياء خير من أن يتكففوا الناس

<sup>3</sup> - العسقلاني ، احمد بن علي بن حجر (۱۴۲۴هـ - ۲۰۰۴م) : فتح الباري ، ۵ / ۳۶۴.

دويم دليل - عَنْ عَامِرِ بْنِ سَعْدِ بْنِ أَبِي وَقَّاصٍ ، عَنْ أَبِيهِ ، أَنَّ النَّبِيَّ صَلَّى اللَّهُ عَلَيْهِ وَسَلَّمَ دَخَلَ عَلَى سَعْدٍ يَعُوذُهُ بِمَكَّةَ ، فَبَكَى ، قَالَ : « مَا يُبْكِيكَ ؟ » فَقَالَ : قَدْ خَشِيتُ أَنْ أَمُوتَ بِالْأَرْضِ الَّتِي هَاجَرْتُ مِنْهَا ، كَمَا مَاتَ سَعْدُ بْنُ خَوْلَةَ ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ : « اللَّهُمَّ اشْفِ سَعْدًا ، اللَّهُمَّ اشْفِ سَعْدًا » ثَلَاثَ مَرَّاتٍ<sup>1</sup>.

ژباړه : عامر بن سعد بن ابي وقاص رضی الله عنه له خپل پلار څخه روايت کوي چې رسول الله د سعد د ناروغۍ پوښتنې ته راغی او هغه په مکه کې ؤ ، نو سعد په ژړا شو ، رسول الله ورته وفرمايل : ولې ژاړې ؟ هغه وويل : ويږيږم چې په هغه ځای کې مړ شم چې له هغې ځايه مې هجرت کړی ، لکه سعبد بن خوله چې ومړ ، رسول الله صلى الله عليه وسلم وفرمايل : « يا الله سعد ته شفاء ورکړه ، يا الله سعد ته شفاء ورکړه » او دا الفاظ يې درې ځلې تکرار کړل.

په بل روايت کې راځي چې سعد بن ابي وقاص د حجة الوداع په کال کې مريض شو او رسول الله يې پوښتنې ته راغی او په اخر د حديث کې رسول الله وفرمايل : (اللَّهُمَّ أَمْضِ لِأَصْحَابِي هِجْرَتَهُمْ ، وَلَا تَرُدَّهُمْ عَلَى أَعْقَابِهِمْ ، لَكِنَّ الْبَائِسَ سَعْدُ ابْنُ خَوْلَةَ) يَرْتِي لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ مَاتَ بِمَكَّةَ<sup>2</sup> «يا الله زما د ملگرو هجرت باقي پاتې کړې او ته يې په پوندو شاته ومه گرځوې ، مگر سعد بن خوله فقير ( رسول الله په سعد بن خوله خواشني څرگنده کړه چې په مکه کې وفات شو.

1 - رواه مسلم ، كتاب الوصية ، باب الوصية بالثلث

2 - مفق عليه ، رواه البخاري ، كتاب الجنائز ، باب رثاء النبي صلى الله عليه وسلم سعد ابن خولة ، رواه مسلم ، كتاب الوصية ، باب الوصية بالثلث.

(( اللهم أَمْضِ )) عرب وايي امضيت الامر يعني کار مې نافذ کړ يعني پوره مې کړ ، (لأصحابي هجرتهم) او د دوی له اجر څخه څه حصه مه کموه او مه يې باطلوه ، (ولا تردهم على أعقابهم) يعني شاته يې مه گرځوه چې خپل وطن ته واپس شي او مدينه ترک کړي تر دې چې مدينه کې وفات شي ، ... او په هغه چا باندې مدينه کې استوگنه لازم شوه چې مديني ته يې هجرت کړی ؤ.<sup>1</sup>

بعضي علماء وايي چې سعد بن خوله په مکه کې اسلام قبول کړ خو هجرت يې ونه کړ او هماغلته وفات هم شو ، امام بخاري رحمه الله وايي چې هجرت يې کړی ؤ او په بدر او نورو غزاگانو کې يې شرکت هم کړی ؤ او په حجة الوداع کې وفات شو (يرثي له) يعني زړه خوړی يې پرې څرگند کړ او رسول الله ورباندې د رحم غوښتنه کوله (إِنْ مَاتَ) ځکه هغه ځای کې وفات شو چې له هغه ځايه يې هجر کړی ؤ (يَرْتِي لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ مَاتَ بِمَكَّةَ) دا د سعد بن ابي وقاص قول دی او امام بخاري په کتاب الدعوات کې پرې تصريح کړې او ابن بطال<sup>2</sup> وايي : دا د زهري<sup>3</sup> رحمه الله قول دی<sup>1</sup>.

1 - الأرمي ، محمد الأمين بن عبد الله (١٤٣٠ هـ - ٢٠٠٩م) : الكوكب الوهاج شرح صحيح مسلم ، دار المنهاج دار طوق النجاة ، ١٨ / ١٠٦.

2 - ابن بطال ، اصلی نوم يي: أبو الحسن علي بن خلف بن بطلال البكري، القرطبي دی ، په ابن اللجام باندې مشهور ؤ ، د صحيح البخاري شارح دی ، مشهور استادان يي: أبو عمر الطلمنكي، وابن عفيف، وأبي المطرف القنازعي، او يونس بن مغيث ؤ او په (٤٤٩) هـ کې وفات شوی : الذهبي ، شمس الدين أبو عبد الله (١٤٢٧هـ - ٢٠٠٦م) : سير أعلام النبلاء ٣٥ / ٣٧.

3 - الزُّهري ، اصلی نوم يي : إبراهيم بن سعد بن إبراهيم بن عبد الرحمن بن عوف، أبو إسحاق الزهري دی په (١٠٩) هـ کې پیدا شوی ، دمديني منورې د حديث دعلم معتبرو

دریم دلیل : امام بخاري او امام مسلم رحمهما الله په خپلو صحیحینو کې د العلاء بن الحضرمی په روایت یو حدیث نقل کړی چې مکه کې مهاجرینو د حج له مراسمو څخه وروسته یواځې درې ورځې د استوګنې جواز ورکوي :  
 قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «ثَلَاثٌ لِلْمُهَاجِرِ بَعْدَ الصَّدْرِ<sup>2</sup>»

ژباړه : مهاجر ته د طواف صدر څخه وروسته درې ورځې استوګنه جائز ده.

او امام مسلم په صحیح مسلم کې همدغه حدیث پدې الفاظو نقل کوي : سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: «لِلْمُهَاجِرِ إِقَامَةٌ ثَلَاثٍ بَعْدَ الصَّدْرِ بِمَكَّةَ»، «كَأَنَّهُ يَقُولُ لَا يَزِيدُ عَلَيْهَا<sup>3</sup>»

ژباړه : له رسول الله څخه مې واوریدل چې ویل یې : «مهاجر ته درې ورځې د طواف صدر څخه وروسته په مکه کې اوسیدل دي» «لکه ویل یې چې په دې درې ورځو به نه زیاتوي.»

د دې حدیث په تشریح کې قاضي عیاض رحمه الله لیکي : (وهذا الحديث حجة لمن منع المهاجر بعد الفتح من المقام بمكة وهو قول الجمهور<sup>1</sup>)

علماء کرامو څخه و ، امام بخاری او امام مسلم یې شاگردان دي په بغداد کې قاضي و ، او هملته (۱۸۴) هـ کې وفات هم شو (زرکلي ، خير الدين بن محمود بن محمد بن علي بن فارس (۲۰۰۲م) : الأعلام ۴۰ / ۱).

1 - العيني ، بدر الدين (ب.ت) : عمدة القاري ، ۸ / ۹۰.

<sup>2</sup> رواه البخاري ، كتاب اصحاب النبي ، باب اقامة المهاجر بمكة بعد قضاء نسكه ،

<sup>3</sup> رواه المسلم ، كتاب الحج ، باب جواز الإقامة بمكة للمهاجر منها بعد فراغ الحج والعمرة ، ثلاثة أيام بلا زيادة

ژباړه : او دا حديث دليل دى د هغه چا لپاره چې مهاجرينو ته مکه کې د فتح مکې څخه وروسته استوگنه منع کوي ( ناجايز يې گڼي ) او دا د جمهورو قول دى.

ابن حجر رحمه الله د دې حديث په تشرېح کې ليکي : ( د دې حديث څخه دا پوهيدلى شو چې په مکه کې استوگنه حرامه وه هغه چا ته چې د فتح مکې څخه وړاندې يې ورڅخه هجرت کړې ؤ ، مگر هغه چاته مباح ده چې څوک د حج او عمرې قصد ولري او د حج او عمرې له مراسمو اجرا کولو څخه وروسته درې ورځې هلته استوگنه وکړي خو له درې ورځو به نه زياتوي ، له همدې کبله د سعد بن خوله په اړوند رسول الله خواشني څرگنده کړه ځکه چې هغه په مکه کې وفات شو<sup>2</sup> ).

امام قرطبي رحمه الله وايي : له دې حديث څخه مراد هغه اشخاص دي چې له مکې څخه يې مديني ته د رسول الله صلى الله عليه وسلم د نصرت لپاره هجرت کړې ، پدې کې هغه اشخاص ندي شامل چې له مکې څخه غير له بل ځای څخه يې مديني ته هجرت کړې وي ، ځکه حديث د دې اشخاصو په جواب کې راغلى دى کله چې مکه کې تنگ شول ، ځکه دوى دا مکه د الله جل جلاله لپاره ترک کړې وه دوى ته يې پدې سره جواب ورکړ او پوه يې کړل چې درې ورځې استوگنه استوگنه نه گڼل کېږي ، بيا وايي : او هغه خلاف چې قاضي عياض ورته اشاره کړې دا د هغه چا په اړوند دى چې مخکې يې له مکې څخه هجرت کړې ، قرطبي رحمه الله بيا وايي : ايا دا اختلاف په هغه چا

<sup>1</sup> - اليحصبي ، عياض بن موسى بن عياض ( ۱۴۱۹ هـ - ۱۹۹۸ م ) : اكمال المعلم بفوائد مسلم ، ۴ / ۴۶۷ .

<sup>2</sup> - العسقلاني ، احمد بن علي بن حجر ( ۱۴۲۴ هـ - ۲۰۰۴ م ) : فتح الباري ، ۷ / ۳۰۶ .

تطبیقیري چې په دین کې د فتنې له ویرې وتبتي تر څو دین یې سالم پاتې شي ایا دغه شخص بیرته خپل مسکن ته را گرځیدلی شي؟! کیدای شي داسې وویل شي ، که چېرته یې الله لپاره پرینسې وي ( ترکها لله ) لکه مکې څخه هجرت کوونکو چې پرینسې و نو دوی ته جائز ندي چې راستون شي او که په دین کې د فتنې له ویرې تبستیدلی وي تر څو دین یې سالم پاتې شي او د مسکن د ذات له کبله یې نه وي ترک کړی نو ده ته رجوع جائز ده<sup>1</sup>.

او ابن قیم الجوزي رحمه الله له قول څخه هم د قرطبي رحمه الله د نظر تائد معلومېږي (وإنما رخص فيها ثلاثا وذلك لأنهم تركوها لله وما ترك الله فإنه لا يُعادُ فيه ولا يسترجع، ولهذا منع النبي صلى الله عليه وسلم من شراء المتصدق لصدقته<sup>2</sup>) دوی ته په مکه کې درې ورځې استوگنې اجازه ورکړل شوه ، ځکه دوی دا مکه د الله لپاره پرینسې وه ، کوم څه چې الله لپاره پرینسودل شي ؛ هغې ته به دوباره نه راځي نه به واپس کېږي ؛ له همدې کبله رسول الله صلى الله عليه وسلم منع کړی چې صدقه ورکونکی خپله صدقه بیرته واخلي.

ابن عبدالبر مالکي<sup>3</sup> رحمه الله وايي (هجرت د وطن په ترک کولو کې مقتصر ندی او علی الابد ورته رجوع حرامه نده مگر یواځې د مکې خلکو لپاره

1 - الأستاذ الدكتور موسى شاهين لاشين (ب.ت): فتح المنعم شرح صحيح مسلم ، دار الشروق ، ٥ / ١٩٩ ، او العسقلاني ، احمد بن علي بن حجر (١٤٢٤هـ - ٢٠٠٤م) : فتح الباري ، ٧ / ٣٠٧ .

2 - الجوزية ، محمد بن أبي بكر بن أيوب بن سعد شمس الدين ابن قيم (١٤١٥هـ / ١٩٩٤م) : زاد المعاد في هدي خير العباد ، بيروت ، مؤسسة الرسالة ، الكويت ، مكتبة المنار الإسلامية ، ١ / ٤٥٢ .

3 - ابن عبد البر ، اصلی نوم یی یوسف بن عبد الله بن محمد بن عبد البر النمري القرطبي المالکي، أبو عمر: دحديثو مشران علماء څخه دی ،تاریخ پوه، په قرطبه کی زیږیدلی دی ،

کومو چې ایمان قبول کړی او د رسول الله اتباع یې کړې په دوی باندې خاصا هجرت فرض کړی شوی دی او په دوی باندې فرض ده چې چېرته رسول الله وي هلته به اوسیږي ، چېرته چې ځي هلته به ورسره ځي د ده مبارک د نصرت ، ساتنې ، صحبت او د دین د حفاظت لپاره او لده مبارک څخه د دین د رسولو لپاره تر څو پوره فضیلت ورته حاصل شي ، دوی یوه ته هم جائز نده چې خپل وطن ته رجوع وکړي او رسول الله صلی الله علیه وسلم پریږدي ، ځکه د دار کفر ترک کول چې هر چېرته وي اگر که په هر چا باندې فرض ده څوک چې په دار کفر کې ایمان قبول کړي نو له هغه ځایه به هجرت کوي ، تر څو پده باندې د کفر احکام جاري نشي ځکه رسول الله فرمایي (أَنَا بَرِيءٌ مِنْ كُلِّ مُسْلِمٍ مُقِيمٍ مَعَ الْمُشْرِكِينَ) زه د هغه مسلمان څخه بري یم چې د کافرانو منع کې استوگنه کوي ، خو کله چې دغه دار دار ایمان او دار اسلام وگرځي نو هلته رجوع کول او راستنیدل حرام ندي.<sup>(۱)</sup>

عظیم ابادي صاحب سنن ابي داود په شرح کې لیکي : (دغه مهاجرین همدغه درې ورځې د خپلو ضرورتونو د پوره کولو لپاره تیږولی شي لدې ډیرې به نه تیروي ، ځکه دا هغه څه ته واپس کیدو سره مشابه دی چې یو څه یې الله لپاره ترک کړی وي ... دا حدیث دلیل دی د هغه چا لپاره چې مهاجرین په مکه کې له استوگنې څخه منع کوي ، سره لدې چې پدې خبره اتفاق دی چې په دوی باندې د مکې له فتحې څخه مخکې هجرت واجب ؤ او

---

په شېبونه او شنترین سمه کی قاضی وو په شاطبه ښار کی وفات شوی . زرکلي ، خير الدين بن محمود بن محمد بن علي بن فارس (۲۰۰۲م) : الأعلام ۲۴۰/ ۸

1 - النمری ابن عبد البر ، أبو عمر يوسف بن عبد الله (۱۴۱۴ هـ - ۱۹۹۳ م) : الاستذکار الجامع لمذاهب فقهاء الأمصار وعلماء الأقطار ، تحقیق: عبدالمعطي امين قلعجي ، دمشق ، دار قتیبة، ۲۳ / ۴۰.

پدوی واجب وه چې مدینه کې به د رسول الله صلی الله علیه وسلم د نصرت او په رسول الله باندې د خپلو ځانونو قربانولو او خپل دین له فتني څخه ژغورلو لپاره هجرت کوي ، مگر هغه مهاجرین چې د مکې له فتحي څخه وروسته مسلمانان شويدي دوی ته په اتفاق د علماؤ جایز ده چې خپل مسکن کې استوگنه وکړي مکه وي او که بل ځای.<sup>1</sup>

ابن حجر رحمه الله بیا د قرطبي رحمه الله دغه پورته نظر ته ترجیح ورکړی او وایي : (وهو حسن متجه<sup>2</sup>) يعني دا ښایسته نظر دی او توجیه هم لري.

دا چې مکې ته صحابه کرامو راستنیدل بد گڼل او رسول الله هم ورته د درې ورځو د استوگنې اجازه ورکړې وه دغه حکم د صحابه کرامو پور خاص ؤ چې دا قول اسلام ویب انلاین دار الافتاء<sup>3</sup> هم نقل کړی : ( کله چې له یوه هېواد څخه هجرت واجب شي يعني چې مسلمان پکې په ځان وېرېږي او یا د دیني شعائرو د تر سره کیدو قدرت ونلري ، دغه هېواد چې تر څو په همدغه حالت باقي پاتې وي [ يعني په ځان وېرېږي او یا دیني شعائر په څرگنده نشي تر سره کولی ] نو په خپله خوښه ورته راستنیدل جائز ندي ، ځکه اوس هم د حرمت علت موجود دی ، مگر که د هېواد وصف تغیر شو او د استوگنې د

1 - العظیم آبادي ، محمد أشرف بن أمیر بن علي بن حیدر ( ۱۴۱۵هـ ) : عون المعبود شرح سنن أبي داود ۳/ ۶.

2 - العسقلاني ، احمد بن علي بن حجر ( ۱۴۲۴هـ - ۲۰۰۴م ) : فتح الباري ، ۷ / ۳۰۷

3 - اسلام ویب یو علمي او دعوتي سایټ دی چې د قطر هېواد د اوقافو او اسلامي تعلیماتو د وزارت لخوا پر مخ وړل کېږي.

حرمت علت له منځه لاړو په دې ډول چې دار اسلام وگرځیدو او یا پکې د مسلمان نفس خوندي ؤ او دیني شعائر یې په علني ډول تر سه کولی شول نو دغه حالت کې راستنیدل حرام ندي ، اوس نو کله چې د هجرت باعث [یعني په ځان ویره او یا دیني شعائر په څرگنده تر سره کیدو منع ] له منځه ولاړ د هجرت د صحت لپاره عدم راستنیدل شرط ندي.

کومه نهی چې د هجرت څخه د راستنیدو راغلی ده : هغه خاص ده هغه هجرت پورې کوم چې صحابه کرامو رسول الله ته مدیني ته کړی ؤ ، په دغه حالت کې علماء اخلاف لري چې دغه نهی په ابتدا د اسلام کې وه او که د رسول الله تر وفات ورسته هم باقي پاتې ؤ ؟

خو اصل دا دی چې کله د هجرت باعث له منځه ولاړ نو د مهاجرینو راستنیدل مباح دي<sup>1</sup>.)

همدارنگه وایي : ( مسلمان مهاجر ته هیڅ مانع نشته کله چې د یوه معین سبب له کبله یې هجرت کړی وي لکه د کفر او یا د منکراتو د ظهور او یا د دیني شعائرو د تر سره کولو قدرت نه لرل ، کله چې سبب له منځه ولاړ ، ځکه حکم د علت سره څرخي د وجود او عدم په دواړو حالتونو کې ، دغه راستنیدل د خپلې کورنۍ د کتلو لپاره وي او که د استوګنې لپاره وي.

<sup>1</sup> - اسلام ویب : حکم رجوع المهاجر الى بلد الکفر التي هاجر منها ( 22 ربيع الأول 1437 - 2016-1-3 ) ، فتوی نمبر ( 318871 ) )

<http://fatwa.islamweb.net/fatwa/index.php?page=showfatwa&Opti>

( on=FatwaId&Id=318871

اگر که غوره خو دا ده چې د دايمي استوگنې لپاره راستون نشي ځکه سلفو به دا بده گڼله چې هغه څه ته رجوع وکړي کوم څه چې يې د الله لپاره ترک کړی وه.

او په کومو رواياتو کې چې مهاجر ته خپل هېواد ته راستنيدل په صورت کې درې ورځې استوگنه جائز گڼل شوې ؛ دا د هغه صحابه کرامو پورې خاص دی چې رسول الله ته يې مدينې ته هجرت کړی ؤ.

نو په همدې بناء مسلمان مهاجر ته جائز دي چې خپل هېواد ته راستون شي او استوگنه پکې اختيار کړي پرته لدې چې ځان ته څه ورځې مشخص کړي ، پدې شرط چې نفس او دين يې په امن کې وي<sup>1</sup>.

او د خصوصيت وجه يې ابن عبدالبر مالکي رحمه الله داسې په گوته کوي : (هجرت د وطن په ترک کولو کې مقتصر ندی او علی الابد ورته رجوع حرامه نده مگر يواځې د مکې خلکو لپاره کومو چې ايمان قبول کړی او د رسول الله اتباع يې کړې په دوی باندې خاصتا هجرت فرض کړی شوی دی او په دوی باندې فرض ده چې چېرته رسول الله وي هلته به اوسېږي ، چېرته چې ځي هلته به ورسره ځي د ده مبارک د نصرت ، ساتنې ، صحبت او د دين د حفاظت لپاره او لده مبارک څخه د دين د رسولو لپاره تر څو پوره فضيلت ورته

<sup>1</sup> - - اسلام ويب : حکم رجوع المهاجر الى بلد الکفر التي هاجر منها ( 9 شوال 1428 - 21

( 2007-10 ) ، فتوی نمبر (100150) )

<http://fatwa.islamweb.net/fatwa/index.php?page=showfatwa&Opti>

( on=FatwaId&Id=100150

حاصل شي ، دوی یوه ته هم جائز نده چې خپل وطن ته رجوع وکړي او رسول الله صلی الله علیه وسلم پرېږدي.<sup>(۱)</sup>

او اسلامي تاریخ کې له دقت څخه وروسته مونږ ته د هغه صحابه کرامو واقعہ هم مخ ته پرته ده چې حبشي ته یې هجرت وکړ او کله چې خبر شول په مکه کې فتنه له منځه تللې بیرته مکې ته راستانه شول ، چې پدې اړوند باندې رسول الله صلی الله علیه وسلم کومه منع نده فرمایلي.

او کیدای شي چې همدغه واقعہ به یې یوه غوره توجیه وي.

له همدې امله ده چې شیخ الباني رحمه الله څخه یوه فتوی غوښتل کیږي چې : که یو شخص له یوه ځای څخه د ځینې اسبابو له امله هجرت کوي ، کله چې دغه اسباب له منځه لاړ شي ، دغه مهاجر خپل هیواد ته راستنیدلی شي ؟

شیخ رحمه الله جواب کوي : رسول الله علیه السلام له دغه سوال څخه داسې جواب کوي ، يعني مقصد یې دا دی چې (لا هجرة بعد الفتح)<sup>(۲)</sup> له فتح مکې څخه وروسته هجرت نشته ، هجرت له مکې او نورو ځایونو څخه واجب و د رسالت او نبوت مقر او د اسلامي دولت مقام يعني مدیني ته ، کله چې الله عزوجل خپل نبي باندې مکه فتحه کړه ، خپل لښکر یې عزتمند جوړ کړ ، خپل بنده مرسته یې وکړه او کفر او کافران یې ذلیلہ کړل نو دغه وخت کې رسول الله وفرمایل (لا هجرة بعد الفتح وإذا استنفرتم فانفروا)<sup>(۳)</sup> د مکې له فتحي

1 - النمري ابن عبد البر ، أبو عمر يوسف بن عبد الله (۱۴۱۴ هـ - ۱۹۹۳ م) : الاستذکار الجامع لمذاهب فقهاء الأمصار وعلماء الأقطار، ۲۳ / ۴۰.

2 - مخکې تخریج شوی

3 - مخکې تخریج شوی

وروسته هجرت نشته ، کله چې درڅخه د عامو وتلو غوښتنه وشوه نو ووځئ ، لدې وروسته هر ځای ته راستنیدل جایز شول کله چې دغه هیوادونه اسلامي وه ، که چېرته یو شخص د خپل ښار څخه په غوره ښار کې وي د جواز دروازه خلاصه ده ، تا ته جائز ده چې له یوه اسلامي هیواد څخه بل اسلامي هیواد ته ستون شې مگر تا ته جائز نده چې د کفر او گمراهۍ هیوادونو ته سفر وکړې لکه اروپا او امریکا ....<sup>1</sup>

د پورته عبارت مفهوم دا دی چې : په ابتدا د اسلام کې هجرت فرض ؤ ، نو د هجرت ترک کول او مکې ته راستنیدل هم نامشروع وه او کله چې مکه فتحه شوه د هجرت فرضیت له منځه لاړو او یواځې د فتنې له ویرې او د جهاد او نور شرعي اعمالو د تر سره کولو لپاره د هجرت کولو جواز پاتې شو ، اوس نو هر اسلامي هیواد ته هجرت کول او بیا خپل هیواد ته راستنیدل جائز دي.

خلاصه :

د دلائلو په کتنې او د علماء کرامو له اقوالو څخه داسې معلومیږي چې خپل هیواد ته د مهاجرینو راستنیدل د هغه چا لپاره جایز ندي چې خپل هیواد یې یواځې د الله د رضاء لپاره پرېښې وي ، نه د دې لپاره چې هغه ځای کې یې د دین ، نفس ، مال او اولاد له فتنې څخه د حفاظت لپاره که چېرته د دین ، نفس ، اولاد د حفاظت لپاره کوم ځای څخه هجرت شوی وي نو هلته واپس کیدلو کې به دغه لاندې دوه حالات په نظر کې نیول کیږي.

<sup>1</sup> - الالباني ، محمد ناصر الدين : تفریغات سلسلة الهدی والنور ، مسلسل نمبر ٦٤١.

لومړی : که له کوم هیواد څخه هجرت کول واجب گرځیدلی وه ، پدې ډول چې د مسلمان نفس او دین په امن نه وي او یا د دیني شعائرو په اظهار قادر نه وي او دغه هیواد لا هم په همدې حالت باقي پاتې وي ، دغه هیواد ته د مهاجرینو او پناه اخېستونکو راستنیدل جایز ندي ، ځکه دغه ځای کې د استوګنې د حرمت علت لا هم باقي دی.

دویم : مګر که هیواد اوضاع تغیر وکړي ؛ د دین اظهار او د نفس او دین حفاظت پکې محفوظ شي او دغه هیواد دار اسلام یا دار امن وګرځي ، پدغه حالت کې د مهاجرینو واپس کیدل حرام ندي ځکه اوس نو علت له منځه تللی او د علت له منځه تلو سره حکم هم له منځه ځي.

پورته خبرې په دغه اصل ولاړې دي چې : (فَإِنْ الْحَكْمُ يَدُورُ مَعَ الْعِلَّةِ وجوداً وعدمًا<sup>۱</sup>) حکم له علت سره څرېبي د وجود او عدم دواړو حالاتو کې.

يعني که علت موجود ؤ حکم به هم موجود وي او که علت موجود نه ؤ نو حکم به هم نه موجودیږي.

والله اعلم بالصواب

دا چې د مهاجرینو او پناه اخېستونکو د راستنیدلو حکم څرګند شو ، اوس پوښتنه پیدا کیږي هغه دا چې ، هغه مهاجر یا پناه اخېستونکی چې خپل مسکن ته راستنېږي ، ایا د ده راستنیدل د دوی په ثواب اغیزه کوي او کنه ؟

اصلاً په هر ځای کې د استوګنې حکم د فتني په علت څرخي ، يعني چېرته چې فتنه موجوده وي ؛ هلته استوګنه حرامه او چېرته چې فتنه نه وي

1 - السرخسي ، محمد بن أحمد بن أبي سهل شمس الأئمة (ب.ت) : أصول السرخسي ، بيروت ، دار المعرفة، ۱۸۲.

موجوده هلته استوگنه مباحه ده ، خو کله چې د فتني له ویرې له یوه ځایه هجرت وشي یا په بل هیواد کې پناه واخېستل شي او د فتني په حالت کې د هجرت په ثواب بحث وشو ، اوس نو دا باید څرگنده شي چې د هجرت ثواب مطلق په هجرت کولو سره تر لاسه کیدلی شي او که د مهاجر وفات کیدل د هجرت په حالت کې ضرور دي:

الله عزوجل فرمایي ﴿وَمَنْ يَهِاجِرْ فِي سَبِيلِ اللَّهِ يَجِدْ فِي الْأَرْضِ مُرَافًا كَثِيرًا وَسَعَةً وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكُهُ الْمَوْتُ فَقَدْ وَقَعَ أَجْرُهُ عَلَى اللَّهِ وَكَانَ اللَّهُ غَفُورًا رَحِيمًا ۝﴾<sup>۱</sup>

ژباړه : څوک چې د الله په لار کښې هجرت وکړي هغوی به په ځمکه کښې د پناه اخیستلو ډېر ځایونه او د ژوند تېرولو له پاره ډېره پراخي ومومي، او څوک چې له خپله کوره د الله او پيغمبر خوا ته د هجرت کولو له پاره ووځي، بیا په لاره کښې ورته مرگ راشي د هغه ثواب د الله پر ذمه واجب شو، الله ډېر ښونکی او رحیم دی.

د پورته آیات کریمه په (ثُمَّ يُدْرِكُهُ الْمَوْتُ) په کلمه کې د محمد طاهر ابن عاشور رحمه الله<sup>۲</sup> وایي :

<sup>۱</sup> - النساء / ۱۰۰.

<sup>۲</sup> - محمد الطاهر بن عاشور په ۱۲۹۶هـ ، ۱۸۷۹م کې پیدا شوی او ۱۳۹۳هـ ، ۱۹۷۳م کې وفات شوی ، د مالکي مفتیانو رئیس ؤ په تونس کې او د جامع الزيتونیه او د دې جامعي د فروعو استاذ ؤ ، تونس کې پیدا شوی ، وفات شوی او درس یې هم همدلته لوستلی ، مشهور کتابونه یې (مقاصد الشریعة الإسلامية) او (أصول النظام الاجتماعي في الإسلام) او (التحریر

۱ - مخکې لدې چې دار هجرت ته داخل شي مرگ ورته راشي نو د هجرت اجر يې واجب شو.

۲ - مرگ ورته په داسې حالت کې راشي چې دا شخص مهاجر وي ، يعني بېرته دار کفر ته را واپس شوی نه وي نو د هجرت اجر يې واجب شو او ابن عاشور وايي همدا قول اصح هم دی<sup>۱</sup>.

رسول الله صلى الله عليه وسلم فرمايي : (اللَّهُمَّ أَمْضِ لِأَصْحَابِي هِجْرَتَهُمْ، وَلَا تَرُدَّهُمْ عَلَى أَعْقَابِهِمْ، لَكِنَّ الْبَائِسَ سَعْدُ ابْنُ خَوْلَةَ» يَرْتِي لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ مَاتَ بِمَكَّةَ<sup>۲</sup>» يا الله زما د ملگرو هجرت باقي پاتې کړې او ته يې په پوندو شاته ومه گرځوې ، مگر سعد بن خوله فقير ( رسول الله په سعد بن خوله خواشني څرگنده کړه چې په مکه کې وفات شو.

د پورته حديث په تشرېح کې امام نووي رحمه الله ليکي : عيسى بن دينار وايي په سعد بن خوله باندې د رسول الله خواشيني سبب د هجرت سقوط و ځکه هغه په خپل اختيار سره له مديني څخه راستون شوی و او مکه کې وفات شو ، نور بيا وايي چې د خفگان سبب يې په مکه کې وفات کيدل دی ، په هر حال د ده په اختيار کې وه او کنه ، خو د رسول الله صلى الله عليه وسلم د خفگان سبب د سعد بن خوله رضی الله عنه څخه د هجرت پوره ثواب

والتنوير) تفسير کې او نور . وگوره :خير الدين بن محمود الزركلي الدمشقي: الاعلام ، دار العلم للملايين ، پنځلسم چاپ (۲۰۰۲م) ۶ / ۱۷۴.

1 - ابن عاشور ، محمد الطاهر بن محمد بن محمد الطاهر(ب.ت) : التحرير والتنوير ، بيروت - لبنان ، مؤسسة التاريخ، ۵ / ۱۰۸.

2 - مفق عليه ، رواه البخاري ، كتاب الجنائز ، باب رثاء النبي صلى الله عليه وسلم سعد ابن خوله ، رواه مسلم ، كتاب الوصية ، باب الوصية بالثلث.

فوت کیدل وه کوم چې په دار هجرت کې د وفات په سبب ورته رسیدلی شو او کوم چې د خپل وطن څخه په نا اشنایې او غربت کې د وفات په سبب چې د الله لپاره تر سره شوی ؤ ورته رسیدلو<sup>1</sup>. په هر حال لکه مخکې چې ورته اشاره وشوه چې دغه حکم یواځې د هغه صحابه کرامو پورې خاص ؤ کوم چې له مکې څخه یې مدینې ته هجرت کړی ؤ.

دا چې اوس کله فتنه په یوه سیمه کې ختمه شي هلته راستنیدل جائز دي خو په ثواب یې اثر شته ، پدې شکل چې ثواب په کلي شکل له منځه نه ځي البته هغه ثواب کوم چې په دار هجرت کې د وفات په سبب تر لاسه کیدلی شي هغه د راستنیدلو څخه وروسته په خپل وطن کې د وفات په نتیجه کې لاس ته نه راځي ، چې همدې خبرې ته پورته امام نووي رحمه الله هم اشاره کړې چې سعد بن خوله باندې رسول الله ﷺ ځکه خواشني څرگنده کړه چې په مکه کې د وفات په سبب له پوره ثواب څخه محروم شو يعني ټول ثواب د هجرت له منځه ندی تللی بلکې پوره ثواب ورته ندی حاصل کوم چې نورو هاغو مهاجرینو ته حاصل دی چې دار هجرت کې وفات کيږي.

دویمې خبرې ته چې امام نووي رحمه الله اشاره کوي وايي (وَالْغُرَبَةُ عَنْ وَطَنِهِ) د خپل وطن څخه په نا اشنایې او غربت کې د وفات په سبب ، نو ممکن امام نووي رحمه الله دې حدیث ته اشاره کول غواړي چې : (عَنْ عَبْدِ اللَّهِ بْنِ عَمْرٍو، قَالَ: تُوْفِّي رَجُلٌ بِالْمَدِينَةِ مِمَّنْ وُلِدَ بِالْمَدِينَةِ، فَصَلَّى عَلَيْهِ النَّبِيُّ صَلَّى اللَّهُ عَلَيْهِ وَسَلَّمَ، فَقَالَ: «يَا لَيْتَهُ مَاتَ فِي غَيْرِ مَوْلَدِهِ» فَقَالَ رَجُلٌ مِنَ النَّاسِ: وَلِمَ

<sup>1</sup> - النووي ، محيي الدين يحيى بن شرف ( ١٣٩٢هـ ) : المنهاج شرح صحيح مسلم بن الحجاج ، بيروت ، دار إحياء التراث العربي ١١ / ٨٠.

يَا رَسُولَ اللَّهِ؟ قَالَ «إِنَّ الرَّجُلَ إِذَا مَاتَ فِي غَيْرِ مَوْلَدِهِ، قِيسَ لَهُ مِنْ مَوْلَدِهِ إِلَى مُنْقَطَعِ أَثَرِهِ فِي الْجَنَّةِ<sup>1</sup>»

ژباړه : د عبدالله بن عمرو څخه روايت دی دا وايي : يو سړی په مدينه کې وفات شو کوم چې په مدينه کې پيدا شوی و ، رسول الله يې جنازه وکړه نو وه يې فرمايل : ای کاش چې خپل پيدايشي ځای کې نه وی وفات شوی ، يوه سړي ورته وويل : ولي ای رسول الله !؟ ، رسول الله وفرمايل : کله چې يو سړی د خپل وطن څخه غیر بل ځای کې وفات کېږي نو د ده له وطن څخه تر وفات ځای پورې ورته په جنت کې اندازه کېږي.

نو پورته تشریح ته په کتو سره ویلی شو چې :

الف : که چېرته فتنه له منځه نه وي تللي هغه ځای ته راستنیدلو سره د هجرت ثواب له منځه ځي ځکه د هجرت هدف متحقق نشو ( لکه د ابن عاشر قول ذکر شو )

ب : که فتنه له منځه لاړه نو د هجرت ثواب له منځه نه ځي خو البته د هغه مهاجر په اندازه ثواب به يې نه وي کوم چې د خپل وطن څخه د نا اشنا یی په حالت کې وفات کېږي ( لکه د امام نووي قول او حدیث چې ذکر شو )  
والله اعلم

---

1 - رواه ابن ماجه ، کتاب الجنائز ، باب ما جاء فيمن مات غريبا ، او ابن حبان په خپل صحيح کې ، کتاب الجنائز وما يتعلق بها مقدما أو مؤخرا ، ذکر إعطاء الله المتوفى في غربته مثل ما بين مولده إلى منقطع أثره من الجنة ، د دې حديث په اړوند الالباني رحمه الله او شعيب الأرناؤوط وايي ، دا روايت حسن دی اوگوره (محمد بن حبان : صحيح ابن حبان بترتيب ابن بلبان ، المحقق: شعيب الأرناؤوط ، بيروت ، مؤسسة الرسالة)

تبصره : او دا چې کله که یو څوک په یوه هېواد کې د نفس او یا دین له اړخه په فتنه کې وي او له دغه ځایه هجرت وکړي ، وړاندې تر دې چې دغه فتنه له منځه لاړه شي ، یوه شخص ته جائز دي چې دغه هېواد ته د تجارت یا نورو مباحو کارونو تر سره کولو ته د لنډ وخت لپاره راستون شي او کنه ؟

جواب دا دی چې : په کوم هېواد کې چې د دین او یا نفس له اړخه فتنه موجوده وي هېڅ مسلمان ته دا جائز ندي چې هلته استوگنه وکړي او یا ورته هجرت وکړي ، ځکه په دې کې د علماؤ اتفاق دی که یو څوک په یوه هېواد کې د دین له پلوه په فتنه کې لویده یا د دین له اظهار عاجز وي او یا یې د دین احکام نه شواى تطبیقولى او په هجرت قادر وي ؛ نو له هغه ځایه هجرت کول واجب دی ، پدغه حالت کې د هجرت د وجوب اجماع ؛ ابن کثیر ، بدر الدین العینی او علاء الدین المرداوی رحمهم الله نقل کړی<sup>۱</sup>.

او د دې اجماع گڼ شمیر دلایل شته چې په مخکې بحث کې ورته په تفصیل سره اشاره وشوه.

همدارنگه دکتور محمد مصطفى نیازى لیکي : له دار کفر څخه دار اسلام ته هجرت پدې پورې تړلی چې په دار کفر کې مسلمان په کومه اندازه کولای شي اسلامي شعائر په ډاډمنه فضاء کې تر سره کړي او خپل دین ، اولاد او کورنۍ په هکله له هېڅ راز فتنې څخه په ویره کې نه وي ، که چیرې د دین

<sup>۱</sup> - ابن کثیر ، إسماعيل بن عمر القرشي الدمشقي (١٤٢٠هـ ١٩٩٩م) : تفسير القرآن العظيم ، ٣ / ٤٦٢ . او العيني ، بدر الدين (ب.ت) : عمدة القاري ، ١ / ٢٩ . او علاء الدين المرداوي : المرداوي ، علاء الدين : الإنصاف في معرفة الراجح من الخلاف ، ار إحياء التراث العربي ، ٤ / ١٢١ .

په ښکاره کیدو قادر نه وي ، يا په خپل ځان دين ، زامنو او کورنۍ باندې له فتنې څخه په ويره کې وي نو پدغسې حالت کې هجرت واجب دی<sup>۱</sup>.

دويم دا چې په تير مبحث کې بيان شول چې هغه هېوادونو ته چې مسلمان پکې په خپل نفس او دين په امن کې نه وي د تجارت او نورو مباحو کارونو سرته رسولو لپاره تلل جائز ندي<sup>۲</sup>.

اوس نو کله چې له يوه هېواد څخه هجرت واجب وي نو دا په دې معنی چې په دغه هېواد کې استوگنه حرامه ده نو راستنيدل هم ورته په طريقه اولی حرام دي. والله اعلم بالصواب

### دويم پراگراف : په نړيوالو تړونونو کې د مهاجر او پناه اخېستونکي راستنيدل

په نړيوالو تړونو کې هم مهاجر او پناه اخېستونکی کولی شي په ازاد ډول خپل هیود ته راواپس شي چې دلته به لومړی د مهاجر راستنيدل وڅيرو او بيا د پناه اخېستونکي :

اول : جز : د مهاجر راستنيدل

په نړيوالو تړونونو کې مهاجر ته حق ورکړل شوی چې هر وخت وغواړي خپل هیواد ته راستون شي ، د بشري حقوقو نړيواله اعلاميه ديارلسمه ماده کې راځي ( الف : هر څوک حق لري چې د هر هیواد په دننه کې ازادانه تگ او راتگ وکړي او د استوگنې ځای انتخاب کړي.

<sup>۱</sup> - نیازی ، محمد مصطفی (۱۳۹۶هـ ش): معاصر فقهي قضايا ، ۲ / ۲۱۴.

<sup>۲</sup> - په دې اړوند د دې بحث ۱۰۲ او ۱۰۳ صفحي وگوره

ب : هر څوک حق لري ، چې د خپل هیواد په گډون هر هیواد پریرېږي او یا خپل هیواد ته راستون شي.

دلته بشر ته حق ورکړل شوی چې هر وخت وغواړي خپل هیواد ته راستنیدلی شي.

دویم جز : د پناه اخېستونکي راستنیدل

د پناه وړونکو په وضع پورې اړوند ګنوانسیون له مخې پناه وړونکی په جبري ډول له خپل هیواد څخه نه اخراجوي مگر د ملي امنیت ته د گواه له کبله چې پدې اړه ، دري دیرشمه ماده داسې صراحت لري : ۱ - له ژمنو دولتونو څخه هېڅ یو به په هېڅ ډول پناه وړونکی هغو خاورو ته چې امکان لري په توکم ( نژاد ) ، مذهب ، ملیت ، په خاصه ټولنیزه ډله کې په غړیتوب یا د سیاسي عقیدو په لرلو پورې په اړوندو علتونو د هغه ژوند یا آزادي تر ګواښ لاندې راشي ، و نه باسي ، یا به یې بېرته و نه ګرځوي.

۲ - خو هغه پناه وړونکی به چې د کافي دلایلو له مخې یې وجود هغه هېواد ته چې هلته ژوند کوي ، خطرناک وي یا د محکمې د قطعي قضاوت له مخې د مهم جرم یا جنایت په ارتکاب محکوم شوی ، وي او دهېواد دټولنې حال ته مضر تشخیص شي ، نشي کولای پدې ماده کې له ذکر شوو مقرراتو څخه د گټې اخستنې دعوي وکړي<sup>۱</sup>.

همدغه رنگه پناه وړونکو ته حق ورکړل شوی چې په خپله خوښه او رضاء سره خپل هیواد ته ستون شي د همدغه کنونسیون ۴ ماده ( ج ) برخې ۴

---

<sup>۱</sup> - د عدلي وزارت رسمي جریده ، ( د ۱۳۸۵ هـ ش کال ) د پناه وړونکو په وضع پورې اړوند کنوانسیون ( ۱۹۵۱ جولای ۲۸ ) پرله پسې نمبر ( ۹۰۲ )

بند داسې صراحت لري: داوطلبانه د استوگنې لپاره هغه هېواد ته ستون شي چې د شکنجې له وېرې يې د مخه هغه ځای پرېښی (خوشی کړی) وي يا يې له هغه څخه په بهر کې ژوند کاوه<sup>1</sup>.

مقارنه:

له پورته څيړنې څخه دا نتیجه لاس ته راځي چې اسلامي فقه او نړيوال تړونونه په دې خبره سره متفق دي چې، مهاجر او پناه اخېستوکی هر کله چې وغواړي خپل هیواد ته راستنیدلی شي.

البته په اسلامي فقه کې د مهاجرینو د راستنیدلو سره د هجرت په ثواب کې اثر شته او همدارنگه تر څو چې فتنه له منځه نه وي تله لي تر هغې راستنیدل جواز نلري.

خو په نړيوالو تړونونو کې بيا که یو شخص په خپله خوښه غواړي چې راستون شي نو هيڅ مانع وجود نلري، چې دلته مونږ ته په څرگنده معلومېږي چې اسلامي فقه د یوه شخص د ساتنې په اړوند تر نړيوالو تړونونو زیاته محتاطه ده.

---

<sup>1</sup> - د عدلي وزارت رسمي جریده، (د ۱۳۸۵ هـ ش کال) د پناه وړونکو په وضع پورې اړوند کنوانسیون (۱۹۵۱ جولای ۲۸) پرله پسې نمبر (۹۰۲)

## دریم فصل

### ایران او پاکستان ته د افغانانو هجرت او راستنیدل یې

په دې فصل کې به د هجرت او پناه اخستنې احکام په تطبیقي ډول وڅیړل شي او د افغانانو هجرت او پناه وړنه ایران او پاکستان ته او بیرته راستنیدل یې یوه عملي موضوع ده چې دلته پرې بحث کیږي ، هڅه به وشي تر څو په دې اړخ کې د مسلمانانو عامه مصالح او په خاص ډول د افغانانو مصالح په نظر کې نیولو سره د اسلامي فقهي او نړیوالو تړونونو احکام په بې پرې ډول وڅیړل شي.

دا فصل په دوه مبحثونو مشتمل دی

لومړی مبحث : ایران او پاکستان ته د افغانانو هجرت

دویم مبحث : د ایران او پاکستان څخه د افغان مهاجرینو راستنیدل

چې دغه دوه موضوعات به دلته په لنډ ډول بحث شي.

## لومړۍ مبحث : ایران او پاکستان ته د افغانانو هجرت

دا مبحث په دوه مطلبونو مشتمل دی

لومړی مطلب : ایران او پاکستان ته د افغانانو د هجرت عوامل

دویم مطلب : ایران او پاکستان ته د افغانانو د هجرت حکم

چې په دغه دوه موضوعاتو به دلته رڼا واچول شي.

## لومړی مطلب : ایران او پاکستان ته د افغانانو د هجرت عوامل

دلته به له کودتا تر کودتا او د شوروي اتحاد لخوا د افغانستان تر اشغاله د افغان مهاجرینو د هجرت اسباب او عوامل تر مطالعې لاندې ونيول شي ، د دې لپاره چې موضوع له فقهي او قانوني بحث څخه په تاریخي بحث تبدیله نشي ، د نظامو د بدلون او کودتا گانو او اشغال په عواملو بحث نه کیږي ، یواځې په هغه اسبابو بحث کیږي چې پدغه نظامونو کې د افغان مهاجرین لپاره یې ایران او پاکستان ته د هجرت لار برابره کړه.

## لومړۍ مرحله : د سردار محمد داود له کودتا څخه وروسته د افغانانو هجرت

د ۱۹۷۳م کال د جولای د میاشتي په ۱۷ چې د چنگاښ د میاشتي له اووه ویشتي نیتې سره سمه وه په هیواد کې د محمد ظاهر شاه شاهي نظام د

نوموړې د تره ځوی او پخواني صدرا اعظم سردار محمد داود خان له خوا د یوې (سپینې) پوځي کودتا په نتیجه کې پای ته ورسید<sup>۱</sup>.

د داود خان په کودتا کې د کمونسټانو لوی لاس موجودیت دا تقریبا د ډیری تاریخ لیکونکو ترمنځ د اتفاق نقطه ده ، همدغه لامل شو چې د داود خان او ولس او په خاص ډول د اسلام پالو ترمنځ تکرارمنځ ته شو<sup>۲</sup>.

دا چې لدغې کودتا څخه وروسته ولې ځینې افغانان مجبور شول تر څو گاونډیو هیوادونو ته هجرت وکړي؟! میر محمد صدیق فرهنگ یې په اړوند وایي: پرچمیان د اسلامي ډلو له منځه وړلو په هڅه کې شول او محمد دواوډ یې پدې قانع کړ یا یې مجبور کړ په دې وخت کې د اسلامي نهضت مشرتابه دنده د شرعیاتو د پوهنځي د رئیس استاذ غلام محمد نیازی په غاړه وه د ۱۳۷۳ کال له کودتا وروسته استاذ نیازی پرته له کوم تور او دلیل څخه ونیول شو ، ورپسې پولیسو د جوانان اسلام نور غړي ځینې ونیول او ځینې په تېښته بریالي شول چې لدې جملې څخه استاد برهان الدین رباني په غرونو پاکستان

---

1 - زرملوال، غلام محمد (۱۳۸۳ل - ۲۰۰۴م): افغانستان تر ورستي افغانه ، قصه خواني بازار - پېښور، دانش خپرندویه  
۳۱۹/۱

2 - مصداق ، نبي (۱۳۸۹ش - ۲۰۱۱ع): افغانستان سياسي کمزوري او بهرنۍ مداخله ، ۱۷۳ ، او زرملوال، غلام محمد (۱۳۸۳ل - ۲۰۰۴م): افغانستان تر ورستي افغانه ، ۱ / ۳۲۲ ، او فرهنگ ، میر محمد صدیق : افغانستان په وروستيو پنځو پېړيو کې ، ۹۱۲ - ۹۱۴ او کول ، ستیو ( ۱۳۹۵هـ ش - ۲۰۱۶م ) : د پیریانو جگړې ، ژباړه : غلام محمد زرملوال ، دانش خپرندویه ټولنه، ص ۱۶۲.

ته واوښت او پوهنتون د محصلينو له جملې حکمتیار او مسعود هم پاکستان ته وتښتیدل.<sup>1</sup>

او زرملول وايي: په اخوان المسلمین مشهوره بله ډله هم بوتهو په غیر کې ونیوله دا ډله په سر کې د جوانان مسلمان او اسلامي تحریک په نامه یادیده د کابل پوهنتون د شرعیاتو پوهنځي رئیس پوهاند غلام محمد نیازی په مشري د کمونستانو پر ضد په شدید سړي او څرگند فعالیت کې لاس لاره د جوانان مسلمان گوند په ۱۹۷۴ کال کې که څه هم د کمیت له خوا دومره پیا وړي نه وه د محمد داود خان د حکومت پر ضد په یوه پاڅون کې برخه لرله خو مقاومت یې زر وځپل شو او د هماغه کال د جون تر میاشتې پورې د دې گوند مشر پوهاند نیازی او څه نا څه دوه سوه نور غړي یې ونیول شول د برهان الدین رباني احمد شاه مسعود او گلبدین حکمتیار په شمول د هغې ځیني فعالین پاکستان ته وتښتیدل.<sup>2</sup>

علت چې هر څه و خو اسلام ته ژمن محصلین او استاذان تر سختو شرائطو لاندې راغلل، ونیول شول، ووژل شو او بلاخره هجرت کولو ته مجبور شول، مجبور شول چې پاکستان ته پناه یوسي، د پیرانو جگړې کتاب لیکوال یې تقریبا شمیر ۵۰۰۰ زره تنه په گوته کوي.<sup>3</sup>

بلاخره په ۱۹۷۷ کال لیونید بریژنیف داود خان ملاقات او د ېوې مسالې د توضیح لپاره راوغوښت چې افغانستان لیدر هڅه کوي چې د مصر، سعودي عربستان او نورو دولتونو سره اړیکې تنگې کړي، داود په غوسې سره

<sup>1</sup> - فرهنگ، میر محمد صدیق: افغانستان په وروستیو پنځو پېړیو کې، ۲/ ۹۳۳.

<sup>2</sup> - زرملول، غلام محمد (۱۳۸۳ ل - ۲۰۰۴ م): افغانستان تر ورستی افغانه، ۱/ ۳۲۷ - ۳۲۸.

<sup>3</sup> - کول، سټیو (۱۳۹۵ هـ ش - ۲۰۱۶ م): د پیرانو جگړې، ص ۱۶۳.

اعتراض او مخالفت وکړ چې افغانان خپله اختیار لري ، چې هر راز پریکړې وکړي ان تر دې چې یو ځل یې میز په سوک وواهه د په خپلو خبرو ټنگار وکړ ، چې ډیرې تاریخ پوهان پدې باور دي چې همدا لیدنه کتنه د داود د ماتې خوړلو پیل وگرځید<sup>1</sup>.

### دویمه مرحله : د ثور له کودتا څخه وروسته د افغانانو هجرت

په ۱۳۵۷ هجري لمریز کال د ثور په اومه نیټه د ۱۹۷۸ میلادي کال د اپریل میاشتې په ۲۷ په افغانستان کې یوه پوځي کودتا تر سره شوه ، په کودتا کې محمد داود خان او د نوموړي د کورنۍ ۱۷ غړي هم ووژل شول ، د ۱۹۷۸ کال د اپریل په ۳۰ نیټه نور محمد ترکی د افغانستان دیموکراتیک جمهوریت رئیس جمهور وټاکل شو.<sup>2</sup>

د افغانستان خلق دیموکراتیک گوند او د هغوی دیموکراتیک جمهوریت د افغاني ټولنې او افغاني ولس د مهار کولو او ولچک کولو لپاره له هر څه نه مخکې داسې فرامینونه جاري کولو او نافذ کولو لړۍ پیل کړه چې هغه هر یو فرمان د افغانستان په درې زره کلن تاریخ کې ساری نه درلوده ، هر فرمان دې ته لاره هواره وله چې گوندي منگولې ښې په مضبوطیا سره د ولس په مړۍ ښخې شي ، د فرمانونو په جاري کولو سره ولس په پدې حقیقت باور پیدا کړ چې گوند او دولت دواړه به هیڅکله د هېواد د اداره کولو لپاره له اسلامي لارو چارو څخه کار وانه خلي او عمل کې یې هم خلکو ته و خودل چې

<sup>1</sup> تانیر ، ستيوېن ( ۱۳۹۳ ) : افغانستان د جگړو تاریخ ، ژباړن : گل شریف هڅاند ، خیبر خپرندویه ټولنه ، ص ۴۷۳ ، او خیبري ، غوث ( ۱۳۸۹ ل ۲۰۱۰ م ) : په افغانستان کې توپان ، دانش خپرندویه ټولنه ( ص ۴۵ او ۶۸ .

<sup>2</sup> - زرملول ، غلام محمد ( ۱۳۸۳ ل - ۲۰۰۴ م ) : افغانستان تر ورستي افغانه ، ۱/ ۱ - ۲ او ۲۳ .

دوی له نوي نړۍ لید سره راغلي نه له هغه پخواني اسلامي او افغاني عنعنوي لارو څخه ، په همدې اساس په روحانيون ، ديني عالمان ، مذهبي مشران او نورو نيول کيدل پيل شول ، د ديني او مذهبي اعتقاداتو سره دښمني خودل کيدله ، همدې چال چلند او گوندي ديکتاتورۍ د بي کچه ځواک په نتيجه کې د هيواد له گوټ گوټ ، ښارونو او کليو څخه د خلکو د تېښتې ، فرار او مهاجرت بهير پيل شو ، د هېواد گڼ شمير روښانفکران ، پوهان ، استاذانو ، ډاکټرانو ، انجنيرانو ، پورفيسرانو ، ليکوالانو ، شاعرانو او داسې نورو چې د افغانستان د خلکو معنوي پانگه گڼل کيدله د مجبورييت او ويرې له کبله هيواد پرېښود او ځيني خو يا ووژل شول او يا په زندانونو کې واچول شول<sup>1</sup>.

ډاکټر نبي مصداق وايي : ( پر پوځي ځايونو حملو د حکومت له خوا ډير سخت غبرگونونه په بر کې لرل ، دغسې غچ به پولې ته نژدې خلک مجبورول چې د ژغورنې په خاطر پاکستان ته واوړي ، کله چې معلومه شوه چې کډوالو ته په پاکستان کې شه راغلی ويل کيږي ، نو دا ځاځکي په يو توپان سره واوښتل په پاکستان کې د افغان مهاجرينو شمير چې تير کال [ ۱۹۷۹ز ] ۴۰۰۰۰ ته رسيدلی وو ، ډير ژر دا دی يو مليون هم واوښت. [ ۱۹۸۰ ډسمبر ۱۲ ]<sup>(۲)</sup>

د ۱۳۵۸ ل کال د سنبلې په ۲۵ نور محمد ترکي له گوندي او دولتي دندو گوښه او حفيظ الله امين د گوند عمومي منشي ، انقلابي شوری رئیس او صدر اعظم په توگه وټاکل شو ، له همدې نيتې څخه د حفيظ الله امين درې

<sup>1</sup> - خيبري ، غوث ( ۱۳۸۹ ل ۲۰۱۰ م ) : په افغانستان کې توپان ، ص ۱۲۹ - ۱۳۱ ، په اختصار سره.

<sup>2</sup> مصداق ، نبي ( ۱۳۸۹ ش - ۲۰۱۱ ع ) : افغانستان سياسي کمزوري او بهرنۍ مداخله ، ص ۳۲۰.

مياشتنۍ واکمني پيل شوه او د ۱۳۵۸ل کال د میزان ۱۶ مه له راډيو تلویزيون څخه د نور محمد ترکي مړینه اعلان کړه او پر هیواد د شوروي اتحاد له یرغل سره جوښت د ۱۳۵۸ل کال د جدي په ۶ نومی ووزل شو.<sup>1</sup>

دریمه مرحله : د شوروي له اشغال څخه وروسته د افغانانو هجرت

په افغانستان باندې په ۱۳۵۸ل د مرغومي پر شپږمه د پخواني شوروي اتحاد له یرغل سره پر افغانانو قیامتونه راکوز کړل ، کله چې په افغانستان کې د پخواني شوروي اتحاد د لاسپوڅو گوندونو ( خلق او پرچم ) ډلو د کودتا له لارې د کابل واکمني لاندې کړه ولس یې ورو ورو پر خلاف ودرید ، زیات افغانان پاکستان ته په هجرت مجبور شول ... کله چې په افغانستان کمونستي ډلې واکمنې شوې په هیواد کې حاکم استبداد دې ته زمینه برابره کړه چې زیات خلک په پوه پارکي [ محصلین ، علما ، زده کوونکي او برحال مامورین ] له هیواده وتښتې او پاکستان او ایران ته پناه یوسي ، کله چې شوروي پوځو نو پر افغانستان یرغل وکړ ټول ولس یې پر خلاف راپورته شو او بیا عام خلک په ډیر زیات شمیر گاونډیو هیوادونو ته په هجرت مجبور شول.<sup>2</sup>

پر افغانستان باندې د شوروي اتحاد یرغل ، پنځه ملیونه افغانان یې بې کوره ، بې اوره او بې وطنه کړل ... څه د پاسه دوه ملیونه افغانان ایران او څه کم درې ملیونه افغانانو پاکستان ته کډه وکړه.<sup>3</sup>

<sup>1</sup> - نیازی ، مستعلي ( ۱۳۹۴ل - ۲۰۱۵ز ) : پر افغانستان د شوروي اتحاد یرغل او شوری کمونستي رژیم پر سقوط یې اغېز ، ننگرهار ، گودر کتاب خپرځی ، ص ۱۰۷ ، ۱۲۷.

<sup>2</sup> - شفيقي ، محمد زبیر ( ۱۳۹۴ل - ۲۰۱۵ز ) : افغانستان د پردۍ جگړې په اور کې ، اکسوس کتابپلورځی ، ۴۲ - ۴۳ ، ۵۲ . په اختصار سره.

<sup>3</sup> - خیبري ، غوث ( ۱۳۸۹ل ۲۰۱۰م ) : په افغانستان کې توپان ، ص ۳۱۱.

پورته جرياناتو ته په کتو سره کيدلی شي د افغان مهاجرينو او پناه غوښتونکو د مهاجرت او پناه غوښتنې اسباب په لاندې ډول په گوته شي :

الف : په لومړنۍ مرحله کې يعني د داود خان له کودتا وروسته ؛ ځيني افغانان له زندان څخه د خلاصون ، خپل ژوند د ژغورول لپاره هجرت کولو ته مجبور کړل شول ، دا چې دغه ويره لدوی سره د داود خان د تشدد لرونکی مفکوري او که په داود خان باندې د کمونستو اشخاصو د تاثير له کبله وه ، هر څه چې وه خو ځينی اشخاص د اخوانيانو په نوم زندان ته وغوزول شول او د وژلو هڅه يې وشوه او ځينی خو لا ان اعدام شوه.

ب : په دويمه او دريمه مرحله کې يعني په افغانستان کې د ثور له کودتا او د شوروي اتحاد له يرغل څخه وروسته ، په افغانستان کې د کمونيزم له نظر يې سره د افغانانو ټکر راغی ، چې لدې کبله په افغانستان کې د ميشتو مسلمانو قومونو ژوند له يوه پلوه د کمونيزم له مفکورې سره يو ځای ژوند کول او له بله پوله د کمونستانو او بادارنو په لاسونو يې افغانان له سختو کړاوونو سره لاس او گريوان شوه ، بالاخره افغانانو ايران او پاکستان ته د هجرت لار غوره کړه.

سره لدې چې له ۲۰۰۱ کال څخه تراوسه ۷ ميليونو څخه ډير افغان کډوال او پناه غوښتونکي خپل هېواد ته راستانه شويدي . خو لا هم ۵ ميليونو څخه ډير افغانان دنړۍ په ۵۶ هېوادونو کې لا دکډوالۍ ژوند تېروي .

د نړۍ په ۵۶ هېوادونو کې د افغان کډوالو او پناه غوښتونکو احصايه<sup>۱</sup>

---

<sup>۱</sup> - د کډوالو او راستنيدونکو چارو وزارت : د کډوالۍ په برخه کې د افغانستان اسلامي جمهوري دولت لاسته راوړنې (<https://www.morr.gov.af>) ، ص ۸.

|                   |                                         |
|-------------------|-----------------------------------------|
| هېواد             | دافغان کډوالو او پناه اخېستونکو شمېر    |
| ایران)            | ( ۲۱۶۰۰۰۰ ) ۱۱۶۰۰۰۰ اسناد لرونکي        |
| پاکستان           | ( ۱۹۴۷۰۴۴ ) ۱۲۴۷۰۴۴ قانوني اسناد لرونکي |
| اروپا             | ۴۸۷۳۹۹                                  |
| امريکا            | ۳۵۰۰۰۰                                  |
| ترکيه             | ۱۵۱۹۱۴                                  |
| استرالیا          | ۴۰۰۰۰                                   |
| سعودي عربستان     | ۳۴۳۲۵۰                                  |
| عربي متحده امارات | ۴۸۱۸۳                                   |

دنړۍ په ۵۶ هېوادونو کې د افغان کډوالو او پناه غوښتونکو مجموعي

شمېر 5: 691466

**دويم مطلب : له ايران او پاکستان څخه د افغان مهاجرينو**

**راستنيدلو حکم**

په دې مطلب کې به په پورته موضوع په دوه عنوانونو کې بحث وشي

، په لومړي عنوان کې به دغه موضوع د اسلامي فقهي او په دويم عنوان کې د نړيوالو تړنونو له انده وڅيړل شي.

## لومړۍ پراگراف : له ایران او پاکستان څخه د افغان مهاجرینو راستنیدل د اسلامي فقهې له انده

په دویم فصل کې د مهاجر راستنیدل په تفصیل سره مطالعه شول ، دلته به هغه احکام په تطبیقي ډول مطالعه شي ، کوم چې د افغان مهاجرینو د راستنیدلو پورې تړلي دي.

کیدلی شي چې افغان مهاجرینو راستنیدل په دوه قسمه تقسیم شي ، لومړۍ هغه ډله راستنیدونکي چې په خپله خوښه غواړي راستانه شي پرته له کوم فشار او ضرورت څخه او دویمه ډله هغه کسان چې د دار هجرت کې د حاکم نظام لخوا په جبري ډول خپل هیواد ته ستنول کیږي چې دغه دواړه حالات به په لاندې ډول وڅیړل شي.

ما له ځیني افغان مهاجرینو سره مرکې وکړي چې افغان مهاجرین ولې نه غواړي افغانستان ته په خپله خوښه راستانه شي ؟ نو د دې په جواب کې اظهار الحق عزیز<sup>1</sup> له درې عمده دلائلو څخه یادونه وکړه لومړۍ دا چې افغانستان کې اوس هم امنیتي وضعه د ډاډ وړنده او دویم دا چې افغانستان کې لا هم اشغال حاکم دی او دیني وضعه پکې د دې تقاضا نه کوي چې مهاجرین ستانه شي او دریم یې له اقتصادي ستونزو څخه یادونه وکړه ) ، نو

تر ډیره د دغه مهاجرینو اندېښنې د فکر وړ دي ځکه په افغانستان کې بحرني اشغالګر قوتونه په سختو جنگي جرمونو کې لټار دي چې د عامو مسلمانانو ژوند یې تر څه ګری ، په ودونو ، جنازو او مدارسو بمباردونه تر سره شوی ، چې څو نمونې یې دلته د مثال په ډول ذکر کیږي : د ( ۲۰۰۱ز کال د

---

<sup>1</sup> - اظهار الحق عزیز یو افغان مهاجر دی چې د اسلام اباد په نړیوال پوهنتون کې د استاذۍ دنده پرمخ وړي او ما ورسره د ۱۲ / ۲ / ۱۳۹۶ د سهار په ۹ بجو د فیس بوک له لارې مرکه وکړه.

اکتوبر د ۷ مې) د بمباریو له پیل سره چې هر څومره مرگ ژوبله شوې ده ، هغه د طالبانو د ځپلو په حساب د نوي نظام او نړیوالو بریا ثبت شوې ده ، په دې کې تر ټولو لویه بورنووونکي غمیزه د مزار د جنګي کلا پیښه ده چې پر کلابندو زرګونو طالبانو ، لومړی د بي ۵۲ الوتکو پنځه سوه کیلو یي بمونه وغوزورل او ورپسې چې ژوندي پاتي طالبان سمخو ته ننوتل اوبه پرې ور پرېښودل شوې او ټول ځای پر ځای ووژل شول ، د ۲۰۰۲ کال په لومړیو کې د سکاتلینډ په ادنبرا کې د افغانستان په اړه مستندو فلمونو په یوه فستیوال کې د ( مرګ کاروان ) په نامه یو پنځوس دقیقه یي فلم وښودل شو چې د ۲۰۰۱ کال د نومبر کې له کندز نه د جنرال دوستم او امریکایانو لخوا په کانتینرو کې د څلور زره طالبانو وړلو په اړه ؤ ، دغه طالبان څه د ساه له بندیدو او څه د دوستم د جګړه مارو په ډزو کې ټول ووژل شول ، همدغه رنگه په ۲۰۰۴ز کال کې د جنوري پر ۲۴ مه د شپي لخوا په چارچینو کې د یوه واده پر مراسمو بمبارۍ کې ۴۸ تنه بي گناه افغانان شهیدان شول چې زوم او ناوې هم پکې شامل وه ، د هرات شینډنډ ولسوالۍ د عزیز اباد پرکلي د شپي پر ۲ بجو بمبار وشو چې ټول ټال ۹۲ تنه پکې شهیدان او ۷۰ تنه پکې ټپیان شوه دغه پښه په ۲۰۰۸ ز د اګست پر ۲۲ مه وشوه ، د ۲۰۰۸ ز کال د جولای په ۶ مه د ننگرهار په هسکه مینه ولسوالۍ کې د واده پر مراسمو هوایي برید وشو چې د زوم او ناوي په شمول ۷۲ تنه بي گناه هیواد وال پکې شهیدان شول ، د ۲۰۱۱ز کال د فبروري ۱۰ مه پر غازي اباد دویمه د مارچ په لومړۍ په پیچ دره او دریمه د مارچ په ۱۵ مه وې چې ټول ۷۷ تنه پکې شهیدان شول پدې کې ۴۱ تنه

ماشومان او ۲۳ تنه ښځې وې ، غرض دا چې د نوي اشغال پر محال هم عام افغانان خوندي ندي<sup>۱</sup>.

همدارنگه د یوناما د ملګي خلکو د ژوند د نه خونديتوب او د هغوی د تلفاتو په اړه وايي : (ملکي وګړي د ۲۰۱۷ کال په اوږدو کې له وسله واله جګړې څخه په دوامداره ډول اغېزمن شوي دي ، د جنورۍ له لومړۍ نيټې څخه تر ۳۱ د دسمبر پورې ، يو ناما ۱۰۳۵۳ ملکي تلفات [ ۳۴۳۸ مړينې او ۷۰۱۵ ټپيان ) ثبت کړي ، چې په ټوليز ډول دا د ۲۰۱۶ کال په پرتله ۹ سلنه کمښت ښيي او ۲۰۱۲ راورسته لومړنۍ کال دی چې په ملکي تلفاتو کې کمښت ثبت شوی دی ، د ۲۰۱۶ کال په پرتله د ملکي وګړو په مړینه کې دوه سلنه کمښت راغلی او د ملي وګړو په ژوبله کې ۱۱ سلنه کمښت راغلی ، په ټوليز ډول د ملکي وګړو دوام داره ډول لوړ شمير تلفات د روان جنگ له امله ځاني تلفات په ګوته کوي ، د ۲۰۰۹ کال د جنورۍ د لومړۍ نيټې څخه د ۲۰۱۷ کال د دسمبر تر ۳۱ نيټې پورې په افغانستان کې وسله والې جګړې د ۲۸۲۹۱ ملکي وګړو ژوند اخستی او ۵۲۳۶۶ نور يې ټپيان کړي.<sup>۲</sup>)

دا خو هغه رسمي شمېرنې وې چې یوناما ثبت کړي د ملکي تلفاتو حقيقي شميره تر ډې زيات خودل کېږي.

نو په نتيجه کې ویلی شو متاسفانه په افغانستان کې د بهرنيو قوتونو ، دولت او د دولت وسله وال مخالفينو له لوري نن ورځ ملکي وګړي خوندي ندي ، او د اسلامي فقهي له انده د مهاجرينو راستنېدل د خونديتوب په علت

<sup>۱</sup> - شفيقي ، محمد زبير ( ۱۳۹۴ل - ۲۰۱۵ز ) : افغانستان د پردۍ جګړې په اور کې ، ص ۱۸۵ - ۱۸۷ په اختصار .

<sup>۲</sup> - د بشري حقونو لپاره د ملګرو ملتونو د عالي کمشنرۍ دفتر ( فبروري ۲۰۱۸ ) په وسله واله جګړه کې د ملکي وګړو خوندي ساته کلنی راپور ۲۰۱۷ ، کابل افغانستان ، ص ۸ .

خرخي نو په همدې اساس ویلی شو چې: افغان مهاجرینو ته په خپله خوښه راستنېدل مشروع ندي.

چې د دې خبرې د اثبات لپاره دغه دلائلو باندې اتکاء کېږي :

لومړی دلیل - عَنْ سَعْدِ بْنِ أَبِي وَقَّاصٍ رَضِيَ اللَّهُ عَنْهُ، قَالَ: جَاءَ النَّبِيُّ صَلَّى اللَّهُ عَلَيْهِ وَسَلَّمَ يَعُودُنِي وَأَنَا بِمَكَّةَ، وَهُوَ يَكْرَهُ أَنْ يَمُوتَ بِالْأَرْضِ الَّتِي هَاجَرَ مِنْهَا<sup>1</sup>»

ژباړه : د سعد بن ابی وقاص رضی الله عنه څخه روایت دی ، دا فرمایي : رسول الله صلی الله علیه وسلم زما د ناروغۍ پوښتنې ته راغی او زه په مکه کې وم ، او هغه دا بده گڼله چې یو شخص دې په هغه ځای کې وفات شي چې له هغه ځایه یې هجرت کړی وي.

(وَهُوَ يَكْرَهُ أَنْ يَمُوتَ بِالْأَرْضِ الَّتِي هَاجَرَ مِنْهَا) احتمال لري چې دا جمله د فاعل څخه حال شي او یا هم له مفعول څخه حال شي ځکه هر یو رسول الله او سعد بن ابی وقاص دواړو دا بده گڼله چې هغه ځای ته راشي چې هجرت یې ورڅخه کړی دی<sup>2</sup>.

دویم دلیل : په بل روایت کې راځي چې سعد بن ابی وقاص د حجة الوداع په کال کې مریض شو او رسول الله یې پوښتنې ته راغی او په اخر د حدیث کې رسول الله وفرمایي : (اللَّهُمَّ أَمِّضْ لِأَصْحَابِي هَجْرَتَهُمْ، وَلَا تَرُدَّهُمْ عَلَى أَعْقَابِهِمْ، لَكِنَّ الْبَائِسُ سَعْدُ ابْنُ حَوْلَةَ» يَرْتِي لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ

1 - رواه البخاري ، كتاب الوصايا ، باب أن يترك ورثته أغنياء خير من أن يتكففوا الناس

2 - العسقلاني ، احمد بن علي بن حجر (١٤٢٤هـ - ٢٠٠٤م) : فتح الباري ، ٥ / ٣٦٤.

مَاتَ بِمَكَّةَ<sup>1</sup> يا الله زما د ملگرو هجرت باقي پاتې کړې او ته يې په پوندو شاته ومه گرځوې ، مگر سعد بن خوله فقير ( رسول الله په سعد بن خوله خواشني څرگنده کړه چې په مکه کې وفات شو.

(( اللهم أَمْضِ ) عرب وايي امضيت الامر يعني کار مې نافذ کړ يعني پوره مې کړ ، (الأصحابي هجرتهم) او د دوی له اجر څخه څه حصه مه کمه او مه يې باطلوه ، (ولا تردهم على أعقابهم) يعني شاته يې مه گرځوه چې خپل وطن ته واپس شي او مدينه ترک کړي تر دې چې مدينه کې وفات شي ، ... او په هغه چا باندې مدينه کې استوگنه لازم شوه چې مديني ته يې هجرت کړی و.)<sup>2</sup>

دريم دليل : دا چې د مهاجرينو راستنېدل د خونديتوب په علت څرخي په دې اړوند د اسلام ويب انلاين دار الافتاء وايي : ( کله چې له يوه هېواد څخه هجرت واجب شي يعني چې مسلمان پکې په ځان وېرېږي او يا د ديني شعائرو د تر سره کيدو قدرت ونلري ، دغه هېواد چې تر څو په همدغه حالت باقي پاتې وي [ يعني په ځان وېرېږي او يا ديني شعائر په څرگنده نشي تر سره کولی ] نو په خپله خوښه ورته راستنيدل جائز ندي ، ځکه اوس هم د حرمت علت موجود دی.<sup>3</sup>

<sup>1</sup> - مفق عليه ، رواه البخاري ، كتاب الجنائز ، باب رثاء النبي صلى الله عليه وسلم سعد ابن خولة ، رواه مسلم ، كتاب الوصية ، باب الوصية بالثلث.

<sup>2</sup> - الأرمي ، محمد الأمين بن عبد الله (١٤٣٠ هـ - ٢٠٠٩م) : الكوكب الوهاج شرح صحيح مسلم ، دار المنهاج دار طوق النجاة ، ١٨ / ١٠٦.

<sup>3</sup> - اسلام ويب : حكم رجوع المهاجر الى بلد الكفر التي هاجر منها ( 22 ربيع الأول 1437 - 2016-1-3 ) ، فتوى ، ( ٣١٨٨٧١ ) ( )

دا چې د مهاجرينو او پناه اخېستونکو د راستنيدلو حکم څرگند شو ، اوس پوښتنه پيدا کيږي هغه دا چې ، هغه مهاجر يا پناه اخېستونکی چې خپل مسکن ته راستنېږي ، ايا د ده راستنيدل د دوی په ثواب اغيزه کوي او کنه ؟ نو بايد وويل شي چې په خپله خوښه د هجرت پای او له منځه وړل يې د هجرت په ثواب باندې اغېزه لري د لاندې دلائلو په اساس :

لومړی دليل : الله عزوجل فرمايي ﴿ وَمَنْ يَهِاجِرْ فِي سَبِيلِ اللَّهِ يَجِدْ فِي الْأَرْضِ مُرَاعِمًا كَثِيرًا وَسَعَةً وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكْهُ الْمَوْتُ فَقَدْ وَقَعَ أَجْرُهُ عَلَى اللَّهِ وَكَانَ اللَّهُ غَفُورًا رَحِيمًا ﴾<sup>1</sup>

ژباړه : څوک چې د الله په لار کښې هجرت وکړي هغوی به په ځمکه کښې د پناه اخيستلو ډېر ځايونه او د ژوند تېرولو له پاره ډېره پراخي ومومي ، او څوک چې له خپله کوره د الله او پېغمبر خوا ته د هجرت کولو له پاره ووځي ، بيا په لاره کښې ورته مرگ راشي د هغه ثواب د الله پر ذمه واجب شو ، الله ډېر ښونکی او رحيم دی .

د پورته ايات کریمه په ( ثُمَّ يُدْرِكْهُ الْمَوْتُ ) په کلمه کې د محمد طاهر ابن عاشور رحمه الله وايي :

۱ - مخکې لدې چې دار هجرت ته داخل شي مرگ ورته راشي نو د هجرت اجر يې واجب شو.

۲ - مرگ ورته په داسې حالت کې راشي چې دا شخص مهاجر وي ، يعني بېرته دار کفر ته را واپس شوی نه وي نو د هجرت اجر يې واجب شو او ابن عاشور وايي همدا قول اصح هم دی<sup>۱</sup>.

دويم دليل : رسول الله صلى الله عليه وسلم فرمايي : (اللَّهُمَّ أَمْضِ لِأَصْحَابِي هِجْرَتَهُمْ، وَلَا تَرُدَّهُمْ عَلَى أَعْقَابِهِمْ، لَكِنَّ الْبَائِسُ سَعْدُ ابْنِ خَوْلَةَ» يَرْثِي لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ مَاتَ بِمَكَّةَ<sup>۲</sup>» يا الله زما د ملگرو هجرت باقي پاتې کړې او ته يې په پوندو شاته ومه گرځوې ، مگر سعد بن خوله فقير ) رسول الله په سعد بن خوله خواشني څرگنده کړه چې په مکه کې وفات شو.

د پورته حديث په تشرېح کې امام نووي رحمه الله ليکي : عيسى بن دينار وايي په سعد بن خوله باندې د رسول الله خواشینی سبب د هجرت سقوط و ځکه هغه په خپل اختيار سره له مدیني څخه راستون شوی و او مکه کې وفات شو ، نور بيا وايي چې د خفگان سبب يې په مکه کې وفات کيدل دی ، په هر حال د ده په اختيار کې وه او کنه ، خو د رسول الله صلى الله عليه وسلم د خفگان سبب د سعد بن خوله رضی الله عنه څخه د هجرت پوره ثواب فوت کيدل وه کوم چې په دار هجرت کې د وفات په سبب ورته رسيدلی شو او کوم چې د خپل وطن څخه په نا اشنایي او غربت کې د وفات په سبب چې

1 - ابن عاشور ، محمد الطاهر بن محمد بن محمد الطاهر (ب.ت): التحرير والتنوير ، ۵ / ۱۰۸.

2 - مفق عليه ، رواه البخاري ، كتاب الجنائز ، باب رثاء النبي صلى الله عليه وسلم سعد ابن خوله ، رواه مسلم ، كتاب الوصية ، باب الوصية بالثلث.

د الله لپاره تر سره شوی و ورته رسیدلو<sup>1</sup>. په هر حال لکه مخکې چې ورته اشاره وشوه چې دغه حکم یواځې د هغه صحابه کرامو پورې خاص و کوم چې له مکې څخه یې مدینې ته هجرت کړی و.

البته دا خبره باید یاده شي چې که د حکومتونو لخوا افغان مهاجرین په زور او جبري ډول استل کيږي نو بیا یې راستنېدل مشروع دي ځکه دا نو د اضطرار حالت گڼل کيږي او د اضطرار په حالت کې ممنوع اعمال مباح گرځي ، د لاندې دلائلو په اساس :

لومړی دلیل : الله عزوجل فرمایي : (إِنَّمَا حَرَّمَ عَلَيْكُمُ الْمَيْتَةَ وَالْدَّمَ وَلَحْمَ الْخَنِزِيرِ وَمَا أَهْلَ بِهِ لِيُغَيِّرَ اللَّهُ<sup>ط</sup> فَمَنْ أَضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ إِنَّ اللَّهَ غَفُورٌ رَحِيمٌ<sup>٢</sup>)

ژباړه : د الله له لوري که پر تاسې څه بنديز لگول شوي نو هغه دادی چې مرداره مه خوري، دوينې او د خوگ د غوښې له خوړلو نه ډډه وکړئ او داسې کوم شی مه خورئ چې پر هغه له الله نه پرته د بل چا نوم اخيستل شوی وي هو که څوک د اړتيا په حالت کښې وي او له دغو شيانو نه څه شی بې له دې چې د الهي حکم ماتولو اراده ولري يا له حده تیری وکړي زیات وخوري؛ نو پر هغه څه وبال نشته، الله ښونکی او رحم کوونکی دی.

<sup>1</sup> - النووي ، محيي الدين يحيى بن شرف ( ١٣٩٢هـ ) : المنهاج شرح صحيح مسلم بن الحجاج ، ٨٠ / ١١ .

<sup>2</sup> - البقرة / ١٧٣

همدارنگه الله عزوجل فرمايي : (وَمَا لَكُمْ أَلَّا تَأْكُلُوا مِمَّا ذُكِرَ اسْمُ  
 اللَّهِ عَلَيْهِ وَقَدْ فَصَّلَ لَكُمْ مَا حَرَّمَ عَلَيْكُمْ إِلَّا مَا اضْطُرِرْتُمْ إِلَيْهِ ۗ وَإِنَّ كَثِيرًا  
 لَّيُضِلُّونَ بِأَهْوَاءِهِمْ بِغَيْرِ عِلْمٍ ۗ إِنَّ رَبَّكَ هُوَ أَعْلَمُ بِالْمُعْتَدِينَ ﴿٣١﴾<sup>1</sup>)

ژباړه : ښه نو څه دليل دی چې تاسې هغه څه ونه خورئ چې پر هغه د  
 الله نوم اخيستل شوی وي، په داسې حال کې چې د کومو شيانو استعمال چې  
 الله له اضطراري حالاتو نه پرته په نورو ټولو حالتونو کې پر تاسې حرام کړيدي  
 دهغو تفصيل يې تاسې ته درښودلی دی زياتره خلك داسې دي چې له علم نه  
 پرته صرف د خپلو خواهشاتو په اساس گمراه کوونکې خبرې کوي، ستا رب داله  
 حده تېرېدونکي ډېر ښه پيژني.

دغه دواړه اياتونه پدې دلالت کوي چې د ضرورت په حالت کې حرام  
 اعمال مباح گرځي او زموږ د بحث لاندې موضوع کې هم قوي دليل کيدلی  
 شي ، ځکه کله چې پاکستان او ايران افغان مهاجرين په زوره له هېواده استل  
 وغواړي يا يې هلته ژوند ته جدي گواڅ متوجه وي ، د زنداني کيدو او ترور  
 کيد ويره وي او يا يې کورونه وړانوي او دوی ورڅخه په زور اوباسي نو دغه  
 حالت د ضرورت حالت دی چې افغان مهاجرينو ته پکې راستنيدل جائز دي.

دويم دليل : فقهاؤ ځيني قواعد وضعه کړي چې هغه د ضرورت په  
 حالت کې د حرامو په اباحت دلالت کوي مثلاً :

الف : المشقة تجلب التيسير : مشقت د اسانتيا غوښتونکي دی

دا يوه لويه قاعده ده چې تعظيم او مقام يې له فقاوځ څخه په تواتر سره نقل شوی ، په دې قاعده باندې د فقهي قواعدو کتابونه اجماع لري او دا د اسلامي فقهي يوه قوي ستنه ده<sup>1</sup>.

د دې قاعدې معنی دا ده چې : هغه شرعي احکام چې په تطبيق سره يې انسان له تکليف سره مخ کېږي په نفس او يا مال کې نو شريعت ورسره له اسانتيا څخه کار اخلي او هغه کار ورته تلقين کوي چې د مکلف په وسه پوره وي<sup>2</sup>.

ب : الضرورات تبیح المحظورات ، ضرورتونه حرام اعمال مباح گرځوي

د جمهورو مسلمانانو پر وړاندې دا يو منل شوې قاعده ده چې اسلامي شريعت د احکامو په وضع کولو کې د انسانو مصالح په نظر کې نيسي او د مفسادو څخه يې بچ کوي او د اسلامي شريعت په نصوصو کې د پلټنې څخه دا خبره ډيره ښه څرگنديږي له همدې کبله هغه کارونه ، خبرې ، عقدونه او تصرفات چې امر ورباندې شوې په هغې کې د انسانانو مصالح پراته وي او کوم چې منع ورڅخه شوې هغې کې د انسان ته ضرر متوجه وي<sup>3</sup>.

<sup>1</sup> - السدلان ، صالح بن غانم : القواعد الفقهية الكبرى و ما يتفرغ منها ، (١٤١٧هـ ق) الرياض - المملكة العربية السعودية ، درا بلنسية للنشر والتوزيع ، ص ٢١٦.

<sup>2</sup> - البورنور ، محمد صديقي : الوجيز في ايضاح قواعد الفقه الكلية (١٤٠٤هـ ق) لبنان ، مؤسسة الرسالة ، ص ١٣٠

<sup>3</sup> - السدلان ، صالح بن غانم : القواعد الفقهية الكبرى و ما يتفرغ منها ، (١٤١٧هـ ق) ، ص ١٤٧-٢٤٨.

خلاصه دا چې : د افغانستان وسني اوضاع د ډاډ وړ نده او انساني نفسونه او مالونه پکې خوندي ندي ، هغه افغان مهاجرین چې په ایران او پاکستان کې د هجرت ورځې او شپې سباء کوي ، هغوی ته د اسلامي فقهي په اساس په خپله رضاء او رغبت راستنیدل جائز ندي.

البته که حکومتونه افغان مهاجرین مجبور کړي چې له دار هجرت څخه راستانه شي او کورونو څخه یې په زور اوباسي او په ښارونو کې د گرځیدو اجازه نه ورکوي او همدارنگه د کاروبار په وړاندې یې خنډ جوړوي نو دغه حالت یې د اضطرار حالت دی او راستنیدل یې شرعا جائز او مشروع دي.

والله اعلم وعلمه اتم

اوس دا چې : کوم افغان مهاجرین چې افغانستان ته د مباحو کارونو د ترسره کولو لپاره د مؤقت وخت لپاره راځي او دلته د دايمي استوگنې ايراده نلري ، ايا دغه راستنیدل یې د اسلامي فقهي په اساس څه حکم لري ؟ نو دا چې مکې ته د مهاجرو صحابه کرامو راستنیدل مشروع نه وه خو البته د مؤقت وخت لپاره رسول الله ورته اجازه ورکړې وه ، رسول الله فرمایي «ثَلَاثٌ لِلْمُهَاجِرِ بَعْدَ الصَّدَرِ»<sup>1</sup>

ژباړه : مهاجر ته د طواف صدر څخه وروسته درې ورځي استوگنه جائز ده.

<sup>1</sup> رواه البخاري ، کتاب اصحاب النبي ، باب اقامة المهاجر بمكة بعد قضاء نسكه ،

د رسول الله صلى الله عليه وسلم دا قول موږ ته دا راپه گوته کوي چې د کوم مقصد لپاره چې مهاجر راستون شوی وي د هغې مقصد د تر لاسه کولو څخه وروسته باید مهاجر درې ورځو څخه زیاتې تېرې نه کړي.

دا چې زیات وخت باید هغه ځای کې چې هجرت یې ورڅخه کړی پاتې نشي ، ځکه رسول الله دا بده گڼله چې مهاجر هغه ځای کې وفات شي له کومه ځایه یې چې هجرت کړی : عَنْ سَعْدِ بْنِ أَبِي وَقَّاصٍ رَضِيَ اللَّهُ عَنْهُ، قَالَ: جَاءَ النَّبِيُّ صَلَّى اللَّهُ عَلَيْهِ وَسَلَّمَ يَعُودُنِي وَأَنَا بِمَكَّةَ، وَهُوَ يَكْرَهُ أَنْ يَمُوتَ بِالْأَرْضِ الَّتِي هَاجَرَ مِنْهَا<sup>1</sup>»

ژباړه : د سعد بن ابی وقاص رضی الله عنه څخه روایت دی ، دا فرمایي : رسول الله صلى الله عليه وسلم زما د ناروغۍ پوښتنې ته راغی او زه په مکه کې وم ، او هغه دا بده گڼله چې یو شخص دې په هغه ځای کې وفات شي چې له هغه ځایه یې هجرت کړی وي.

(وَهُوَ يَكْرَهُ أَنْ يَمُوتَ بِالْأَرْضِ الَّتِي هَاجَرَ مِنْهَا)احتمال لري چې دا جمله د فاعل څخه حال شي او یا هم له مفعول څخه حال شي ځکه هر یو رسول الله او سعد بن ابی وقاص دواړو دا بده گڼله چې هغه ځای ته راشي چې هجرت یې ورڅخه کړی دی.<sup>2</sup>

والله اعلم وعلمه اتم

1 - رواه البخاري ، كتاب الوصايا ، باب أن يترك ورثته أغنياء خير من أن يتكففوا الناس

<sup>2</sup> - العسقلاني ، احمد بن علي بن حجر (١٤٢٤هـ - ٢٠٠٤م) : فتح الباري ، ٥ / ٣٦٤.

## دويم پراگراف : ايران او پاکستان ته د افغان مهاجرينو هجرت د نړيوالو تړونونو له نظره

لکه څنگه چې په دويم فصل کې هم د نړيوالو تړونونو له انده د پناه اخېستنې اسباب په گوته شول هغه اسباب د افغانانو په هجرت کې موجود وه ، يعنې ځيني افغانانو د سياسي نظريې له کبله په ويره کې وه او د ثور له کودتا څخه وروسته د کمونستانو له لوري د دين له کبله له ويرې سره مخ شول نو پدغه حالت کې ايران او پاکستان ته د پناه وړل قانوني بڼه لري لکه د بشري حقوقو نړيواله اعلاميه بشر ته حق ورکړی چې د ويرې له کبله په بل هيواد کې پناه واخلي نوموړی اعلاميه په ۱۴ ماده الف بند کې د پناه اخېستنې په اړوند د وايي: (هر څوک حق لري ، چې د ځورونې او تعقيب په وړاندې په نورو هيوادونو کې د پناه په لټه کې شي او په نورو هيوادونو کې پناه واخلي).<sup>1</sup>

همدارنگه د پناه وړونکو په وضع پورې اړوند کنوانسيون ( ۱۹۵۱ د جولای ۲۸ ) رامنځ ته شو چې دغه کنوانسيون په لومړۍ ماده الف بند کې د پناه وړنۍ اسباب داسې په گوته کوي : لدې څخه د موجه ويرې له امله چې د توکم [ نژاد ] مذهب ، په خاصو ټولنيزو ډلو کې د غړيتوب يا د سياسي عقيدې په لرلو پورې په اړوندو علتونو تر شکنجې لاندې ونيول شي ، د خپل تابعيت له هيواد څخه په بهر کې ژوند کوي او نشي کولای يا د ويرې په علت نوموړی نه غواړي ځان د هغه هيواد تر ملاتړ لاندې راولي په هغه صورت کې چې د تابعيت نه لرونکی دی او د دغسې پېښو په پايله کې د خپل دايمي استوگنځي

<sup>1</sup> - ناصري ، صفي الله : نړيوال سندونه ( د ملگرو ملتونو منشور ، د بشري حقونو نړيواله اعلاميه ، د بشري حقونو اسلامي اعلاميه ) ص ۵۶.

هيواد څخه په بهر کې ژوند کوي ، نشي کولای يا د ويرې له امله نوموړی نه غواړي هغه هيواد ته وروگرځي.<sup>1</sup>

پورته قانوني موادو ته په کتو سره ویلی شو چې : د نړیوالو تړنونو له انده هم د افغانانو هجرت او ایران او پاکستان کې یې پناه اخېستنه قانوني جنبه لري.

---

<sup>1</sup> - د عدلي وزارت رسمي جریده ، (د ۱۳۸۵ هـ ش کال) د پناه وړونکو په وضع پورې اړوند کنوانسیون ( ۱۹۵۱ جولای ۲۸) پرله پسې نمبر (۹۰۲)

## دويم مبحث : له ايران او پاکستان څخه د افغان مهاجرينو

### راستنيدل

دغه موضوع به په دوه عنوانونو کې مطالعه شي.

لومړی مطلب : له ايران او پاکستان څخه د افغان مهاجرينو  
راستنيدلو اسباب

دويم مطلب : له ايران او پاکستان څخه د افغان مهاجرينو راستنيدلو

حکم

چې هريو به يې په لنډ ډول وڅيړل شي.

## لومړی مطلب : له ايران او پاکستان څخه د افغان مهاجرينو

### راستنيدلو اسباب

په ۱۹۸۸ د اپريل پر ۱۴ مه په جينوا کې د افغانستان او پاکستان ترمنځ  
يو تړون لاسليک شو چې امريکا او روسيه پکې نړيوال ضمانت کوونکي وه ، دغه  
تړون کې يوه اساسي موضوع په خپله خوښه د افغان مهاجرينو د راستنيدل  
وه.<sup>۱</sup>

روسي جنرال گروموف په خپل کتاب کې پرته لدې چې پورته تړون ته  
اشاره وکړي وايي : د مقاماتو خپل سري ، د باغيانو ( مجاهدين يادوي ) ظلمونه

---

<sup>۱</sup> - مصداق ، نبي ( ۱۳۸۹ش - ۲۰۱۱ع ) : افغانستان سياسي کمزوري او بهرنۍ مداخله ، ص

، له حقوقو څخه د کډوالو بشپړ بي برخې والی او د نیکمرغه راتلونکي د لرلید نشتوالی له یوې خوا او د افغانستان د حکومت پرله پسې هڅي د دې سبب کیدې چې یو شمیر کډوال خپل هیواد ته د ستنیدو پریکړه وکړي ، د شوروي پوځي حضور په لومړیو اووه کلونو کې کې ایله دولس زره تنه هیواد ته ستانه شوي وو ، خو یوازې په ۱۹۸۸ کال کې ۱۲۰ زره کډوال خپلو کورونو ته راوگرځیدل.<sup>۱</sup>

که څه هم دغه شمیره نورو ازادو لیکوالانو نده تائید کړې ، خو په هر حال ممکن بعضي افغان مهاجرین هاغه مهال د اقتصادي ستونزو له کبله بیرته افغانستان ته راستانه شوي وي.

په افغانستان کې د شوروي اتحاد له ماتې وروسته د (UNHCR) له یوه راپور سره سم ، یو ملیون افغان مهاجرین خپل هیواد ته راستانه شول ، چې متاسفانه تر ډیره دغه راستنیدونکي په خپله راستنیدنه پښیمانه شول ، ځکه دلته لا هم عدالت تامین نه ؤ ، امنیت موجود نه ؤ ، بلکې لا هم د دوی ژوند له گواښ سره مخ ؤ.<sup>۲</sup>

د عودت مجلې په خپل یو تحلیلي راپور کې د ۱۳۸۱ کال څخه راپدیخوا افغان مهاجرینو د راستنیدو اسباب په گوته کړي چې دلته یې د راپور لنډیز ته اشاره کړې : افغان مهاجرینو له څو لسیزو راپدېښوا په قانوني او غیر قانوني ډول په ایران او پاکستان کې مهاجر دي ، په افغانستان کې د نوي نظام څخه راپدېخوا ( ۱۳۸۱ ) څخه تر اوسه ۷ ملیونه مهاجرین له ایران ،

<sup>۱</sup> - ب.گروموف(۱۳۷۵هـ ش - ۱۹۹۷م ) : سرې لښکرې په افغانستان کې ، ژباړن : داود جنبش ، پېښور ، دانش خپرندویه ټولنه ص ۴۲۴.

<sup>۲</sup> - خیبري ، غوث ( ۱۳۸۹ ل ۲۰۱۰م ) : په افغانستان کې توپان ، ص ۴۴۶.

پاکستان او نورو هېوادونو څخه راستانه شوي ، گاونډي هېوادونو خاصا له ایران او پاکستان څخه د افغان مهاجرینو راستنیدل د جاذبه او دافعه اسبابو له کبله صورت نیسي ، په افغانستان کې د طالبانو د نظام له سقوط څخه وروسته زیات افغانان له ایران او پاکستان څخه راستانه شول چې په تیر کې کال کې تقریبا یو ملیون یو سل او څوارلس زره مهاجرین راستانه شوي.

له ۱۳۸۲ کال څخه راپدېخوا د جاذبه او دافعه اسبابو له کبله د افغان مهاجرینو راستنیدل زیات شوي ، په تیر کال کې له پاکستان څخه د دافعه اسبابو له کبله کله چې په پاکستان کې سیاسي وضعه مخ پر خرابیدو شوه او افغان مهاجرین تر سیاسي فشارونو لاندې راغلل نو افغان مهاجرینو د راستنیدو پریکړه وکړه.

د جاري ۱۳۸۶ کال له حمل څخه د جوتا تر ۱۲ پورې ۱۷۴۴۸۵ نفر له ایران او پاکستان څخه راستانه شوي ، چې د تیر کال په پرتله دا شمیره زیاته گڼل کیږي ، چې د دوی په منځ کې ۶۸۸۵۵ نفر له پاکستان او ۱۰۵۶۳۰ نفر له ایران څخه راستانه شوي<sup>۱</sup>.

د یو شمیر راپورونو پر بنسټ د پاکستان د لاهور او یو شمیر نورو ښارونو له ترهگریزو بریدونو وروسته په دغه هېواد کې افغان کډوال له کڼو ستونزو سره مخامخ شوي ، همدغو ترهگریزو بریدونو په تړاو د پاکستان اتباعو ترڅنګ زمونږ هېواد وال هم د پاکستاني پوځ له لوري نیول شوي ، یو شمیر افغانان چې قانوني اسناد هم ور سره شته د پاکستان د امنیتي ځواکونو له

<sup>۱</sup> - د کډوالو او راستنیدونکو چارو وزارت (۱۳۹۶ هـ ش): عودت ، څلورمه گڼه ، پسرلی ، ص

لوري ځورول شوي او ځيني يې بيا په زوره له دغه هيواد څخه اېستل شوي دي.

د کډوالۍ پدیده یوه انساني پدیده ده ، خو کله نا کله د کډوالۍ موضوع سیاسي کیږي کله چې له پاکستان سره د افغانستان اړیکې خرابېږي قرباني يې افغان کډوال ورکوي ، د تورخم له شخړو وروسته او په پاکستان کې له ترهگریزو بریدونو وروسته دغه ستونزې پیدا شوي دي<sup>1</sup>.

ځینی جاذبه اسباب هم وه چې په افغان مهاجرینو کې یې خپل وطن ته د راستنیدلو شوق پیدا کړ او هغه دا چې تر ایران او پاکستان په افغانستان کې د کار روزگار مساعد چاپیریال جوړ شوی ؤ د بېلگې په ډول، د ۲۰۰۸ کال راپدېخوا په ایران کې د نه ورنگ د ځایونو جوړیدو هغه سیمې چې د کډوالو لپاره د ملي امنیت، عامه گټو او صحت د لاملونو له امله منع الدخول شمیرل شوې دي - د یوې دندې ساتل، د ټولنیزو اړیکو ساتل، ښوونځیو ته د ماشومانو لېږل، او د کورونو د مصرف د عهدې نه وتل ډیر ستونزمن کړی دی .

پورته ستونزې چې کله د خوړو او نورو اړتیاوو د پیریدلو د ځواک د لږیدو د ستونزې سره ضرب شي نو ډیری راستنیدونکې کورنۍ اړاسي چې د یوه پلان شوي بیرته راتگ پر ځای یو چټک او ناڅاپي بیرته راتگ اختیار کړي چې ددې پرېکړې لامل افسردگي او اروايي خفگان دی<sup>2</sup>.

<sup>1</sup> - د کډوالو او راستنیدونکو چارو وزارت (۱۳۹۵هـ ش): عودت ، درې میاشتني مجله ، دریم وار ، ژمی ، ۱

<sup>2</sup> - گیلر ، آرمنډو او ایم لایک ، ماسیج (۲۰۱۴) : د ایران څخه راستنیدل ، د اجباري مهاجرت بیا لیدنه ، ص ۲۶

او ځينې دافعه اسبابو څخه چې په پورته راپور کې يادونه شوې دا دي چې : پاکستان کې د افغان مهاجرينو په اړوند په يو تحليلي راپور کې چې د ۲۰۱۰ کال راهيسي په ساحوي کار کې ليکل شوي: ( که څه هم يو وخت د مجاهدينو په نوم افغانان د قهرمانانو په نوم شهرت درلود خو اوس په پاکستان کې افغانانو ته د طالبانو په رڼا کې کتل کيږي او د افغانانو پر وړاندې دې مخ په زياتيدو کيږي د هغوی لپاره ډيري منفي اغيزې د ځانه سره لرلې دي .

په پاکستان کې د افغانانو لپاره د کورونو ضمانت وجود نلري( که په کمپونو کې وي، غير رسمي سيمې وي او که کرايي کورونه) او د کرايو يو په يو جگيدل يوه معموله پيښه ده .

د اساسي خدمتونو عرضه کول هم بې باوره ده او ځينې غير دولتي ادارې خو د افغانانو په سيمو کې د پانگې اچونې تکل نه لري ځکه چې ويره لري چې دا سيمه به وتړل شي .

منظمه نيونې، ځورونې، او حتی د افغانانو بيرته افغانستان ته شړل يو عادي کار شميرل کيږي .

د امنيتي گواښونو د ډيروالي له کبله امنيتي پوستې هم ډيرې شوې دي او د ورځني ژوند يو معمول گرځيدلې دي - او د پيژندنې يو کارډ چې ډير افغانان يې نه لري اړين دی .

همدارنگه په منظم ډول د افغانانو نښه کول د ډيرو له آنده يوه ستراتيژي ده چې موخه يې د افغانانو د بيرته ستندلو تشويق دی<sup>1</sup>.

---

1 - الميمه، سنا (۲۰۱۴م): زور زياتی او آسيب پذیری افغانان په پاکستان کې، د اجباري مهاجرت بيا ليدنه، ص ۲۴.

په خلص ډول د افغانانو د راستنیدلو اسباب په لاندې ډول په گوته کولی شو

۱ - د اشغال له ختمیدو څخه وړاندې د اقتصادي اسبابو له کبله راستنیدل

۲ - د اشغال پای ته رسیدل او دین ، نفس ، عرض او مال له فتني څخه خوندي کیدل

۳ - د اشغال پای ته رسیدو څخه وروسته اقتصادي اسباب

۴ - د سیاسي اسبابو له کبله په زور سره له کوربه هیوادونو څخه شړل.

**دویم مطلب : له ایران او پاکستان څخه د افغان مهاجرینو**

**راستنیدلو حکم**

په دې مطلب کې به په پورته موضوع په دوه عنوانونو کې بحث وشي ، په لومړي عنوان کې به دغه موضوع د اسلامي فقهې او په دویم عنوان کې د نړیوالو تړنونو له انده وڅیړل شي.

**لومړی پراگراف : له ایران او پاکستان څخه د افغان مهاجرینو راستنیدل د اسلامي فقهې له انده**

په دویم فصل کې د مهاجر راستنیدل په تفصیل سره مطالعه شول ، دلته به هغه احکام په تطبیقي ډول مطالعه شي ، کوم چې د افغان مهاجرینو د راستنیدلو پورې تړلي دي.

په مخکې پراکراف کې د افغان مهاجرينو راستنيدلو اسباب په گوته شول ، له هماغې اسبابو څخه کيدلی شي چې افغان مهاجرينو راستندل په دوه قسمه تقسيم شي ، لومړی هغه ډله راستنيدونکي چې وړاندې تر دې چې اشغال پای ته ورسېږي ، د دين ، نفس ، عرض او مال له اړخه فتنه له منځه لاړه شي او دويمه ډله هغه کسان دي چې د اشغال پای ته رسيدلو څخه وروسته ، کله چې د راستنيدونکو دين ، نفس ، عرض او مال خوندي شول.

د لومړۍ ډله اشخاص کوم چې وړاندې تر دې چې اشغال پای ته ورسېږي او فتنه له منځه لاړه شي راستنيدل چې روسي جنرال گروموف ورته اشاره کړې ، دغه حالت کې راستنيدل جائز ندي ، ځکه لا هم فتنه باقي وه او دين ، نفس ، عرض او مال خوندي نه وه.

دويمه ډله هغه اشخاص چې د اشغال د پای ته رسيدلو وروسته او بيا په افغانستان کې د نوي اشغال د پيل سره جوخت ۱۳۸۱هـ ش څخه وروسته د افغان مهاجرينو راستنيدلو موضوع ده چې دغه موضوع يو څه بحث ته ضرورت لري.

سره لدې چې اوس هم د عامو افغانانو ژوند په بشپړ ډول خوندي ندي ، که يو څو بيلگو ته اشاره وکړو ، نو په افغانستان کې د ( ۲۰۰۱ز کال د اکتوبر د ۷ مي ) د بمباريو له پيل سره چې هر څومره مرگ ژوبله شوې ده ، هغه د طالبانو د خپلو په حساب د نوي نظام او نړيوالو بريا ثبت شوې ده ، په دې کې تر ټولو لويه بورنووونکي غميزه د مزار د جنگي کلا پيښه ده چې پر کلاندو زرگونو طالبانو ، لومړی د بي ۵۲ الوتکو پنځه سوه کيلو يي بمونه وغوزورل او ورپسې چې ژوندي پاتي طالبان سمڅو ته ننوتل اوبه پرې ور پرېښودل شوې او ټول ځای پر ځای ووژل شول ، د ۲۰۰۲ کال په لومړيو کې د سکاټلينډ په ادنبرا

کې د افغانستان په اړه مستندو فلمونو په یوه فستیوال کې د ( مرگ کاروان ) په نامه یو پنځوس دقیقه یي فلم وښودل شو چې د ۲۰۰۱ کال د نومبر کې له کندز نه د جنرال دوستم او امریکایانو لخوا په کانتینرو کې د څلور زره طالبانو وړلو په اړه ؤ ، دغه طالبان څه د ساه له بندیدو او څه د دوستم د جگړه مارو په ډزو کې ټول ووژل شول ، همدغه رنگه په ۲۰۰۴ز کال کې د جنوري پر ۲۴ مه د شپې لخوا په چارچینو کې د یوه واده پر مراسمو بمبارۍ کې ۴۸ تنه بي گناه افغانان شهیدان شول چې زوم او ناوې هم پکې شامل وه ، د هرات شیندنې ولسوالۍ د عزیز اباد پرکلي د شپې پر ۲ بجو بمبار وشو چې ټول ټال ۹۲ تنه پکې شهیدان او ۷۰ تنه پکې ټپیان شوه دغه پښه په ۲۰۰۸ ز د اگست پر ۲۲ مه وشوه ، د ۲۰۰۸ ز کال د جولای په ۶ مه د ننگرهار په هسکه مینه ولسوالۍ کې د واده پر مراسمو هوايي برید وشو چې د زوم او ناوې په شمول ۷۲ تنه بي گناه هیواد وال پکې شهیدان شول ، د ۲۰۱۱ز کال د فبروري ۱۰ مه پر غازي اباد دویمه د مارچ په لومړۍ په پیچ دره او دریمه د مارچ په ۱۵ مه وې چې ټول ۷۷ تنه پکې شهیدان شول پدې کې ۴۱ تنه ماشومان او ۲۳ تنه ښځې وې ، غرض دا چې د نوي اشغال پر مهال هم عام افغانان خوندي ندي<sup>۱</sup>.

دا نمونې پدې خاطر وړاندې شوې چې د نوي اشغال مظالم پټ پاتې نشي ، خو سره لدې هم اوس په عام ډول د عوامو پر وړاندې هغه تشدد ندی موجود کوم چې پخوا موجود ؤ .

اوپه کل کې هغه اوضاع چې د روس د اشغال پرمهال افغانان په کوم ډول په ډله ایز ډول وژل او ترور کیدل هغه اوضاع یو څه تغیر ده ، همدغه

<sup>۱</sup> - شفیقي ، محمد زبیر ( ۱۳۹۴ل - ۲۰۱۵ز ): افغانستان د پردۍ جگړې په اور کې ، ص ۱۸۵ - ۱۸۷ په اختصار .

رنګه د دين له لحاظ په افغانستان کې پوره پوره ازادي موجوده ده ، هغه مهال د کمونيستي نظرياتو ترويج ته په څرګنده کار کيدو ، هغه چې د دې نظرياتو مخالف وه وژل ، ترور او بندي کول يې لار وه ، چې دغه حالت په وسني نظام کې تر ډيره نه تر ستر ګو کيږي ، که څه هم چې وسني نظام کې هم هغه اندازه اسلامي مقدسات په پام کې نه نيول کيږي چې پکار ده ونيول شي ، خو د نورې نړۍ په پرتله اوضاع ښه بريښي<sup>1</sup>.

همدغه رنګه اوس په عام ډول باندې اسلامي بلونکو شمير ښه په پراخه کچه په پوهنتونونو او نورو علمي مراکزو کې موجود دی او پروړاندې يې هيڅ څوک په برملا ډول خنډ کيدلی نشي ، د ديموکراتو او کمونستو عناصرو پروړاندې په ښه برملا ډول دعوت کيږي او د کمونستو او ديموکراتو عناصرو دعوتي پروګرامونه په خفيه ډول تر سره کيږي.

د دې تر څنګ که وکتل شي چې هغه وخت په ايران او پاکستان کې افغان مهاجرينو ته د اتلانو په سترګه کتل کيدل ، خو اوس ورباندې ځمکه سور اور ګرځيدلې ، په پاکستان کې نيول کيږي ، په زور له هيواده شړل کيږي.

همدغه رنګه ايران کې له افغان مهاجرينو څخه د اسلام او مسلمانانو په خلاف استفاده کيږي ، چې سوريې او عراق ته د افغان مهاجرينو ليرل او هلته د مسلمانانو په خلاف جنگيدل يې ښه مثال دی.

نو دغې ټولو حالاتو ته په کتو سره ويلی شو چې اوس نو هغه وضعه چې په افغانستان کې حاکمه وه تر ډيره له منځه تللې لې همدغه رنګه هغه

---

<sup>1</sup> - د هغې نظامونو مظالم او له دين سره د دښمنۍ مفکورې په اړوند د غه کتابونه مطالعه کولی شئ : حکمتيار : اسلامي نهضت ، محمد يعقوب شرافت : سپيڅلی پاڅون ، پوهاند ډاکټر محمد حسن کاکړ : د ثور کودتا او د هغې ژورې پايلې.

ضرورت چې هجرت ته موجود ؤ هغه هم اوس نه تر سترگو کيږي همدارنگه په مهاجر منونکو هیوادونو کې هم اوضاع تغیر شوی ، نو ځکه ویلی شو چې افغان مهاجرینو ته خپل هیواد ته راستنیدل جواز لري ، دغه خبره په درې دلیلونو قوی ښکاري :

لومړی دلیل : په یوه هیواد کې د استوګنې جواز او حرمت ، همدارنگه خپل هیواد ته راستنیدلو جواز او حرمت د فتنې په موجود دیت باندې څرګښي ، که فتنه موجوده وه نو هجرت واجب او راستنیدل ورته نا جایز دي او که فتنه نه وه موجوده هجرت واجب ندی او راستنیدل ورته جایز دي.

لکه په دویم فصل کې چې دا خبره څرګنده شوه چې د هجرت سبب د فتنې موجودیت دی ، کله که فتنه موجوده وه هلته استوګنه حرامه او که فتنه نه وه موجوده نو استوګنه ورکې جائز ده ، همدغه رنگه که یوه ځای څخه هجرت صورت نیولی ؤ د فتنې له کبله او هلته فتنه له منځه لاړه هلته راستنیدل جائز دي.

شیخ الباني رحمه الله د همدغه رنگه یوې استفتاء په مقابل کې وایي : رسول الله علیه السلام له دغه سوال څخه داسې جواب کوي ، یعنی مقصد یې دا دی چې (لا هجرة بعد الفتح<sup>1</sup>) له فتح مکې څخه وروسته هجرت نشته ، هجرت له مکې او نورو ځایونو څخه واجب ؤ د رسالت او نبوت مقر او د اسلامي دولت مقام یعنی مدینې ته ، کله چې الله عزوجل خپل نبي باندې مکه فتحه کړه ، خپل لښکر یې عزتمند جوړ کړ ، خپل بنده مرسته یې وکړه او کفر او کافران یې ذلیل کړل نو دغه وخت کې رسول الله وفرمایلي (لا هجرة بعد

الفتح وإذا استنفرتم فانفروا<sup>1</sup> د مکې له فتحې وروسته هجرت نشته ، کله چې درڅخه د عامو وتلو غوښتنه وشوه نو ووځئ ، لدې وروسته هر ځای ته راستنیدل جایز شول کله چې دغه هیوادونه اسلامي وه ، که چېرته به یو شخص د خپل ښار څخه په غوره ښار کې ؤ نو د جواز دروازه خلاصه وه ، تا ته جائز ده چې له یوه اسلامي هیواد څخه بل اسلامي هیواد ته ستون شې مگر تا ته جائز نده چې د کفر او گمراهۍ هیوادونو ته سفر وکړې لکه اروپا او امریکا (2....)

همدارنگه قرطبي رحمه الله وایي : [ کوم څوک چې ] د فتني له ویرې وتښتي تر څو دین یې سالم پاتې شي ایا دغه شخص بیرته خپل مسکن ته را گرځیدلی شي؟! کیدای شي داسې وویل شي ، که چېرته یې الله لپاره پریښی وي ( ترکها لله ) لکه مکې څخه هجرت کوونکو چې پر ینی ؤ نو دوی ته جائز ندي چې راستون شي او که په دین کې د فتني له ویرې تښتیدلی وي تر څو دین یې سالم پاتې شي او د مسکن د ذات له کبله یې نه وي ترک کړی نو ده ته رجوع جائز ده<sup>3</sup>.

او دا چې ولې له مکې څخه مدیني ته هجرت کوونکي صحابه بیرته مکې ته راستانه نه شول ؟ نو دا حکم یواځې د مکې څخه مدیني ته د هجرت کوونکو پورې خاص ؤ چې دغه د خصوصیت قول یې اسلام ویب انلاین دار

1 - مخکې تخریج شوی

2 - الالباني ، محمد ناصر الدين : تفریغات سلسلة الهدی والنور ، مسلسل نمبر ٦٤١.

(<http://www.alalbany.net>)

3 - لاشين ، موسى شاهين (ب.ت): فتح المنعم شرح صحيح مسلم ، دار الشروق ، ٥ / ١٩٩ ، او العسقلاني ، احمد بن علي بن حجر (١٤٢٤هـ - ٢٠٠٤م) : فتح الباري ، ٧ / ٣٠٧.

الافتاء نقل کړی : ( کله چې له یوه هېواد څخه هجرت واجب شي يعني چې مسلمان پکې په ځان وېرېږي او يا د ديني شعائرو د تر سره کيدو قدرت ونلري ، دغه هېواد چې تر څو په همدغه حالت باقي پاتې وي [ يعني په ځان وېرېږي او يا ديني شعائر په څرگنده نشي تر سره کولی ] نو په خپله خوښه ورته راستنيدل جائز ندي ، ځکه اوس هم د حرمت علت موجود دی ، مگر که د هېواد وصف تغير شو او د استوگنې د حرمت علت له منځه لاړو په دې ډول چې دار اسلام وگرځيدو او يا پکې د مسلمان نفس خوندي ؤ او ديني شعائر يې په علني ډول تر سه کولی شول نو دغه حالت کې راستنيدل حرام ندي ، اوس نو کله چې د هجرت باعث [ يعني په ځان ويره او يا ديني شعائر په څرگنده تر سره کيدو منع ] له منځه ولاړ د هجرت د صحت لپاره عدم راستنيدل شرط ندي .

کومه نهې چې د هجرت څخه د راستنيدو راغلی ده : هغه خاص ده هغه هجرت پورې کوم چې صحابه کرامو رسول الله ته مدينې ته کړی ؤ ، په دغه حالت کې علماء اخلاف لري چې دغه نهې په ابتدا د اسلام کې وه او که د رسول الله تر وفات ورسته هم باقي پاتې ؤ ؟

خو اصل دا دی چې کله د هجرت باعث له منځه ولاړ نو د مهاجرينو راستنيدل مباح دي<sup>1</sup> .

<sup>1</sup> - اسلام ويب : حکم رجوع المهاجر الى بلد الكفر التي هاجر منها ( 22 ربيع الأول 1437 - 2016-1-3 ) ، فتوى نمبر ( 318871 )

<http://fatwa.islamweb.net/fatwa/index.php?page=showfatwa&Opti>

( on=FatwaId&Id=318871

همدارنگه وايي : ( مسلمان مهاجر ته هيڅ مانع نشته کله چې د يوه معين سبب له کبله يې هجرت کړی وي لکه د کفر او يا د منکراتو د ظهور او يا د ديني شعائرو د تر سره کولو قدرت نه لرل ، کله چې سبب له منځه ولاړ ، ځکه حکم د علت سره څرخي د وجود او عدم په دواړو حالتونو کې ، دغه راستنيدل د خپلې کورنۍ د کتلو لپاره وي او که د استوگنې لپاره وي.

اگر که غوره خو دا ده چې د دايمي استوگنې لپاره راستون نشي ځکه سلفو به دا بده گڼله چې هغه څه ته رجوع وکړي کوم څه چې يې د الله لپاره ترک کړی وه.

او په کومو رواياتو کې چې مهاجر ته خپل هېواد ته راستنيدل په صورت کې درې ورځې استوگنه جائز گڼل شوې ؛ دا د هغه صحابه کرامو پورې خاص دی چې رسول الله ته يې مدينې ته هجرت کړی ؤ.

نو په همدې بناء مسلمان مهاجر ته جائز دي چې خپل هېواد ته راستون شي او استوگنه پکې اختيار کړي پرته لدې چې ځان ته څه ورځې مشخص کړي ، پدې شرط چې نفس او دين يې په امن کې وي<sup>1</sup> .

او د خصوصيت وجه يې ابن عبدالبر مالکي رحمه الله داسې په گوته کوي : (هجرت د وطن په ترک کولو کې مقتصر ندی او علی الابد ورته رجوع حرامه نده مگر يواځې د مکې خلکو لپاره کومو چې ايمان قبول کړی او د رسول الله اتباع يې کړې په دوی باندې خاصتا هجرت فرض کړی شوی دی او په

<sup>1</sup> - - اسلام ويب : حکم رجوع المهاجر الى بلد الکفر التي هاجر منها ( 9 شوال 1428 - 21

( 2007-10 ) ، فتوی نمبر (100150) )

<http://fatwa.islamweb.net/fatwa/index.php?page=showfatwa&Opti>

( on=FatwaId&Id=100150

دوی باندې فرض ده چې چېرته رسول الله وي هلته به اوسېږي ، چېرته چې ځي هلته به ورسره ځي د ده مبارک د نصرت ، ساتنې ، صحبت او د دين د حفاظت لپاره او لده مبارک څخه د دين د رسولو لپاره تر څو پوره فضيلت ورته حاصل شي ، دوی يوه ته هم جائز نده چې خپل وطن ته رجوع وکړي او رسول الله صلى الله عليه وسلم پريږدي.<sup>1</sup>

يعني هغوی باندې دا فرض وه چې چېرته رسول الله استوگنه کوي دوی به ورسره هلته اوسېږي ، تر څو د ده مبارک نصرت ، ساتنه وکړي او لده مبارک څخه د دين زده کړه وکړي او فضيلت ورته حاصل شي.

دويم دليل : د امت مصالح په نظر کې نيول دي ، که د امت مصالح په نظر کې ونيول شي نو د امت مصلحت د افغان مهاجرينو په راستنيدو کې دی او خاص ډول باندې د افغانانو مصلحت د افغان مهاجرينو په راستنيدو کې پروت دی ، په لاندې دلائلو :

الف : په ايران کې له افغان مهاجرينو او پناه اخېستونکو سره ناوړه چلند او لدوی څخه غير شرعي او غير قانوني استفاده کول : دا چې په ايران کې له افغان کډوالو سره کوم ډول ناوړه چلند کېږي لدې ښه معلوميدلی شي چې افغان پناه اخېستونکي د پرديو جگړو ښکار گرځول کېږي ، د پرديو گټو لپاره استعمالېږي ، ښه مثال يې د ايران لخوا د افغان مهاجرينو او پناه اخېستونکو د عراق او سوري جگړو ته لېږل دي ، له هماغه اوله سره افغان کډوال د د عراق جنگ ته لېږل کيدل ، د دغو کډولو عمرونه اکثرا د ۱۶ او ۱۸ کلونو په منځ کې وه ، لدې سره دوی ته چې کوم معاشونه ورکول کيدل هغه

---

1 - النمرى ابن عبد البر ، أبو عمر يوسف بن عبد الله (۱۴۱۴ هـ - ۱۹۹۳ م ) : الاستذکار الجامع لمذاهب فقهاء الأمصار وعلماء الأقطار، ۲۳ / ۴۰.

هم ډیر ناچیزه او پر خپل وخت نه ورکول چې دغه خبرې سره له ثبوتو نو تاریخ لیکونکو راجمع کړي<sup>1</sup>.

همدا اوس په ۲۰۱۶ او ۱۷ کلونو کې چې په سوريه او عراق کې کوم جنگونه روان دي ، دغلته هم افغان مهاجرینو او پناه اخېستونکي د مسلمانانو پر وړاندې جنگول کېږي ، چې دا عمل هم د افغانانو او هم د نړۍ مسلمانانو د مصالحو خلاف دی.

ب : په ایران او پاکستان کې خاصا او په ټوله نړۍ کې عموما له مهاجرینو او پناه اخېستونکو څخه په سیاسي لوبو او استخباراتي جگړو کې ترې ناروا گټه اخستل کېږي او د مسلمانانو په خلاف استعمالېږي ، چې دا خپله د مسلمانانو او په خاص ډول د افغانانو د مصالحو په خلاف دی<sup>2</sup>.

دریم دلیل : هغه وخت افغان مهاجرینو ته ایران او پاکستان په خپله خوښه او په قانوني ډول د استوگنې اجازه وکړی وه ، او اوس ورته د دایمي استوگنې اجازه نه ورکوي بلکې نیتې ورکوي تر څو خپل هیواد ه ستانه شي ، نو د هاغه معلومې نیتې څخه وروسته په ایران او پاکستان کې استوگنه جائز نده ، دکتور محمد بن موسی بن مصطفی الدالي وايي : د نړۍ د هیوادونو ترمنځ چې په کومو حدودو باندې اتفاق صورت نیولی دی او د یوه حکومت تر تسلط لاندې وي ، هیڅ هیواد او د هیڅ هیواد افرادو ته مناسبه نده چې لدغه حدودو څخه بغیر له قانوني اجازې څخه تیر شي او یا ورته داخل شي ، د دې خبرې

<sup>1</sup> - خیبري ، غوث ( ۱۳۸۹ ل ۲۰۱۰ م ) : په افغانستان کې توپان ، ص ۳۴۳ - ۳۵۴.

<sup>2</sup> - پدې اړوند وگوره : کول ، سټیو ( ۱۳۹۵ هـ ش - ۲۰۱۶ م ) : د پیریانو جگړې. پدغه کتاب کې د CIA پټ رازونو څخه یادونه شوې چې گڼ شمیر مثالونه یې کتلی شو کوم چې د افغان مهاجرینو څخه په استخباراتي جگړو کې گټه اخستل شوې.

پابندي کول د دولتونو سیاسي قدرت ته درناوي کول دي د سیمې امن او امان خوندي کوي او دا د دې دلیل دی چې یوه هیواد ته له ناقانونه لارو څخه داخلیدل او هلته استوگنه کول مطلقاً حرام دی د مؤقت وخت لپاره وي او که د دائم لپاره د سیاسي ، دیني او یا نورو مقاصدو لپاره ، ځکه دغه عمل د فساد د خپریدو او نا امنۍ باعث جوړېږي او دا یو قسم اشغال کڼل کیږي او ډیر ځله جنگونو ته هم لاره حواره وي<sup>1</sup>.

نو پور ته نظر ته په کتو سره ، کله چې افغان مهاجرینو ته د میلمه هیواد لخوا وخت ورکول کیږي چې تر دغه معلوم وخت پورې باید خپل هیواد ته ستانه شئ نو هلته بیا تر هغې وخت څخه وروسته استوگنه غیر قانوني ده او غیر قانوني ډول باندې د یوه هیواد څخه استفاده کول ، د هیوادونو ازادۍ تر سوال لاندې راځي ، د نا امنۍ سبب جوړېږي او یو قسم د اشغال او غصب یې گڼلی شو.

نو کله چې په ناقانونه توگه په یوه هېواد کې استوگنه جائز نده او اشغال گڼل کیږي نو په پاکستان او ایران کې کومې سیمې چې د مؤقت وخت لپاره افغان مهاجرینو په واک کې ورکړل شوې وی نو هلته ورته استوگنه جائز وه خو اوس چې د ایرانی او پاکستانی حکومتونو لخوا ورته د بیرته تگ امر کیږي نو هلته استوگنه یې د هغو سیمو غصب گڼل کیږي ، د مجلة الاحکام العدلیة داسې وایي (کله چې رئیس جمهور (سلطان) یا یې نائب کوم چاته کومه ځمکه یواځې د گټې اخستنې لپاره ورکړي او د هغه ملکیت یې ونه گرځوي دغه شخص پدې ځمکه کې تصرف کوي نو دا ورڅخه یواځې گټه اخستلی شي

<sup>1</sup> - الدالي ، محمد بن موسی بن مصطفی (ب.ت): الوطن والاستيطان دراسة فقهية ، ۲ /

او مالک يې نشي جوړيدلی<sup>1</sup>.) کله چې د مهاجرينو کمپونه د مهاجرينو ملکيت ندی بلکې د گټې اخستنې لپاره ورکړل شوي وه او اوس ورڅخه بيرته اخستل کيږي، نو په دوی لازمه ده چې بيرته يې هماغو حکومتونو ته تسليم کړي او که نه يې تسليموي نو دا به غصب وي. والله اعلم.

همدغه رنگه افغان مهاجرين د داود خان په دور کې د زندان او شکنجې له ويرې هجرت کولو ته مجبور شوي وه چې دا خبره مير محمد صديق فرهنگ په داسې ډول بيانوي: پرچميان د اسلامي ډلو له منځه وړلو په هڅه کې شول او محمد دواود يې پدې قانع کړ يا يې مجبور کړ په دې وخت کې د اسلامي نهضت مشرتابه دنده د شرعياتو د پوهنځي د رُس استاذ غلام محمد نيازي په غاړه وه د ۱۳۷۳ کال له کودتا وروسته استاذ نيازی پرته له کوم تور او دليل څخه ونيول شو، ورپسې پوليسو د جوانان اسلام نور غړي ځيني ونيول او ځيني په تينبته بريالي شول چې لدې جملې څخه استاد برهان الدين رباني په غرونو پاکستان ته واوښت او پوهنتون د محصلينو له جملې حکمتيار او مسعود هم پاکستان ته وتښتيدل<sup>2</sup>.

او زرملول وايي: د جوانان مسلمان گوند په ۱۹۷۴ کال کې که څه هم د کميت له خوا دومره پيا وړي نه وه د محمد داود خان د حکومت پرضد په يوه پاڅون کې برخه لرله خو مقاومت يې زر وځپل شو او د هماغه کال د جون تر مياشتي پورې د دې گوند مشر پوهاند نيازی او څه نا څه دوه سوه نور غړي يې ونيول شول د برهان الدين رباني احمد شاه مسعود او گلبدین حکمتيار په

<sup>1</sup> مجله الاحکام العدلية، مادة ۱۲۷۲.

<sup>2</sup> - فرهنگ، مير محمد صديق: افغانستان په وروستيو پنځو پيړيو کې، ۲/ ۹۳۳.

شمول د هغې ځینې فعالین پاکستان ته وتښتیدل.<sup>1</sup> نو معلومه شوه چې هغه وخت دغه ډله چې وروسته مهاجر شوي په افغانستان کې خوندي نه وه او اوس خوندي دي.

او د روسانو د اشغال پرمهال هم د کمونستانو او د هغوی د بادارانو د ظلم څخه هجرت کولو ته مجبور شوي وه د افغانستان خلق دیموکراتیک گوند او د هغوی دیموکراتیک جمهوریت د افغاني ټولنې او افغاني ولس د مهار کولو او ولچک کولو هڅه وکړه او په همدې اساس په روحانیون ، دیني عالمان ، مذهبي مشران او نورو نیول کیدل پیل شول ، د دیني او مذهبي اعتقاداتو سره دښمني خودل کیدله ، همدې چال چلند او گوندي دیکتاتورۍ د بي کچه ځواک په نتیجه کې د هیواد له گوټ گوټ ، ښارونو او کلیو څخه د خلکو د تېښتې ، فرار او مهاجرت بهیر پیل شو ، د هېواد گڼ شمیر روښانفکران ، پوهان ، استادانو ، ډاکټرانو ، انجنیرانو ، پورفیسرانو ، لیکوالانو ، شاعرانو او داسې نورو چې د افغانستان د خلکو معنوي پانگه گڼل کیدله د مجبوریت او ویرې له کبله هیواد پرېښود او ځیني خو یا ووژل شول او یا په زندانونو کې واچول شول.<sup>2</sup> نو ویلی شو چې په هغه وخت کې چې افغان مهاجرین ایران او پاکستان ته مهاجر شول د زندان ، ظلم او وژلو له ویرې مهاجر شول چې په هېواد کې وسنۍ اوضاع له هغې اوضاع سره تر ډیره توپیر لري.

پورته دلائلو په کتو سره په لنډ ډول ویلو شو ، د افغان مهاجرینو او پناه اخېستونکو راستنیدل په هغه حالت کې چې هلته د فشار لاندې وي نه یواځې

<sup>1</sup> - زرملول، غلام محمد (۱۳۸۳ ل - ۲۰۰۴ م): افغانستان تر ورستي افغانه ، ۱/ ۳۲۷ - ۳۲۸.

<sup>2</sup> - خیبري ، غوث (۱۳۸۹ ل ۲۰۱۰ م) : په افغانستان کې توپان ، ص ۱۲۹ - ۱۳۱ ، په اختصار سره.

داچې جائز دی بلکې غوره گڼل کېږي ، خو که له فشار څخه خلاص شي او د میلمه هیواد له لوري ورته د دایمي استوگنې اجازه ورکړي نو بیا ورته هلته پاتې کیدل غوره دي ، تر څو هغه څه چې د الله لپاره یې ترک کړي دوباره ورته رجوع کولو ته مجبور نه شي.

### دویم پراگراف : له ایران او پاکستان څخه د افغان مهاجرینو راستنیدل د نړیوالو تړونونو له انده

د افغان مهاجرینو او پناه اخېستونکو په داوطلبانه ډول راستنیدل له ایران او پاکستان څخه د نړیوالو تړونونو له انده یو قانوني عمل دی ، لکه چې مخکې هم پرې بحث شوی د نړیوالو تړونونو له انده هر څوک حق لري په ازادانه ډول خپل هیواد پرېږدي او په ازادانه ډول خپل هیواد ته راستون شي ، چې د بشري حقوقو نړیواله اعلامیه ۱۳ او ۱۴ ماده کې دا موضوع روښانه شوېده ، او د د پناه وړونکو په وضع پورې اړوند گنوانسیون ۴ ماده ( ج ) برخې ۴ بند داسې صراحت لري: [هر شخص حق لري چې ] داوطلبانه د استوگنې لپاره هغه هېواد ته ستون شي چې د شکنجې له وېرې یې د مخه هغه ځای پرېښی ( خوشی کړی ) وي یا یې له هغه څخه په بهر کې ژوند کاوه<sup>۱</sup>.

مگر دلته باید دا خبره هم یاده شي چې ایران او پاکستان د افغان پناه غوښتونکو په جبري ډول اخراجول د پناه وړونکو په وضع پورې اړوند گنوانسیون له مخې غیر قانوني عمل دی په داسې حال کې چې افغان مهاجرین او پناه اخېستونکي نوموړو هیوادونو ملي امنیت ته کوم گواښ هم

<sup>۱</sup> - د عدلي وزارت رسمي جریده ، ( د ۱۳۸۵هـ ش کال ) د پناه وړونکو په وضع پورې اړوند گنوانسیون ( ۱۹۵۱ جولای ۲۸ ) پرله پسې نمبر ( ۹۰۲ )

ندی چې پدې اړه ، دري دیرشمه ماده داسې صراحت لري : ۱ - له ژمنو دولتونو څخه هېڅ یو به په هېڅ ډول پناه وړونکی هغو خاورو ته چې امکان لري په توکم ( نژاد ) ، مذهب ، ملیت ، په خاصه ټولنیزه ډله کې په غړیتوب یا د سیاسي عقیدو په لرلو پورې په اړوندو علتونو د هغه ژوند یا آزادي تر ګواښ لاندې راشي ، و نه باسي ، یا به یې بېرته و نه ګرځوي .

۲ - خو هغه پناه وړونکی به چې د کافي دلایلو له مخې یې وجود هغه هېواد ته چې هلته ژوند کوي ، خطرناک وي یا د محکمې د قطعي قضاوت له مخې د مهم جرم یا جنایت په ارتکاب محکوم شوی ، وي او دهېواد دټولنې حال ته مضر تشخیص شي ، نشي کولای پدې ماده کې له ذکر شوو مقرراتو څخه د ګټې اخستنې دعوي وکړي<sup>۱</sup> .

---

<sup>۱</sup> - د عدلي وزارت رسمي جریده ، ( د ۱۳۸۵ هـ ش کال ) د پناه وړونکو په وضع پورې اړوند کنوانسیون ( ۱۹۵۱ جولای ۲۸ ) پرله پسې نمبر ( ۹۰۲ )

## څلورم فصل

### د مهاجر او پناه اخيستونکي حقوق او د هجرت او پناه اخيستنې تاثيرات

په دې فصل کې به د مهاجرينو او پناه اخيستونکو په حقوقو او همدارنگه په هغه اغيزو او تاثيراتو بحث وشي کوم چې د هجرت او پناه اخيستنې په نتيجه کې رامنځ ته کېږي او همدارنگه د مهاجرينو او پناه اخيستونکو د راستنيدلو په تاثيراتو به هم بحث وشي ، په همدې اساس دا فصل په درې مبحثونو مشتمل دی

لومړی مبحث : د مهاجر او پناه اخيستونکي حقوق

دويم مبحث : د هجرت او پناه اخيستنې تاثيرات

درېم مبحث : د مهاجرينو او پناه اخيستونکو د راستنيدلو تاثيرات

چې هر يو به يې په جلا جلا توگه وڅېړل شي.

## لومړۍ مبحث : د مهاجرينو او پناه اخېستونکو حقوق

په دې مبحث کې به د مهاجرينو او پناه اخېستونکو حقوق په دوه مطلبونو کې تر بحث لاندې ونيول شي چې لومړی به د مهاجر او پناه اخېستونکي حقوق په اسلامي فقه او بيا به په نړيوالو تړونونو کې وڅيړل شي.

## لومړی مطلب : په اسلامي فقه کې د مهاجرينو او پناه

### اخېستونکو حقوق

لومړی : د ژوند حق

په اسلام کې لومړی تړون چې د مهاجرينو په اړوند تر سره شوی هغه د مدیني مسلمانانو او رسول الله ترمخ تر سره شوی چې پدغه تړون کې د مهاجرينو د ژوند خونديتوب حق ته خاصه پاملرنه شوی ، پدغه تړون کې راځي : («تبايعوني على السمع والطاعة في النشاط والكسل، والنفقة في العسر واليسر، وعلى الأمر بالمعروف والنهي عن المنكر، وأن يقولها لا يبالى في الله لومة لائم، وعلى أن تنصروني، وتمنعوني إذا قدمت عليكم مما تمنعون منه أنفسكم وأزواجكم وأبناءكم، ولكم الجنة»<sup>1</sup>)

ژباړه : ما سره به بيعت کوي په اوریدلو او منلو باندې د ضعف او قوت په حالت کې ، په مالدارۍ او غریبي کې په خرچه کولو باندې ، په نیکیو

<sup>1</sup> - رواه ابن حبان في صحيحه ، كتاب التاريخ ، باب بدء الخلق ، الباني رحمه الله په صحيح ابن حبان باندې تعلیق کې وايي : دا حدیث صحیح دی.

امر کولو او له بډیو منعه کولو باندې ، او دا چې وائي به : د الله په لار کې د هیڅچا له ملامیتا څخه نه ویریږو ، زما نصرت او امداد به کوئ ، زما څخه به داسې دفاع کوئ لکه له خپلو ځانونو ، میرمنو او ماشومانو یې چې کوئ او د دې ټولو په بدل کې به تاسو ته جنت وي.

چې د دې تړون دغه الفاظ : (وعلى أن تنصروني، وتمنعوني إذا قدمت عليكم مما تمنعون منه أنفسكم وأزواجكم وأبناءكم [زما نصرت او امداد به کوئ ، زما څخه به داسې دفاع کوئ لکه له خپلو ځانونو ، میرمنو او ماشومانو یې چې کوئ]) پدې دلالت کوي چې د مهاجر یو حق دا دی چې ژوند یې خوندي شي.

همدغه رنگه هغه اشخاص چې اسلامي دولت ته پناه وړي او هلته ورسره معاهده یا تړون تر سره کیږي د هغوی وژل حرام دي: عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُمَا، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: «مَنْ قَتَلَ مُعَاهِدًا لَمْ يَرْحَ رَائِحَةَ الْجَنَّةِ، وَإِنَّ رِيحَهَا تُوجَدُ مِنْ مَسِيرَةِ أَرْبَعِينَ عَامًا»<sup>1</sup>

ژباړه : د عبدالله بن عمرو رضي الله عنهما څخه روایت دی چې رسول الله وفرمائل : چا چې معاهد وواژه ؛ د جنت بوی به بوئ نه کړئ او د جنت بوئ د څلوېښت کلونو مزل په اندازه احساس کیدلی شي.

عطية بن محمد سالم رحمه الله وايي : ( هر [غير مسلم] چې اسلامي هیواد ته داخلیدو لپاره ویزه تر لاسه کړي ، دغه ویزه د معاهدې په معنی ده

1 - رواه البخاري ، كتاب الجزية ، باب اثم من قتل معاهدا بغیر جرم.

او د مسلمانانو په ذمه کې دخل شو د مسلمانو چارواکو په عهد سره د معلوم وخت لپاره.<sup>۱</sup> نو د دې اشخاصو ژوند بايد خوندي شي .

له پورته دلائلو څخه څرگنديږي چې په اسلامي دولت کې د اسلامي فقهې په اساس د هرچا ژوند خوندي دی او د ژوند حق ورکړل شوی ، هغه مسلمان مهاجر وي او که غیر مسلم چې اسلامي دولت ورته پناه ورکړې وي.

دويم : د ديني شعائرو د ازادۍ حق

په اسلامي فقه کې ټول انسانان هغه مهاجر وي او که پناه اخېستونکي د ديني شعائرو د ازادۍ حق لري ، د مسلمان مهاجر په اړوند خو خبره بلکل څرگنده ده ، ځکه مسلمان چې کله اسلامي دولت ته پناه وړي نو د اسلامي مقدساتو موافق عمل تر سره کوي او دا نو ده ته خو هسې هم د خپلو ديني شعائرو د تر سره کولو ازادۍ ده.

همدارنگه په اسلامي فقه کې غير مسلمانو پناه اخېستونکو ته په اسلامي دولت کې د خپلو ديني شعايرو تر سره کولو اجازه ورکول کېږي ، البته خپل ديني شعائر به د مسلمانانو په عامه ځايو نو کې نه ترسره کوي ، همدارنگه هغه څه چې په اسلامي فقه کې غير شرعي گڼل کېږي ، لکه شراب او نور څه د مسلمانانو له نظرونو پټ استعمالوي.<sup>۲</sup>

<sup>۱</sup> - عطية بن محمد سالم : شرح بلوغ المرام (http://www.islamweb.net) ، ۲۲ / ۲۲۷.

<sup>۲</sup> - الکاساني ، علاء الدين أبو بكر بن مسعود بن أحمد (۱۴۰۶هـ - ۱۹۸۶م) : بدائع الصنائع في ترتيب الشرائع ، ۲۳۳۶ / ۹ ، البهوتي ، منصور بن يونس بن صلاح الدين ابن حسن بن إدريس (ب.ت): كشاف القناع عن متن الإقناع ، ۱۳۳ / ۳ ، الشربيني ، شمس الدين محمد بن أحمد الشافعي (۱۴۱۵هـ - ۱۹۹۴م) : مغني المحتاج إلى معرفة معاني ألفاظ المنهاج ، ۲۵۷ / ۴.

په اسلامي تاريخ کې د دغه حق ډيرې بيلگې شته : د رسول الله صلى الله عليه وسلم په دور کې د نجران وفد کوم چې نصاری وه ، مدينې منورې ته راغلل او رسول الله ته د ماډيگر لمانځه څخه ورورسته مسجد نبوي ته داخل شول ، د نصاراؤ د لمانځه وخت راغی ، دوی لمانځه ته ودرېدل ، څه خلکو منع کړل ، رسول الله ورته وفرمايل پريېږدئ چې لمونځ وکړي ، دوی په مسجد نبوي کې خپل لمونځ ادا کړ<sup>1</sup>.

دا هم پدې دلالت کوي چې د اسلامي دولت په حدودو کې د اسلامي فقهي په اساس هر شخص مسلمان مهاجر وي او که غير مسلم پناه اخېستونکی د ديني مراسمو د تر سره کولو ازادي لري او هېڅ شخص يې د دين په بدلولو نشي مجبورولی.

درېم : د ملکيت حق

اسلامي فقه کې هر انسان مهاجر وي ، پناه اخېستونکی وي او که هېواد وال ؛ د ملکيت لرلو حق لري ، د دې ترڅنگ د ملکيت د گټلو لپاره د کاروبار کولو حق لري.

دا چې مهاجرين د کار و کسب حق لري په اسلامي تاريخ کې د لومړنيو مهاجرينو قصه لولو : (عَنْ أَنَسٍ رَضِيَ اللَّهُ عَنْهُ، قَالَ: قَدِمَ عَبْدُ الرَّحْمَنِ بْنُ عَوْفٍ الْمَدِينَةَ فَأَخَى النَّبِيُّ صَلَّى اللَّهُ عَلَيْهِ وَسَلَّمَ بَيْتَهُ وَبَيْنَ سَعْدِ بْنِ الرَّبِيعِ

<sup>1</sup> - الجوزية ، محمد بن أبي بكر بن أيوب بن سعد شمس الدين ابن قيم: زاد المعاد في هدي خير العباد ٣ / ٥٤٩ - ٥٥٠.

الْأَنْصَارِيُّ فَعَرَضَ عَلَيْهِ أَنْ يُنَاصِفَهُ أَهْلَهُ وَمَالَهُ، فَقَالَ: عَبْدُ الرَّحْمَنِ بَارَكَ اللَّهُ لَكَ فِي أَهْلِكَ وَمَالِكَ دَلَّنِي عَلَى السُّوقِ، فَرِيحَ شَيْئًا مِنْ أَقِطٍ وَسَمْنٍ... الخ.<sup>1</sup>

ژباړه : له انس رضی الله عنه څخه روایت دی دا وایي : عبد الرحمن بن عوف مدیني ته را مهاجر شو ؛ رسول الله صلی الله علیه وسلم د ده او د سعد بن الربیع الانصاري ترمنځ ورور گلوي وکړه ، سعد ورته خپل مال او اهل د نیمه ولو وړاندیز وکړ ، خو عبد الرحمن وویل : الله دی ستا په مال او اهل کې برکت کيږدي ؛ ماته بازار وښايه ، ( هغه ورته بازار وښود ) ده یو څه اندازه پنیر او غوړي وگټل.

دغه پورته دلائل په څرگنده بیانوي چې مهاجرین په اسلامي دولت کې د کار کولو حق لري.

څلورم : د مساوات حق

رسول الله صلی الله علیه وسلم د مهاجرینو قریش وه او که د نورو قبائلو څخه وه د مدیني منورې له اصلي استوګنو سره داسې علاقه جوړه کړه چې د هجرت په لومړنیو کلونو کې یې مدینه دار اسلام ونوموله ، دغه علاقه یې د مهاجرینو او انصارو ترمنځ د وروۍ پر بنسټ جوړه کړه او د مهاجرینو او انصارو ترمنځ یې د هیوادوالو په حقوقو کې او د مدیني منورې د چارو په سمبالولو کې کامل مساوات مراعت کړل دغه کار رسول الله یواځې د قریشو

---

1 - رواه البخاري ، کتاب مناقب الانصاری ، باب: کیف آخی النبي صلی الله علیه وسلم بین أصحابه.

مهاجرينو لپاره ونکړ بلکې هغه باندېه چيان چې مديني ته مهاجر شوي وه هغه يې هم لدغه حقوق څخه برخمن کړل<sup>1</sup>.

نو معلومېږي چې اسلام مهاجرينو ته د مساوات حق ورکړی دی.

**دويم مطلب : په نړيوالو تړونونو کې د پناه اخېستونکي او مهاجر**

**حقوق**

لومړی د ملکيت حق

هر انسان په فطري ډول ملکيت ته ضرورت لري له همدې کبله ده چې د بشریت د تاريخ له پيل څخه انسانان په اقتصادي چارو مصروف دي ، د ملکيت د لاسته راوړلو لپاره کار کوي او خپلو فطري غوښتنو ته جواب وايي ، د بشري حقوقو نړيوال اعلاميه ۱۷ ماده د ملکيت د حق په اړوند وايي : (۱ - هر وگړی د ځانگړي او يا گډ ملکيت درلودلو حق لري.

۲ - هيڅوک د ملکيت درلودلو حق څخه محروم کولی نه شو.<sup>2</sup>)

چې د بشري حقوقو د نړيواله اعلاميه دغه ماده په څرگنده بشر ته د ملکيت حق ورکوي او مهاجر او پناه اخېستونکی من حيث بشر لدغه حق څخه برخمن دي په همدې اساس د بهرنيانو د حقوقو نړيواله اعلاميه ( ۱۹۸۵م

<sup>1</sup> - صالح ، امني (۱۴۲۷هـ - ۲۰۰۶م ) ، الشرعية فقه الخلافة الاسلامية وواقعها ، المعهد العالمي للفكر الاسلامي، ۱/ ۳۰۵.

<sup>2</sup> - ناصري ، صفی الله : نړيوال سندونه ( د ملگرو ملتونو منشور ، د بشري حقونو نړيواله اعلاميه ، د بشري حقونو اسلامي اعلاميه ) ، ص

دسمبر ۱۳) پنځمه ماده دویمه فقره [ د ] برخه کې وایي : بهرنيان د ځانته او مشترک ملکیت د لرلو حق لري خو د محلي قانون په رعایت سره<sup>۱</sup>.

دغه رنګه د کارګرو مهاجرینو په نړیوال تړون په ۱۵ ماده کې راځي : کارګر مهاجر او د هغه د کورنۍ غړي د ملکیت څخه په جبري توګه نه بې برخې کیږي ؛ برابره ده دا ملکیت یې فردي وي او که مشترک ، کله چې د کارګر مهاجر او د هغه د کورنۍ د کوم غړي مال په کلي او یا هم جزي ډول د کار د هیواد قانون په اساس مصادره شي نو د عادلانه او پوره عوض مستق گرځي<sup>۲</sup>.

همدارنګه د پناه وړونکو د وضع پورې اړوند کنوانسیون پناه وړونکو ته مختلف حقوق ورکوي چې ټول یې د ملکیت د لاسته راوړلو لپاره دي د منقول او غیر منقول مالونو د لرلو حق (۱۳ ماده) ، له اجورې سره بوختیا او اشتغال حق ( ۱۷ ماده ) ، په ازادو کارونو کې بوختیدلو حق ( ۱۸ ماده ) ، ازادې علمي حرفې حق ( ۱۹ ماده ) په ګوته شوي.

چې دغه پورته ټول حقوق د ملکیت د لاسته راوړلو او ملکیت لرلو لپاره ورکړل شوي.

دویم : محکمو ته د رجوع حق

۱ فشار ، عطاء الله (۲۰۱۳) : حقوق الانسان من خلاف موثائق الدولية ، فلسطين ، دار الصداقة للنشر الالكتروني، ص ۳۵۶.

2 -اتفاقية لحقوق العمال المهاجرين)

محاکمو ته د رجوع د حق معنی دا ده چې : پناه وړونکی او مهاجر بغیر له کوم ډار او ترس څخه وکړای شي د خپل حق د ترلاسه کولو لپاره دعوی اقامه کړي او وکولی شي له خپل ځان څخه دفاع وکړي ، د بهرنيانو د حقوقو د تړون په پنځمه ماده لومړۍ فقره [ ج ] جز کې وايي : بهرنيان په مساوي ډول محاکمو ته او نورو ارګانونو ته کوم چې د عدل د قائمولو لپاره کار کوي د رجوع حق لري<sup>۱</sup>.

او کارګرو مهاجرینو نړیوال تړون په ۱۸ ماده کې کارګر مهاجر ته د محاکمو ته د رجوع حق ثابت کړی نوموړی ماده داسې صراحت لري : ( کارګر مهاجر او د کورنۍ غړي یې په مساوي ډول هر قسم محاکمو ته د رجوع حق لري او د هر قسم تور د اثبات لپاره کوم چې د دوی په ضد یې ادعا شوې او د خپلو حقوقو او التزاماتو د اندازې معلومولو لپاره د دوی حق دی چې د دوی خبره په عادلانه او علني ډول د ذي صلاح او مستقلو محاکمو پر وړاندې په قانوني ډول واوریدل شي<sup>۲</sup> )

او د پناه وړونکو په وضع پورې اړوند ګنوانسیون ( د ۱۹۵۱م د جولای ۲۸ ) ۱۶ ماده کې پناه وړونکو ته دغه حق ثابت کړی : ( : ۱ - هر پناه وړونکی کولای شي د ژمنو دولتونو په خاوره کې قضائي محکمو ته ازادانه مراجعه وکړي .

۲ - هر پناه وړونکی به د هغه ژمن دولت په خاوره کې چې د هغه د عادي استوګنې ځای دی ، محکمو ته له لاس رسۍ له هغې جملې له قضايي معاضدت څخه د ګټې اخستنې او دغورونې د لګښتونو د تضمین له سپارلو

<sup>۱</sup> - فشار ، عطاء الله ( ۲۰۱۳ ) : حقوق الانسان من خلاف موثيق الدولية ، ۳۵۶ .

<sup>۲</sup> - میثاق حقوق للعمال المهاجرين وافراد اسرهم ، ص ۳۸ .

څخه د معافیت په هکله له هم هغه چلند څخه چې د نوموړي دولت د اتباعو په باره کې عملي کېږي برخمن شي.<sup>1</sup>

دریم : د اسوده ژوند لرلو حق

په غالب ډول هغه اشخاص چې په بل هیواد کې پناه اخلي او یا بل هیواد ته هجرت کوي د اسوده ژوند په لټه کې وي ، دا چې پناه وړونکی او مهاجر اسوده ژوند ولري نو نړیوالو تړونونو ورته د استوګن ځای د لرلو ، عمومي تعلیماتو او خیریه کارونو حقوق ورکړي دي.

الف : د استوګن ځای د لرلو حق

بشر د مناسب استوګن ځای لرلو ته په فطري ډول ضرورت لري تر څو وکولی شي اسوده ژوند ولري نو نړیوالو تړونونو مهاجر او پناه اخېستونکي ته دغه حق ورکړی

د پناه وړونکو په وضع پورې اړوند ګنوانسیون ( د ۱۹۵۱م د جولای ۲۸ ) په ۲۱ ماده کې لدې حق څخه داسې یادونه کوي : ( د استوګنځي په هکله تر هغه ځایه چې دغه امر د قوانینو او مقرراتو مطابق تنظیم شوی یا د دولتي مقاماتو تر څارنې لاندې دی ، ژمن دولتونه به د پناه وړونکو په نسبت هغه چلند عملي کړي چې د امکان تر حده مساعد وي او په هر حال کې له هغه

---

<sup>1</sup> د عدلي وزارت رسمي جریده ، ( د ۱۳۸۵هـ ش کال ) د پناه وړونکو په وضع پورې اړوند ګنوانسیون ( ۱۹۵۱ جولای ۲۸ ) پرله پسې نمبر ( ۹۰۲ )

چلند څخه چې په دغسې مواردو کې يې په کلي توگه د پرديو په نسبت عملي کوي ، زيات نامساعد نه وي.<sup>1</sup>

ب : د عمومي تعليماتو حق

د اسوده ژوند تر لاسه کولو لپاره د تعليم ضرورت دی له همدې کبله د بشري حقوقو نړيواله اعلاميه په ۲۶ ماده کې بشر ته د تعليم حق ورکړی : (۱) – هر څوک حق لري چې د ښوونې او روزنې څخه برخمن شي ، ښوونه او روزنه بر سیره په لومړنيو او اساسي پړاوونو کې وړيا وي لومړني تعليمات بايد اجباري وي ، حرفوي او تخنيکي زده کړې ، عموميت ومومي لوړې زده کړې بايد د برابر و شرايطو سره د ټولو پرمخ خلاصي وي او ټول د استعداد او وړتيا په بنسټ له هغه څخه گټه پورته کړي.

۲ – ښوونه او روزنه بايد د انساني شخصيت د بشپړوالي او بشري حقوقو او بنسټيزو ازادايو ته د درناوي د زياتوالي په لوري و هڅول شي ، ښوونه ، روزنه بايد ټولو ملتونو ، توکمونو او ديني ډلو ترمنځ تفاهم ، زغم او دوستي پياوړي کړي او د ملگرو ملتونو هڅې د سولې د پياوړتيا لپاره پر مخ بوزي.

۳ – ميندې او پلرونه د خپلو ماشومانو د روزنې د ډول په غوره کولو کې د لومړيتوب حق لري.<sup>2</sup>

<sup>1</sup> د عدلي وزارت رسمي جريده ، (د ۱۳۸۵هـ ش کال) د پناه وړونکو په وضع پورې اړوند کنوانسيون ( ۱۹۵۱ جولای ۲۸) پرله پسې نمبر (۹۰۲)

<sup>2</sup> - ناصري ، صفی الله : نړيوال سندونه ( د ملگرو ملتونو منشور ، د بشري حقونو نړيواله اعلاميه ، د بشري حقونو اسلامي اعلاميه ) ، ص

همدغه رنگه د پناه وړونکو په وضع پورې اړوند کنوانسیون (د ۱۹۵۱م د جولای ۲۸) په ۲۲ ماده کې وایي: (۱) - د لومړنیو تحصیلاتو په هکله به ، ژمن دولتونه د پناه وړونکو په نسبت د خپلو اتباعو په شان چلند وکړي.

۲ - د غیر لومړنیو تحصیلاتو په هکله او په خاصه په تحصیل باندې د بوختېدو د حق په هکله او له بهرنیو مملکتونو څخه د صادرو شوو تحصیلي مدرکونو ، دیپلومونو او پوهنلیکونو د ارزښت د ټاکلو ، د اړوندو حقوقو او عوارضو د راکمولو ، د تحصیلي او تحصیلي بورس د لگښت د مرستو ورکولو په هکله به ، ژمن دولتونه د پناه وړونکو په نسبت هغه چلند عملي کړي چې د امکان تر حده پورې مساعد وي او په هر حال کې له هغه چلند څخه چې په کلي توګه د پردیو په نسبت عملي کېږي ، زیات نامساعد نه وي.<sup>(۱)</sup>

### ج : د خیریه چارو څخه برخمن کیدل

د اسوده ژوند لپاره باید له انسانانو سره مرستې وشي په همدې اساس د پناه وړونکو په وضع پورې اړوند کنوانسیون (د ۱۹۵۱ م د جولای ۲۸) لدغه حق څخه په ۲۳ ماده کې یادونه کړې (د عمومي مرستو او کومکونو په هکله ، ژمن دولتونه به د هغو پناه وړونکو په نسبت چې د قانون مطابق د هغو په خاوره کې ژوند کوي ، د خپلو اتباعو په څېر چلند وکړي).<sup>(۲)</sup>

چې دغه ټول حقوق (د استوګن ځای د لرلو ، د عمومي تعلیماتو ، د خیریه چارو څخه د برخمن کیدلو حقوق ) د کارګرو مهاجرینو نړیوال تړون ۴۳

<sup>۱</sup> د عدلي وزارت رسمي جریده ، (د ۱۳۸۵هـ ش کال) د پناه وړونکو په وضع پورې اړوند کنوانسیون (۱۹۵۱ جولای ۲۸) پرله پسې نمبر (۹۰۲)

<sup>۲</sup> هماغه مرجع.

ماده لومړي فقره کې داسې یاد شوي: ۱ - کارگر مهاجر سره به لاندې مواردو کې د کار په هیواد کې د کار هیواد د اتباعو په څیر چلند کېږي:

الف: تعلیمي خدماتو او مؤسساتو ته لاس رسی، د غوښتنو د قبول شرایطو په پوره کولو سره کوم چې دغه مؤسسات او معین خدمات یې لري.

ب: د متخصصینو تقرر ته لاس رسی.

ج: د متخصصینو د تربیې او تقرر پروگرامو ته لاس رسی.

د: په اجماعي ځایونو کې مسکن حاصلولو ته لاسرسی او ایجاړې پورې تړلی گټې خوندي توب.

ه: اجتماع او صحي خدماتو ته لاس رسی پدې شرط چې پدغه پروگرامونو کې د گډون شرایط یې پوره کړي وي.

و: بشري مرستو ته لاس رسی کوم چې د همدغې کار لپاره گمارل شوی مؤسسات یې وړاندې کوي او له دوی سره باید د مهاجر په شکل هیڅ تبعیض ونشي.

ز: ثقافي ژوند ته لاس رسی او پدې کې د اشتراک کولو حق<sup>۱</sup>.

همدغه رنگه دغه تړون د کارگر مهاجر کورنۍ ته هم دغه ټول حقوق چې په ۴۳ ماده کې ذکر شول کټ مټ د کارگر مهاجر د کورنۍ غړوته په ۴۵ ماده کې ورکوي.<sup>۲</sup>

څلورم: د ازادۍ حق

<sup>۱</sup> - اتفاقية لحقوق العمال المهاجرين وافراد اسرهم، ص ۴۷.

<sup>۲</sup> - هماغه مصدر، ص ۴۹.

پناه وړونکی او مهاجر د ازاد ژوند د ترلاسه کولو لپاره هجرت او پناه اخېستلو ته مجبورېږي له همدې کبله نړيوالو تړونونو مهاجرينو او پناه وړونکو ته د دين ازادۍ او د گرځيدو راگرځيدو ازادۍ حقونه ورکړي.

### الف : د دين ازادي

د دينونو ازادي هم يوه له هغه مهمو موضوعاتو څخه ده چې نړيوالو تړونونو په نظر کې نيولې ده ، د کارگرو مهاجرينو نړيوال تړون په ۱۲ ماده کې وايي : ۱- کارگر مهاجر او د کورنۍ غړي يې د فکر ، ضمير او دين ازادۍ حق لري دغه حق کې دا راځي چې يو شخص به دين او معتقدات لري کوم چې دا يې اختياري او ورته ژمن وي او د دين او عقيدې په څرگنده ولو کې ازاد دی په انفرادي ډول وي او که په ډله ايز ډول ؛ پټ وي او که ښکاره ؛ عبادت کوي او که شعائر څرگنده وي ؛ زده کول کوي او که ورزده کول.

۲- کارگر مهاجر او د کورنۍ غړي باندې به يې اکراه ونشي چې له خپلو ازاديو او ديني شعائرو کې کمی وکړي هغه چې ده اختيار کړی دی او کوم چې دا ورته ژمن دی.

۳- افراد به د خپل دين او معتقداتو په څرگندولو کې د هغه قيودو کوم چې قانون وضعه کوي او د ملي امنيت ؛ عام نظام ، عامه صحت ، عامه اداېو او د نورو د حقوقو او ازاديو غوښتنه وي.

۴- د دې تړون امضاء کوونکي هيوادونه په دې عقیده دی چې که والدين او يا يو يې له کارگرو مهاجرينو څخه وي او يا يې قانوني اولياء کارگر

مهاجر وي نو دوی ته حق دی چې دوی خپلو اولادونو ته د خپلو دیني او اخلاقي معتقداتو د زده کړې زمینه برابره کړي.<sup>1</sup>

د پناه وړونو په وضع پورې اړوند کنوانسیون په څلورمه ماده کې لیکي : ( ژمن دولتونه په خپل قلمرو کې دیني چارو په اجراء او خپلو کوچنیانو ته د مذهبي زدکړو په ورکولو کې د پناه وړونکو د ازادۍ په نسبت لږ تر لږه د هغې رويې په حد کې چې د خپلو اتباعو په نسبت یې لري ، رویه وکړي.<sup>2</sup>)

ب : د گرځیدو راگرځیدو ازادي

د کارگرو مهاجرینو تړون په ۳۹ ماده کې کارگر مهاجر ته د انتقال د ازادۍ حق ورکړی : ( ۱ - کارگر مهاجر او د کورنۍ غړو ته یې د کار هیواد په حدودو کې د گرځیدو راگرځیدو د ازادۍ حق او د استوگنې د اختیار حق ثابت دی.

۲ - د دې مادې په ۱ فقره کې ثابت حق هیڅ قید نلري مگر هغه قیدونه چې قانون ورباندې صراحت کړی وي او د ملي امنیت ؛ عام نظام ؛ عامه ادابو او د نورو د حقوقو او ازادیو څخه پرته بل قید نلري او هغه چې په دې تړون له نورو حقوقو سره په ټکر کې نه وي.<sup>3</sup>)

د پناه وړونکو په وضع پورې اړوند کنوانسیون شپږ ویشتمه ماده پناه وړونکو ته د دغه حق په اړوند وایي : له ژمنو دولتونو څخه هر یو به هغو پناه

<sup>1</sup> - اتفاقية لحقوق العمال المهاجرين وافراد اسرهم ، ص ۳۴.

<sup>2</sup> - د عدلي وزارت رسمي جریده ، ( د ۱۳۸۵ هـ ش کال ) د پناه وړونکو په وضع پورې اړوند کنوانسیون ( ۱۹۵۱ جولای ۲۸ ) پرله پسې نمبر ( ۹۰۲ )

<sup>3</sup> - اتفاقية لحقوق العمال المهاجرين وافراد اسرهم ، ص ۴۷.

وړونکو ته چې د هغوی په خاوره کې ژوند تیروي ، حق ورکړي چې د خپلې استوګنې ځای وټاکي او ازادانه د هغه دولت په خاوره کې تګ راتګ وکړي ، د هغو مقرراتو له په پام کې نیولو باندې مشروط چې عموماً پدغه شان مواردو کې د بهرنیانو په هکله اجراء کېږي<sup>1</sup>.

پنځم : د ایستلو یا اعادي منع حق

د نړیوالو تړونونو په اساس مهاجر او پناه اخېستونکی په زوره له هیواد څخه نشي شړل کیدلی ، مګر که مهاجر او پناه اخېستونکی ملي امنیت ته ګواښ وګڼل شي ، د کارګرو مهاجرینو نړیوال تړون په ۵۶ ماده ۱ فقره کې همدغه خبره کوي : د کار له هیواد څخه به کارګر مهاجر او د کورنۍ غړي یې ونه شړل شي مګر د خاصو اسبابو له کبله کوم چې د هیواد قانون کې ورڅخه یادونه شوې وي پدې شرط چې هغه ضمانتونه موجود وي کوم چې پدې تړون کې په ګوته شوي<sup>2</sup>.

د پناه وړونکو په وضع پورې اړوند کنوانسیون ( د ۱۹۵۱م د جولای ۲۸ ) په دري دیرشمه ماده کې لدغه حق څخه داسې یادونه شوې : ۱- له ژمنو دولتونو څخه هېڅ یو به په هېڅ ډول پناه وړونکی هغو خاورو ته چې امکان لري په توکم ( نژاد ) ، مذهب ، ملیت ، په خاصه ټولنیزه ډله کې په غړیتوب یا د سیاسي عقیدو په لرلو پورې په اړوندو علتونو د هغه ژوند یا آزادي تر ګواښ لاندې راشي ، و نه باسي ، یا به یې بېرته و نه ګرځوي .

<sup>1</sup> - د عدلي وزارت رسمي جریده ، ( د ۱۳۸۵هـ ش کال ) د پناه وړونکو په وضع پورې اړوند

کنوانسیون ( ۱۹۵۱ جولای ۲۸ ) پرله پسې نمبر ( ۹۰۲ )

<sup>2</sup> - اتفاقية لحقوق العمال المهاجرين وافراد اسرهم ، ص ۵۶ .

۲ - خو هغه پناه وړونکی به چې د کافي دلایلو له مخې یې وجو دهغه هېواد ته چې هلته ژوند کوي ، خطرناک وي یا د محکمې د قطعي قضاوت له مخې د کوم جرم یا جنایت په ارتکاب محکوم شوی وي او دهېواد دټولنې حال ته مضر تشخیص شي ، نشي کولای پدې ماده کې له ذکر شوو مقرراتو څخه د گټې اخستنې دعوي وکړي<sup>1</sup>

شپږم: د نه تبعیض حق

بالاخره مهاجر او پناه وړنکی باید پورته ټول حقوق پرته له تبعیض څخه تر لاسه کړي په همدې اساس د کارگرو مهاجرینو نړیوال تړون په ۷ ماده کې له عدم تبعیض څخه داسې یادونه کوي : امضاء کونکي هیوادونه وعده کوي چې : د نړیولو اسنادو په اساس چې کوم حقوق بشر ته ورکړل شوی د هغې به رعایت کوي او دا ټول به کارگرو مهاجرینو او د کورنۍ غړو ته به یې ورکوي کوم چې د دوی په حدوداتو کې موجود وي پرته له هیڅ قسمه تبعیض مثلاً د جنس ، عنصر ، رنگ ، ژبې ، دین او معتقداتو ، سیاسي رای او نور په اساس به هیڅ قسمه تبعیض ونکړي او نه به د قومي ، عنصری ، جنسي ، عمر ، اقتصاد ، ملکیت ، مدني حالت او هیڅ بل حالت په نظر کې نیولو سره تبعیض ونکړي<sup>2</sup>.

د پناه وړونکو په وضع پورې اړوند کنوانسیون ( د ۱۹۵۱م د جولای ۲۸ ) لدې حق څخه په دریمه ماده کې یادونه کوي : ( ژمن دولتونه به د پناه

<sup>1</sup> د عدلي وزارت رسمي جریده ، (د ۱۳۸۵هـ ش کال) د پناه وړونکو په وضع پورې اړوند

کنوانسیون ( ۱۹۵۱ جولای ۲۸ ) پرله پسې نمبر (۹۰۲)

<sup>2</sup> - اتفاقية لحقوق العمال المهاجرين وافراد اسرهم ، ص ۳۲.

وړونکو په هکله د دې کنوانسیون مقررات د توکم ( نژاد ) یا مذهب یا اصلي قلمرو له لحاظه له تبعیض پرته اجراء کړي.<sup>1</sup>

مقارنة :

اسلامي فقه او نړيوال تړونونه کې د مهاجرينو او پناه اخېستونکو د حقوقو په برخه کې کوم توپير نه تر سترگو کېږي ، البته اسلامي فقه لا له پخوا څخه مهاجرينو او پناه اخېستونکو ته هغه حقوق ورکړي چې ننۍ نړۍ يې مهاجرينو او پناه اخېستونکو ته د ورکولو ادعا لري .

---

<sup>1</sup> د عدلي وزارت رسمي جريده ، ( د ۱۳۸۵ هـ ش کال ) د پناه وړونکو په وضع پورې اړوند کنوانسیون ( ۱۹۵۱ جولای ۲۸ ) پرله پسې نمبر ( ۹۰۲ )

## دويم مبحث : د هجرت او پناه اخستنې تاثيرات

په دې مبحث کې به د هجرت او پناه اخستنې ايجابي او سلبي تاثيرات اسلامي او غير اسلامي هيوادونو ته وڅيړل شي ، په همدې اساس دغه مبحث په دوه مطلبونو مشتمل دی:

لومړی مطلب : کفري هيوادونو ته د هجرت او پناه اخستنې

تاثيرات

دويم مطلب : اسلامي هيوادونو ته د هجرت او پناه اخستنې

تاثيرات

چې هر مطلب به په جلا جلا توگه وڅيړل شي.

لومړی مطلب : کفري هيوادونو ته د هجرت او پناه اخستنې

تاثيرات

لومړی پراگراف : سياسي تاثيرات

دا چې په دنيا کې هيڅ شی نه مطلق شر دی او نه هم مطلق خير په همدې اساس کفري هيوادونو ته د هجرت او هلته د پناه اخستنې تاثيرات به په دوه عنوانونو کې مطالعه شي ، په لومړي عنوان کې به د هجرت او پناه اخستنې ايجابي تاثيرات مطالعه شي او په دويم عنوان کې سلبي تاثيرات.

لومړۍ جز : ايجابي تاثيرات

الف : مهاجر او پناه اخېستونکي په کفري هيوادونو کې د مسلمانانو استازی دی

د هجرت او پناه اخېستنې يو له سياسي تاثيراتو څخه دا دی چې د کفري ملت او اسلامي امت ترمنځ د ارتباط نقطه ده ، په خاص ډول کله چې مهاجر او پناه اخېستونکي پدې ايمان ولري چې زه د مسلمان په حيث دا دنده په غاړه لرم چې د مسلمه امت سمه استازولي بايد وکړم ، چې دغه حالت د اسلامي نړۍ او غير اسلامي نړۍ ترمنځ څرگند سياسي ارتباط پيدا کوي.

د مثال په ډول : حبشي ته د مسلمانانو او د حبشي د پاچا لخوا مسلمانو پناه غوښتونکو ته د پناه ورکولو تاثير دا شو چې ، رسول الله او نجاشي د حبشي پاچا ترمنځ استازي او خطونه تبادله شول ، د اسلام بلنه يې ورکړه ، رسول الله بلنه ورکړه چې صحابه کرامو مديني ته په راستنيدو کې ورسره مرسته وکړه ، هغه همداسې وکړل صحابه کرام يې راوليرل او خپل يو وفد يې هم ورسره راواسته ولو او د دواړو دولتونو ترمنځ يو بل ته احترام او عزت پيدا شو<sup>1</sup>.

ب : مهاجر او پناه اخېستونکو له سياسي ازاديو څخه گټه اخستنه

په ډيری غير اسلامي هيوادونو کې مهاجرين او پناه اخېستونکي له سياسي ازاديو څخه برخمن دي لکه د سياسي ډلو کې مشارکت کول ، سياسي احزاب جوړول او همدارنگه نور سياسي فعالتونه کول چې پدې سره مسلمان

<sup>1</sup> - أبوبکر ، أحمد (۱۴۱۳هـ - ۱۹۹۳م) : معالم الهجرة إلى أرض الحبشة ، الرياض ، مكتبة التوبة ، ص ۲۳۵ - ۲۳۷.

مهاجر او پناه اخېستونکي له سياسي ازاديو څخه برخمن جوړېږي ، چې دا يو له هغه ايجابياتو څخه شميرل کيدلی شي چې مهاجر او پناه اخېستونکي ترې په غير اسلامي هيوادونو کې برخمن جوړېږي<sup>1</sup>.

ج : سياسي پوهه ترلاسه کول

يو له سياسي ايجابياتو څخه دا هم شميرل کيدلی شي چې په غير اسلامي هيوادونو کې مسلمان مهاجرين او پناه اخېستونکي سياسي خبره او پوهه ترلاسه کولی شي ، چې له راستنيدلو څخه وروسته ترې په سمه توگه استفاده وکړي او په اسلامي هيوادونو کې سياسي حرکات پياوړي کړي ، اگر که بعضي وخت دا سلبې حالت هم غوره کولی شي ، پدې معنی چې له هغه سياسي تجربو څخه استفاده کول کوم چې له اسلامي فقهي سره په ټکر کې وي<sup>2</sup>.

دويم جز : غير اسلامي هيوادونو ته د هجرت او پناه اخېستنې سياسي سلبې تاثيرات

غير اسلامي هيوادونو ته هجرت او هلته پناه اخېستنه سر تر پايه سلبې تاثيرات لري ، خاصا په اسلامي سياست باندې بده اغيزه کوي ، ډيری وخت اسلامي هيوادونه د هغه اشخاصو له لوري د غير اسلامي هيوادونو په چوپړ کې د همدې پناه اخېستونکو او مهاجرينو په لاس غورزیدلي ، چې دلته به کوشش

<sup>1</sup> - دا چې په غير اسلامي هيوادونو کې مهاجرين ، پناه اخېستونکي او په کل کې مسلمة اقليات په سياسي ژوند کې برخه اخستل څه حکم لري ؟ کولی شئ دا کتاب مطالعه کړئ : فلة زردومي : فقه السياسة الشرعية للاقليات المسلمة ، ص ۲۰۷-۳۲۶.

<sup>2</sup> - سلقيني ، ابراهيم عبدالله ( ۱۴۳۵هـ - ۲۰۱۴م ) : الهجرة واحكامها دراسة شرعية لواقع الهجرة العشوائية في عصر الحديث ، لبنان - بيروت ، دار النوادر اللبنانية ، ص ۲۸۳ - ۲۸۴.

وشي کفري هیوادونو ته د هجرت او هلته د پناه اخستنې سلبې تاثیرات په لنډ ډول په گوته شي.

۱: کفري نړۍ له مهاجرینو او پناه اخستونکو څخه د اسلامي نړۍ په خلاف گټه اخلي او په استخباراتي جگړو کې یې استعمالوي

۲: مهاجرین او پناه اخستونکي له کفري سیاست څخه متاثره کیږي او فکر کوي چې کفري سیاست د مشکلاتو د حل لار ده.

۳: اسلام یواځې د عباداتو دین گڼل او له سیاسي پوهې څخه یې خالي گڼل.

۴: کفري نړۍ ته د اسلامي هیوادونو د سیاست کمزوري په ډاگه کیدل.

مثلا په افغانستان کې د ثور کودتا د رامنځ ته کیدو او بریالیتوب له اسبابو څخه یو هم دا ؤ چې: د افغانستان دولت چې شوروي اتحاد ته خپل محصلین د نظامي زده کړې یا ملکي تحصیلاتو لپاره لیږل هغوی به په کمونستي مفکورې سمبال بیرته وطن ته راگرځیدل.<sup>1</sup>

### دویم پراگراف: اقتصادي تاثیرات

هجرت او پناه اخستنې د مهاجر او پناه اخستونکي په هیواد، په خپله په مهاجر او پناه اخستونکي ځینې سلبې او ځینې ایجابي اقتصادي تاثیرات لري، چې په لاندې دوه عنوانو کې به تشریح شي.

<sup>1</sup> - فیضان، عبدالملک (۱۳۹۴هـ): د افغانستان معاصر تاریخ، جلال اباد، حکمت خپرندویه ټولنه، ص ۱۱۸.

لومړۍ جز : سلبي اقتصادي تاثيرات

له يوه هيواد څخه د ځوان نسل تېښته په اصل کې د يوې سترې معنوي سرمايې تېښته ده او هر هېواد هڅه کوي چې دغه ځوان کاري ځواک په خپله گټه وکاروي او ځان ته يې جذب کړي ، انساني سرمايه د اقتصادي پرمختگ ستر لامل بلل کېږي او د دغې سرمايه نه تېښته انساني ځواک له تشې سره مخامخ کوي او په لنډ مهال او اوږد مهال کې د هېواد لپاره ناوړه پايلې رامنځ ته کوي<sup>1</sup>.

همدغه رنگه ډيری خلک بهرنيو هيوادونو ته د تگ لپاره زيات مصارف کوي ، کله خو لوي قرضونه په خپله غاړه واخلي ؛ کله چې په اروپايي هيوادونو کې ورته پناه ورنه کړل شي او يا په کار پيدا کولو ونه توانېږي نو مجبور دی بيرته خپل هيواد ته راستون شي او خپل مصارف کوم چې اروپا ته په تگ کې يې کړي وه له لاسه ورکوي<sup>2</sup>.

دويم جز : ايجابي اقتصادي تاثيرات

که څه هم د کډوالۍ ننگونې ډېرې دي خو ترڅنگ يې بيا يو شمير فرصتونه او گټې هم لري يوه له هغو گټو څخه د کډوالو له لوري خپلو هېوادونو ته د پيسو لېږد دی ، دغه کډوال خپلو هېوادونو لپاره يوه مهمه اقتصادي او د عايد سرچنې بلل کېږي ، په بهر کې کډوال کار کوي او د خپلو پيسو ډيره برخه په خپلو اصلي هيوادونو کې خپلو کورنيو ته استوي هر کال

<sup>1</sup> - حيدري ، زينت ( ۱۳۹۵ ) : د کډوالۍ موکې ( فرصتونه ) او ننگونې ، عودت ، شماره سوم ، زمستان ۱۳۹۵ ، د کډوالو او راستنېدونکو چارو وزارت ، ص ۲۱.

<sup>2</sup> - موحيدي ، علي رضا ( ۱۳۹۵ هـ ش ) : اثرات مهاجرت برمهاجرين و خانواده آنها ، عودت مجله ، دوهمه شماره ، ۱۳۹۵ هـ ، ص ۶.

دوی ملیاردونه ډالر خپلو اصلي هېوادونو ته لېږدوي ، چې یوازې په ۲۰۱۵ز کال کې د کډوالو لخوا ۴۴۰ ملیارده ډالر د دوی هېوادونو ته لېږدول شوي د یو شمېر پرمختللو هېوادونو له لوري مخ پر ودې هېوادونو ته د دغو پیسو لېږد کولای شي چې د مخ پر ودو او وروسته پاتې هېوادونو په اقتصادي وده کې مهمه اغېزه ولري<sup>۱</sup>.

ډیری افغان مهاجرین په افغانستان کې یا خو دنده نه لرله او که لرله یې هم نو ډیر کم مزد او معاش یې تر لاسه کولو ؛ ولې په صنعتي او پیش رفته هیوادونو کې پس له هجرت څخه له ډیرو لاسته راوړنو څخه برخمن دي ؛ چې همدا کولی شي د دوی د ژوند په مختلفو برخو کې پرمختګ رامنځ ته کړي<sup>۲</sup>.

**دریم پراگراف : کفري هیوادونو ته د هجرت او پناه اخستنې دیني**

**تاثیرات**

غیر اسلامي هیوادونو ته هجرت دیني سلبی او ایجابي تاثیرات لري چې دلته به دواړه ډوله په لنډ ډول وڅیړل شي :

**لومړی جز : ایجابي دیني تاثیرات**

کفري هیوادونو ته هجرت او هلته پناه اخستنې د دې سبب جوړېږي چې هلته د اسلام وړانګې خپرې شي ( هرکله چې د اسلام د ختمولو کوشش کېږي اسلام راڅرګندېږي او نوي ځایونه تر خپل اثر لاندې راوړي نوي

<sup>۱</sup> - حیدري ، زینت ( ۱۳۹۵ ) : د کډوالۍ موکې ( فرصتونه ) او ننگونې ، عودت مجله ، ص ۲۲.

<sup>۲</sup> - موحدی ، علي رضا ( ۱۳۹۵ هـ ش ) : اثرات مهاجرت برمهاجرین و خانواده آنها، عودت مجله ، ص ۷.

هيوادونه يې تر اثر لاندې راځي ، د مسلمانو تاتاريانو هجرت د دې سبب شو چې هغه ځايونو ته اسلام خپور شي چې دوی په هاغه ځای تير شوي او هلته هم چې دوی هلته استوگنه اختيار کړې او هلته په زور سره شړل شوي او د دې نتيجه دا شوه چې اسلام په بعضي کفري هيوادونو کې خپور شي او مسلمانان پدې وتوانيدل چې په دغه هيوادونو کې اسلام خپور کړي.<sup>1</sup>

افغانان په استراليا کې د اسلام بنسټ ايښودونکي دي ، دوی هغه لومړني مسلمانان دي چې استراليا ته راغلل او د محمدي اذان غږ يې په دې هېواد کې اوچت کړ ، له دوی څخه پخوا هغه ټول مهاجرين چې دې هېواد ته راغلي وو اروپايي عيسويان وو د هغو ترڅنګ لږ شمېر چينايان هم دې هېواد ته راغلي وو ، ځکه نو افغانان هغه لومړني مسلمانان دي چې د بسپنو په راغونډولو سره يې جوماتونه په دې هېواد کې ودان کړل چې له هغو څخه دوه لوی جوماتونه په ( اديلايد ) او ( پرت ) کې همدا اوس هم د دې ښارونو تر ټولو لوي جوماتونه دي.<sup>2</sup>

دويم جز : ديني سلبې تاثيرات

غير اسلامي هيوادونو ته هجرت کول او هلته پناه اخېستنه ډير زيات دينی سلبې تاثيرات لري ، مثلاً :

الف : د ارتداد احتمال او د کفارو څخه تاثر : له کفارو سره د مسلمانانو اختلاط په هغه وخت کې چې مسلمانان ضعيف او کم وي او کفار

<sup>1</sup> - الشويمان ، عبدالله بن ابراهيم بن عبدالرحمن ( ١٤١٧هـ ) : الهجرة في ضوء الكتاب والسنة دراسة دعوية ( <http://www.al-eman.com> ) ، ص ٢٨٥

<sup>2</sup> - امين ، حميد الله ، ( ١٣٨٤ ل / ٢٠٠٦م ) : افغانان په استراليا کې ، رڼا علمي مرکز ، ص ٨٣.

قوي او ډير وي ، دا ډير ځله د دې سبب جوړپړی چې مسلمانان له کفارو متاثره شي او له هغوی سره یوځای شي<sup>۱</sup>.

ب : اخلاقي انحراف : اسلامي ټولنه هغه ټولنه ده چې ثابت اصول لري چې یو یې اخلاقي او دین اصول دي ... لدغه قوانینو او ثابتو اصولو څخه د خلاصون او بې مهاره شهواني ټولنې ته داخلیدلو سره د تر تاثیر لاندې راځي او دا د اخلاقي انحراف باعث جوړپړي خاصا کله چې دیني تربیه هم نه وي موجوده او ایماني قوت هم له منځه تله لی وي<sup>۲</sup>.

( برتانوی ورځپاڼې انډیپنډنټ د المان د کلیساو د چارواکو له خولې خبر ورکړی، چې هره ورځ هلته یو ستر شمېر مسلمان کډوال خپل دین پرېږدي او مسیحیت ته اوړي.

په دې اړه څو ځل مخکې هم راپورونه ورکول شوي وو او ځینې وېډیوگانې هم خپرې شوې وې، چې په کې څرگندېده چې مسلمانان له خپل دین څخه اوړي او مسیحیت کې داخلېږي. په دې وېډیوگانو کې د نویو مسیحي شویو کسانو مراسم ښودل شوي.

د المان د یوې کلیسا مشر ماتیاس لینک رسنیو ته ویلي، چې «ډېری دغه کډوال المان ته راځي او فکر کوي، چې کولی شي خپل دین غوره کړي او د ازادۍ دین قبلوي». خو بل پلو داسې راپورونه هم ورکول کېږي، چې المان

<sup>۱</sup> - الرازي ، فخر الدين (۱۴۲۰ هـ) : التفسير الكبير ، ۵ / ۵۱۸.

<sup>۲</sup> - سلقيني ، ابراهيم عبدالله ( ۱۴۳۵هـ - ۲۰۱۴م ) : الهجرة واحكامها دراسة شرعية لواقع الهجرة العشوائية في عصر الحديث ، ص ۳۰۴.

کې د دې کډوالو له ستونزمن حالت په ګټه اخیستو مسلمانان له اسلامه وتو ته اړويستل کېږي، چې لوړه، بې روزګاري او د پناه د غوښتنو نه منل کېدل په کې شامل دي.

د کلیسا یوه بل الماني راهب فیلیکس ګولډینګیر رسنیو ته ویلي، چې مسیحیت ته په نویو داخلېدونکو کډوالو کې ډېری یې له ایران، افغانستان، سوريې او اريتريا څخه دي، چې ټول مسلمان هېوادونه دي.<sup>1</sup>

( هغه کډوال چې پرته له پاسپورټ او ویزې څخه آلمان او ځینې نورو اروپایي هیوادونو ته داخلېږي، د پولیسو لخوا د نیول کیدو له ویرې کلیسا ګانو ته پناه وړي او کلیسا ګانې هم دوی ته خپلې دروازې پرانیستي دي . هر دین ځانته دعوت کوونکي لري، د عیسویت د دین د دعوت محل کلیسا او داعي یې په کلیسا کې شته مذهبي مشران او کارکوونکي دي. کله چې مسلمانان پخپله د دوی کلیسا ګانو ته پناه وړي بیا نو دوی ته ښه موقع په لاس ورځي تر څو د عیسویت د تبلیغ او عیسویت ته د اوښتلو لپاره په دوی باندې کار وکړي.

په ډیری مواردو کې پناه غوښتونکو کې ته دا هم ویل کیږي چې که چیرې دوی له خپل دین څخه واوړي نو دوی ته په مربوطه هیواد کې پناه

---

1 - باور : غربي رسنۍ: آلمان کې مسلمان کډوال عیسویان کېږي

ورکړ شي.

د آلماني رسنيو له قوله له (۲۰۰۸ ع) کال څخه را پدېخوا تر (۵۰۰) زيات افغان او ايراني پناه غوښتونکي مسيحيان شوي، چې د هغې جملې څخه %۷۵ يي ايرانيان او پاتې %۲۵ نور يي افغانان دي.

د پناه غوښتونکو د ويښپانې د راپور پر اساس ځينې وختونه داسې هم کيږي چې پناه غوښتونکي د يوه کال لپاره په دغه کليسا گانو کې پاتې شي. يو کال ژوند کول په کليسا کې حتما خپل اثر لري او پر پناه غوښتونکو اثر پرياسي<sup>۱</sup>.

ج : د ماشومانو انحراف او ارتداد : کله چې د مشرانو په اړوند ويره موجوده وي سره لدې چې مشران خو د غربي جراثيمو په اړوند معلومات هم لري او د دې ترڅنگ د ښه او خراب توپير هم کولی شي نو ماشومان خو په وچه بيديا کې خوشې شوي ؛ بلکي په داسې دښته کې خپاره شوي چې هلته مفسد زرغونيزي ، کله چې بالغان شي نو د استقلال او خپلواکۍ غوښتونکي وي ، له سرکشۍ سره مخ کيږي ځکه پدغه ټولنه کې خو هيڅ کوم قيود وجود نلري<sup>۲</sup>.

۱ - الهاشمي ، ياسر : په اروپا کې افغان او ايراني مسيحيان ، <http://www.tolafghan.com/posts/30904> د ۱۳۹۶ لمريز کال د کب ۲.

۲ - الأزهري، عيساوي ، أبناء المسلمين في مجتعات الهجرة ، مفاصل الواقع وهموم المستقبل ، ص ۶۱.

په استرالیا کې افغان مهاجرینو تر ډیره وخته خپل کلتور وساتلی شو خو د افغانانو بچیانو خپل زیات کلتوري خصوصیات لکه ژبه ، دین جامې او دودونه هر څه له لاسه ورکړي<sup>1</sup>.

## دویم مطلب : اسلامي هیوادونو ته د هجرت او پناه اخستنې

### تأثیرات

اسلامي هیوادونو ته هجرت او هلته پناه اخیستل یو صورت دا دی چې له یوه اسلامي هیواد څخه بل اسلامي هیواد ته هجرت وشي او بل دا چې له کفري نړۍ څخه اسلامي نړۍ ته هجرت صورت ونیسي ، چې هر یو یې جلا تاثیرات لري ، چې دلته به په دوه عنوانونو کې تشریح شي.

### لومړۍ پراگراف : له اسلامي هیوادونو څخه نورو اسلامي هیوادونو ته د هجرت او هلته د پناه اخیستنې تاثیرات

لومړۍ جز : سیاسي تاثیرات

الف : اسلامي هیوادونو ته هجرت کول او هلته د پناه اخیستلو سلبی تاثیرات

دا چې اوس اسلامي نړۍ د دیني او اجتماعي ضعف ترڅنګ د سیاسي ضعف سره هم لاس او گریوان ده نو اسلامي هیوادونو ته د مهاجرینو هجرت کول او هلته یې پناه اخیستل ځینې سلبی تاثیرات هم لري مثلاً : ډیری وخت ځیني اشخاص په اسلامي هیوادونو کې پناه اخلي او نوره نړۍ د هغه اشخاصو

<sup>1</sup> - امین ، حمید الله ، ( ۱۳۸۴ ل / ۲۰۰۶ م ) : افغانان په استرالیا کې ، ص ۲۰۷ .

د استرداد غوښتنه کوي ، پدغه حالت کې اسلامي نړۍ له دوه ستونزو سره لاس او گريوان کېږي يا به کفري نړۍ ته مسلمان سپاري ، چې دا خپله يوه لويه ستونزه ده او يا به هم د کفري نړۍ سره دښمنۍ ته غاړه غړۍ ورځي چې دا بله ستونزه ده ، چې همدغه حالت سره مونږ افغانان په نژدې کلونو کې لاس او گريوان شو ، کله چې په امريکا کې د پنتاگون حملي وشوې او تور يې په اسامه بن لادن پورې شو او نتيجه کې افغانستان له يوه لوی بهران سره لاس او گريوان شو.

همدغه رنگه ډيری وخت اسلامي هيوادونه له مهاجرينو څخه د سياسي فشار په ډول استفاده کوي ، لکه کله چې له پاکستان سره د افغانستان اړېکې خرابېږي قرباني يې افغان کډوال ورکوي ، د تورخم له شخړې وروسته او په پاکستان کې له ترهگريزو بريدونو وروسته دغه ستونزې پيدا شوې دي ، چې د افغانستان ، پاکستان او ملگرو ملتونو د کډوالو ادارې ترمنځ د کډوالو په تړاو دوه اړخيز او درې اړخيز ناستې وشوې او پدې کې له کډوالۍ څخه د سياسي فشار په توگه د نه استفادې پريکړه وشوه<sup>1</sup>.

همدغه رنگه په ايران کې له افغان مهاجرينو څخه په استخباراتي جگړو کې استفاده کېږي ، ښه مثال يې د ايران لخوا د افغان مهاجرينو او پناه اخېستونکو د عراق او سوري جگړو ته لېږل دي ، له هماغه اوله سره افغان کډوال د د عراق جنگ ته لېږل کيدل ، د دغو کډولو عمرونه اکثرا د ۱۶ او ۱۸ کلونو په منځ کې وه ، لدې سره دوی ته چې کوم معاشونه ورکول کيدل هغه

<sup>1</sup> - د کډوالو او راستنيدونکو چارو وزارت ، عودت درې مياشتنۍ مجله ، درېم وار اوږې ۱۳۹۵ ، ص ۲.

هم ډیر ناچیزه او پر خپل وخت نه ورکول چې دغه خبرې سره له ثبوتو نو تاریخ لیکونکو راجمع کړي.<sup>1</sup>

کله چې په افغانستان کې د پخواني شوروي اتحاد لاس پوڅو گوندونو ( د خلق او پرچم ) د گودتا له لارې د کابل واکمني لاندې کړه ولس ورو ورو پر خلاف ودرید زیات افغانان پاکستان ته هجرت ته مجبور شول همدغه وضعه په تاریخ کې د لومړي ځل لپاره د دې سبب شوه چې پاکستان د افغانستان د ننه نفوذ وکړي او د جهاد د ملاتړ په نامه پاکستان د خپلو راتلونکو سترا تیژیکو اهدافو لپاره پانگونه پیل کړه ، د جهاد بیلا بیلو ډلو جوړیدلو او پر یوه زعامت نه راټولیدل ټول یوې ستاتیژۍ له مخې وو چې اسلام اباد نه غوښتل افغان ولس د یوه پیاوړي زعامت خاوند شي.<sup>2</sup>

ب : اسلامي هیوادونو ته هجرت کول او هلته د پناه اخېستلو ایجابي

تأثیرات

له مهمو ایجابي سیاسي تاثیراتو څخه یې دا دی چې د نورې اسلامي نړۍ له دردونو او کړاوونو څخه معلومات ترلاسه کړي ، یا په معاصر تعبیر سره اسلامي فکر نړیوال شي او اسلامي فکر نړیوال کیدل د اسلامي نړۍ د وحدت مهمه وسیله ده.<sup>3</sup>

<sup>1</sup> - خیبري ، غوث ( ۱۳۸۹ ل ۲۰۱۰ م ) : په افغانستان کې توپان ، ص ۳۴۳ - ۳۵۴.

<sup>2</sup> - محمد زبیر شفیقي : افغانستان د پردۍ جگړې په اور کې ، ص ۴۳.

<sup>3</sup> سلقيني ، ابراهيم عبدالله ( ۱۴۳۵ هـ - ۲۰۱۴ م ) : الهجرة واحكامها دراسة شرعية لواقع الهجرة العشوائية في عصر الحديث ، ص ۲۶۸.

دویم جز : دیني تاثیرات

له اسلامي هیودونو څخه نورو اسلامي هیودونو ته هجرت یو سلسله دیني تاثیرات لري.

په ایجابي تاثیراتو کې یې کولی شو له لاندې تاثیراتو څخه یادونه وکړو

:

الف : دیني پوهه تر لاسه کول : اسلامي هیوادونو ترمنځ هجرت په نتیجه کې دیني پوه قوت پیدا کوي.

ب : فقهی مدارسو قوت : پدې معنی چې نوي فقهی مسائل او نوي عرفونو په پیژندلو سره فقهی مدارس قوي کیږي.

او په سلبي تاثیراتو کې داسې کوم سلبي تاثیرات په نظر نه راځي غیر لدې څخه چې فکري انحرافات او دیني تیروتنې له یوې سیمې څخه بلې سیمې ته انتقالیږي.<sup>1</sup>

دریم جز : اقتصادي تاثیرات

په دې برخه کې اقتصادي تاثیرات له نورو هغه تاثیراتو سره کوم خاص توپیر نلري کوم چې مخکې په کفري هیوادونو ته د هجرت او پناه اخستنې اقتصادي تاثیرات ذکر شول.

څلورم جز : د زده کړو په برخه کې

<sup>1</sup> - سلقینی ، ابراهیم عبدالله ( ۱۴۳۵هـ - ۲۰۱۴م ) : الهجرة واحكامها دراسة شرعية لواقع الهجرة العشوائية في عصر الحديث ، ص ۲۷۷ - ۲۸۰ په اختصار سره.

افغانستان یو له هغه هېوادونو څخه دی چې ډیری کډوال یې په بهرنیو هېوادونو کې په بیلا بیلو برخو کې زده کړې او تجربې تر لاسه کړي د نورو هېوادونو ترڅنګ په پاکستان او ایران کې چې زموږ ګڼ شمیر افغانان میشت دي ، دوی د دغو دوو هېوادونو په پوهنتونونو کې لوړې زده کړې کړي ، ځوانان دغلته پر نوي تکنالوژۍ سمبال شوي او دې ته ورته نورې زده کړې او تجربې یې ترلاسه کړي دي ، د پاکستان او ایران ترڅنګ په امریکا او اروپایي هیوادونو کې هم ګڼ شمیر افغانان له لوړو زده کړو او تجاربو برخمن شوي او ډیر ښه باظرفیته افغانان هلته میشت دي ؛ خو که چېرې د دوی د راستنولو لارې چارې برابرې شي پرته له شکه چې د افغانستان په بیارغونه او اقتصادي وده کې اغېزمن رول لوبولای شي<sup>1</sup>.

همدغه ښه ښه ایران او پاکستان ته د افغان مهاجرینو هجرت سلبي تاثیرات هم لري لکه په ایران کې هغه افغان مهاجرین چې د مهاجرت قانوني اسناد په لاس نه لري د دوی ژوند په تعلیمي برخه کې منفي تاثیرات لري ، بلکې د دوی د اولادونو په ژوند هم ، ځکه دغه ډله افغان مهاجرین قانوني اسناد نه لري چې پر اساس یې خپل اولادونو ته د تحصیل زمینه برابره کړي ، همدا باعث جوړېږي چې ډیری هغه افغان کډوال چې د مهاجرت قانوني اسناد نلري له تعلیم او تحصیل څخه بې برخې پاتې کیږي.<sup>2</sup>

1 - حیدري ، زینت ( ۱۳۹۵ ) : د کډوالۍ موکې ( فرصتونه ) او ننگونې ، ص ۲۰

2 - خبر گزاری میزان : اثار واسیب مهاجرت غیر قانوني افغاني ها به ایران ( ۱۳ /

## دويم پراگراف : اسلامي نړۍ ته له کفري نړۍ د هجرت او هلته د پناه اخستنې تاثيرات

له کفري نړۍ څخه اسلامي نړۍ ته هجرت کول او په اسلامي هيوادونو کې پناه اخېستل هم يو سلسله سياسي او ديني تاثيرات لري.

لومړی جز : سياسي تاثيرات

له کفري نړۍ څخه اسلامي نړۍ ته هجرت کول په عمومي ډول ايجابي تاثيرات لري ، لکه د کفري نړۍ د سياسي مظلومو او تيريو افشاء کيدل او همدارنگه د مسلمانو مهاجرينو او پناه اخېستونکو خلاصون له هغه غير اسلامي سياستونو څخه چې په کفري نړۍ کې حاکم دي<sup>1</sup>.

خو که د نننۍ اسلامي نړۍ وضعیت ته وکتل شي ، په سياسي لحاظ باندې اسلامي نړۍ له سخت بحران سره لاس او گريوان ده ؛ نشي کولی په سمه توگه له هغه مهاجرينو څخه چې اسلامي دولت ته هجرت کوي او په اسلامي هيوادونو کې پناه اخلي په سمه توگه استفاده وکړي او بالاخره مهاجرين او پناه اخېستونکي په نيابتي جگړو کې استعمالېږي.

مثلا : په سلگونو مهاجرين ( عرب او عجم ) کوم چې عراق ته له مختلفو لارو راغلل ، يو قوي قوت شو د ( دولت اسلامي ) لپاره ، دا په اصل کې ځانگړی ځواک شو ، عراق د بغدادی لخوا د خلافت تر اعلان وروسته د مهاجرينو د راتلو لوی مرکز شو ، کوم چې له اروپا ، شرقي اسيا ، شمالي افريقا او خليج هيوادونو څخه راتلل ... حقيقت دا ؤ چې د بغدادی لخوا د خلافت د بيعت تر اعلان وروسته داسې فکر کيدو چې دغه مهاجرين به د ( خلافت او

<sup>1</sup> - هماغه مصدر ، ص ۳۰۷ - ۳۰۸.

تنظيم) حالت ښه کړي، اسلام ته به يې نژدې کړي خو په حقيقت کې دا فکر تر حقيقت ډير لرې ؤ<sup>1</sup>.

دويم : ديني تاثيرات

السيد محمد الحسيني الشيرازي په خپل کتاب كيف و لماذا اسلموا کې د لسگونه هغه مسيحيانو قصې او محورات ذکر کړي چې له غير اسلامي هيوادونو څخه عراق ته راغلي او په نتيجه کې د اسلام په مقدس دين باندې مشرف شوي<sup>2</sup>.

محمد الغزالي د الاسلام والغرب په نوم کتاب کې ګڼ شمير واقعات د هغه اشخاصو نقل کوي چې اسلامي نړۍ ته له هجرت کولو څخه وروسته په اسلام مشرف شوي او خپلو هيوادونو ته تر ګرځيدو وروسته ورڅخه لوی بلونکی جوړ شوي او د دوی په لاسونو الله عزوجل اسلامي شريعت د اسلامي نړۍ څخه بهر هم خپور کړ<sup>3</sup>.

1 - الهاشمي ، هشام : عالم داعش تنظيم الدولة الاسلامية في العراق والشام ، لندن ، دار للحكمة او بغداد ، دار بابل للطباعة والنشر والتوزيع ، ([www.iqraapdf.net](http://www.iqraapdf.net)) ص ٢٦٧.

2 - الشيرازي ، السيد محمد الحسيني ( ١٤٢١هـ - ٢٠٠١م ) : كيف ولماذا اسلموا ، بيروت ، دار الصادق ص ٧.

3 - الغزالي ، محمد (ب.ت) : مستقبل الاسلام خارج ارضه كيف نفكر فيه ؟ ، دار الشروق، ص ١٣ - ٢٦.

## دریم مبحث : د مهاجرینو او پناه اخیستونکو د راستنیدلو

### تأثیرات

په دې مبحث کې به د مهاجرینو او پناه اخیستونکو د راستنیدلو تاثیرات وڅیړل شي ، لومړی به د اسلامي هیوادونو څخه د راستنیدونکو تاثیرات او بیا د کفري هیوادونو څخه د راستنیدونکو تاثیرات و څیړل شي ، که څه هم په اقتصادي لحاظ دغه تاثیرات تر ډیره سره ورته وي ، خو په سیاسي او دیني لحاظ ډیر متفاوت تاثیرات لري ، چې هر یو یې په جلا جلا مطلب کې څیړل کیږي.

### لومړی مطلب : له اسلامي هیوادونو څخه د مهاجرینو او پناه

#### اخیستونکو د راستنیدلو تاثیرات

#### لومړی پراگراف : اقتصادي تاثیرات

د مهاجرینو د راستنیدلو د هیواد په اقتصادي حالت یو لږ تاثیرات لري چې په لاندې ډول ورته اشاره کیږي:

الف : د کډوالو راستنیدل د هېواد بشري پانگه ده

له راستنیدونو وروسته د کډوالۍ له ظرفیتونو او د دوی له نویو تجربو ، مهارتونو او نوښتونو څخه چې دوی په کډوالۍ کې تر لاسه کړي د کډوالۍ د اقتصادي فرستونو په توگه کار اخستل کیږي ، گڼ شمیر کډوال په یو شمیر

پرمختللو هېوادونو کې په لوړو زده کړو بوخت دي ، له فني او حرفوي زده کړو برخمن شوي ، بېلابېلې تجربې يې تر لاسه کړي دي ، په نوې تکنالوژۍ سمبال شوي او نويو فکرونو خاوندان دي دغه ځوانان د افغانستان لپاره يوه ستره بشري پانگه بلل کېږي ، يو شمير هېوادونه هڅه کوي چې کډوالۍ له دا ډول ظرفيتونو گټه پورته کړي او د دوی د بېرته ستونلو لارې چارې برابرې او له دغه انساني ځواک څخه د هېواد د بيارغونې او پرمختگ په گټه کار واخلي ...

افغانستان هم يو له هغه هېوادونو څخه دی چې ډيری کډوال يې په بهرنيو هېوادونو کې په بيلا بيلو برخو کې زده کړې او تجربې تر لاسه کړي د نورو هېوادونو ترڅنگ په پاکستان او ايران کې چې زمونږ گڼ شمير افغانان ميشت دي ، دوی د دغو دوو هېوادونو په پوهنتونونو کې لوړې زده کړې کړي ، ځوانان دغلته پر نوي تکنالوژۍ سمبال شوي او دې ته ورته نورې زده کړې او تجربې يې ترلاسه کړي دي ، د ۲۰۰۱ کال راهيسې د ۶ ميليونه راستنو شويو کډوالو له ډلې څخه اکثرا يې په دولتي ادارو کې په لوړو پوستونو کې په دندو بوخت دي او د دولت خصوصي سکتور د کار کوونکو پوه عمده برخه په ځانگړې ډول د تکنالوژۍ او ای ټي په برخه کې هغه ځوانان دي چې په پاکستان او ايران کې يې زده کړې کړي ، د دوی له راتگ سره تر يوه حده د ظرفيتونو تشه ډکه شوې او ډېر ښه ظرفيتونه د افغانستان په دولتي خصوصي ارادو کې په دندو بوخت دي ، د پاکستان او ايران ترڅنگ په امريکا او اروپايي هيوادونو کې هم گڼ شمير افغانان له لوړو زده کړو او تجاربو برخمن شوي او ډير ښه باظرفيته افغانان هلته ميشت دي ؛ خو که چېرې د دوی د راستنولو

لارې چارې برابرې شي پرته له شکه چې د افغانستان په بیارغونه او اقتصادي وده کې اغېزمن رول لوبولای شي.<sup>1</sup>

ب : عام راستنیدونکي مهاجرین او پناه اخېستونکي د ملک په ابادۍ کې ونډه لري

راستنیدونکي مهاجرین او پناه اخېستونکي د ملک په اقتصادي پرمختګ او ابادۍ کې پراخه ونډه لري ، هغه افغان راستنیدونکي چې له ګاونډیو هیوادونو څخه راستنېږي د ملک په اقتصادي پرمختګ کې ونډه لري ، د ملک د ابادۍ باعث ګرځیدلي ، مثلاً : د ۱۳۹۵ هـ ش کال د ( ۱۰۴ ) نمبر فرمان په اساس په مرکز او ولایاتو کې هغه راستنیدونکو ته چې د راستنیدلو اسناد په لاس لرل ( ۴۳۱۴۰۴ ) عریضي د مهاجرینو او راستنیدونکو ریاستونو ته وړاندې شوي چې لدې جملې څخه ( ۱۲۰۳۰۰ ) کورنیو د نمرود ویش کمیسیون لخوا د نمرود مستحق ګڼل شوي او ( ۷۹۰۵۸ ) کورنیو د نمرود قیمت د دولت خزانې ته تحویل کړی دی.<sup>2</sup>

نو د پورته راپور په اساس ملي خزانې ته د ( ۷۹۰۵۸ ) نمرود قیمت تحویل شوی ، همدغه رنگه د شارو دشتو د ابادۍ باعث ګرځیدلی.

نو ویلی شو چې د مهاجرینو او پناه اخېستونکو راستنیدل د هیواد په ابادۍ او اقتصادي پرمختګ کې څرګنده ونډه لري.

ج : د پانګې لېږد

1 - حیدري ، زینت ( ۱۳۹۵ ) : د کډوالۍ موکې (فرستونه ) او ننگونې ، ص ۲۰

2 - د کډوالو او راستنیدونکو چارو وزارت : دست اوردهای عمده ، ۱۳۹۵ لمريز کال کالنی ، ص ۳۶.

د تېرو څلور لسيزو د هجرت په دوران کې افغانان د ګاونډيو هېوادونو ترڅنګ په يو شمېر پرمختللو هېوادونو کې د زده کړو ترڅنګ په کاروبار او سوداګرۍ پيل وکړ او اوس دېرو د عمده سرمايو خاوندان شوي دغه افغان پانګوالو په بهرنيو هېوادونو کې پانګونه کړې فابريکي لري او خپل تجارت پرمخ بيايي يوازې په پاکستان کې له ۱۰۰ څخه ډير افغان ملياردان ژوند کوي ، شاوخوا ۴۵۰ فابريکې او سلګونه کارخانې او دوکانونه د دوی په پيسو چلېږي چې سلګونه زره کسانو ته يې د کار زمينې برابرې کړي ، د دې ترڅنګ په عربي هېوادونو کې ګڼ افغان پانګوالو پانګونه کړې او په بېلا بېلو برخو کې د دوی سوداګري روانه ده<sup>۱</sup> .

چې دغه پانګوالو او تجارانو راستنيدل د ملک اقتصاد ته نوی روح ورکوي او نوې پانګه ور اضافه کېږي.

### دويم پراګراف : سياسي تاثيرات

له اسلامي هېوادونو څخه د مهاجرينو راستنيدل هم په سياسي لحاظ ډير څرګند رول لري ، هغه محصلين چې مصر ته د تحصيل لپاره مهاجر شوي وه ، او خپل هيواد ته راستانه شول نو د دغه پورته يادو کسانو په وړاندې يې په مبارزه کې څرګند رول درلود او د همدغه اشخاصو تاثير ؤ چې په افغانستان کې د شوروي اتحاد کمونستي مفکوره ناکامه شوه او ونه توانيدل چې په افغانستان کې يو کمونستي نظام رامنځ ته کړي.

دريم پراګراف : اجتماعي تاثيرات :

---

1 - حيدري ، زينت (۱۳۹۵) : د کډوالۍ موکې (فرصتونه) او ننگونې ، ص ۲۱ - ۲۲.

له ایران او پاکستان څخه د افغان مهاجرینو راستنیدلو په افغانانو یو سلسله اجتماعي سلبې تاثیرات وکړل، مثلاً: د بي بي سي د یوه راپور په اساس د افغانستان حکومت وایي په هېواد کې په نشو د روږدو کسانو شمېر په بې سارې توګه لوړ شوی دی. د نشه یې توکو ضد وزارت وایي اوس په افغانستان کې نژدې یونیم ملیونه کسان په نشه یې توکو روږدي دي.

په دوی کې ډېری له ایران او پاکستان څخه راستانه شوي کډوال دي

په کابل ښار کې د افغان پارلمان ودانۍ په څو سوه مترۍ کې د پخواني شوروي د علم او فرهنگ ړنګه ودانۍ د نشیانو یو ستر مرکز بلل کېږي

ددغو نشیانو له ډلې څخه یو هم عبدالجلیل دی.

دی ۴۰ کاله عمر لري او وایي له نژدې ۲۰ کلونو راهیسې دغه عمل کوي او د لومړي ځل لپاره یې په ایران کې پوډر وڅکول.

تیره اوونۍ د افغانستان د نشه یې توکو ضد وزارت اعلان وکړ چې په دغه هیواد کې شاوخوا یو نیم میلون وګړي په نشو روږدي شوي دي.

د چارواکو په وینا په دغو کسانو کې ډیری هغه افغان کډوال دي چې په دې وروستیو کې له گاونډیو هېودونو ایران او پاکستان څخه هیواد ته راستانه شوي دي.<sup>1</sup>

**دویم مطلب : له کفري هیوادونو څخه د مهاجرینو او پناه**

**اخېستونکو د راستنیدلو تاثیرات**

مخکې مو د اسلامي هیوادونو څخه د مهاجرینو او پناه اخېستونکو د راستنیدلو تاثیرات څېړلي وه اوس به له کفري هیوادونو څخه د مهاجرینو او پناه اخېستونکو د راستنیدلو تاثیراتو باندې بحث وشي.

**لومړی پراگراف : اقتصادي تاثیرات**

لکه مخکې چې و ویل شول د کفري او اسلامي هیوادونو څخه د راستنیدونکو مهاجرینو او پناه اخېستونکو اقتصادي تاثیرات سره ورته دي او هلته مو د اسلامي او کفري دواړو هیوادونو څخه د راستنیدونکو تاثیرات وڅېړل.

---

1 جعفر هاند : بي بي سي پښتو ، 'یونیم ملیون افغانان په نشه یي توکو روږدي دي ' ( 2008 )  
( 25 جون )

## دويم پراکراف : سياسي تاثيرات

کفري هيوادونو ته د هجرت او پناه اخستنې په سبب مهاجر او پناه اخېستونکي د استخباراتو په جال کې نخلي ، هغوی د مهاجرينو او پناه اخېستونکو د ضعف نقطې په ډاگه کوي او له هماغې څخه د مهاجر په هيواد کې استفاده کوي او کله چې مهاجر او پناه اخېستونکي خپل هيواد ته راستنېږي نو دوی باندې لازمي چې د دوی د استخباراتي جال غړی شي ، تر څو د خپلو مسلمانو ورونو تجسس ورته وکړي<sup>1</sup>.

داسې معلومېږي چې په افغانستان کې غربي قوتونه افغانان په قصدي ډول مجبوره وي چې غربي هيوادونو ته پناه يو سي او هلته د غربيانو له کلتور او سياسي نظرياتو متاثره شي ، په غرب کې ورته د کار او زده کړې زمینه برابره کړي او بالاخره هغه ځوانان چې د اسلامي روزنو څخه بې خبره او د وطن پالنې حس يې کمزوری دی د خپلو اهدافو د تر لاسه کولو لپاره يې افغانستان ته رالېږي ، پرته له شکه تحصیل کرده ځوانان کوم چې د اسلامي او وطن پالنې حس څخه لرې روزل شوي د غربيانو منفي او استعماري مفکورې له ځان سره راوړي ، پداسې حال کې چې له دوی سره د غربيانو قوي ملاتړ هم ملگری وي ، په لنډ ډول ویلی شو چې غربي هيوادونو ته د افغانانو پناه وړل د دې باعث جوړېږي چې د هغوی له استعماري مفکورو څخه متاثره شي او په نتیجه کې له افغانستان ته له راستنیدو څخه وروسته د هغوی مفکورو ته کار وکړي<sup>2</sup>.

<sup>1</sup> - الشوكي ، مصطفى ( ۱۳۲۱هـ - ۲۰۰۰م ) : تحديات المهجر بين الاصاله والمعاصرة ، بيروت - لبنان ، دار الملاك لطباعة والنشر والتوزيع ، ص ۷۷.

<sup>2</sup> - مشرق : مهاجرت افغان ها به غرب و تاثيرات ان ، ( ۱۴ / ابان / ۱۳۹۳هـ ش ۲۲ : ۱۳ )

## دریم پراگراف : دیني تاثیرات

غير اسلامي هیوادونو څخه د مهاجرینو او پناه اخیستونکو راستنیدل ډیر خطر ناک دیني تاثیرات لري ، په اسلامي هیوادونو کې د الحاد نظریه له همدغې لارې خپره شوې : کله چې له اسلامي هیوادونو څخه غربي او شرقي هیوادونو ته د تعلیم لپاره محصلین ځي او هلته د طب ، تربیه ، علم الاجتماع او نورو علومو کې تخصصات تر لاسه کوي او هغه اشخاص چې له دیني لحاظه خالي الذهن وي نو د غربي او شرقي فکر څخه متاثر کیږي او په نتیجه کې د هغوی طبیعت خپلوي ، د هغوی په اخلاقو ملبس کیږي او له ټولو اسلامي اخلاقو څخه خالي کیږي ، کله چې خپل وطن ته راستنېږي نو شرقي او غربي ورڅخه جوړ شوی وي ، شرق او غرب ته تر شرقیانو او غربیانو ډیر ژمن وي ، د ده دغه انحراف د ټولنې د انحراف باعث جوړېږي ، مونږ هغه محصلین نشو هیرولی چې کمونستي هیوادونو ته تللي او کله چې راستانه شوي نو د خپل دین او اسلامي مقدساتو په خلاف یې توره را استلې او کمونستي افکارو ته یې دعوت شروع کړی او د ادیانو په خلاف یې اواز اوچت کړی ، د الله جل جلاله له ذات څخه یې انکار کړی ، د مالکیت د لمنځه وړلو لپاره یې دعوت شروع کړی...<sup>1</sup>.

<sup>1</sup> - علوان ، عبدالله ناصح ( ۱۴۲۷هـ - ۲۰۰۶م ) : الشاب المسلم في مواجهة التحديات ، القاهرة - الاسكندرية ، دار السلام للطباعة والنشر والتوزيع والترجمة ، ص ۱۳۴ - ۱۳۵.

## پايله

په پورته بحث کې کوشش شوی چې د افراط او تفريط څخه پکې ځان وساتل شي او په بې پرې ډول موضوعات تجزیه او تحلیل شوي او په اخر کې یې لنډ نتایج چې باحث ورته د خپل بحث په نتیجه کې رسیدلی دی په لاندې ډول په گوته کيږي:

۱ - هجرت یوه عربي کلمه ده چې د جلا والي او له یوه ځای څخه بل ځای ته د انتقال په معنی استعمالیږي او پناه اخيسته چې په عربي ژبه کې ور څخه په اللجوء باندې تعبیر کیږي او د پناه او امان په معنی استعمالیږي.

۲ - هجرت یوه شرعي اصطلاح ده او پناه اخيسته سیاسي اصطلاح ده ، د پناه اخيستنې اصطلاح چې یوه نوي اصطلاح ده په بعضي حالاتو کې د اسلامي فقهي د هجرت او بعضي حالاتو کې د امان د عقد له اصطلاح سره مشابهت لري.

۳ - په نړیوالو تړونونو کې د پناه اخيستنې اسباب د نژاد ، دین ، اجتماعي ډلې ، سیاسي نظریې او نورو له کبله ډار دی خو په اسلامي فقه کې بیا هر هغه څه چې د ډار باعث جوړیږي او له دې پرته نور اسباب هم لري لکه د قرانکریم اوریدل او داسې نور هم دي نو له کدې کبله اسلامي فقه د نړیوالو تړونونو په نسبت سره د پناه اخيستنې ډیر اسباب په نظر کې نیولي.

۴ - که څوک په کفري هیواد کې نشي کولی چې دیني احکام تر سره کړي یا د دین اظهار وکړي او په هجرت قادر وي ؛ نو هجرت پرې واجب دی.

۵ - کله چې ټولو هېوادونو کې د دين اظهار ممکن نه وي نو هجرت فرضيت ساقطېږي همدارنگه که چا سره د هجرت طاقت نه وي هم هجرت وجوب ساقطېږي.

۶ - نن ورځ کفري هېوادونو ته پناه ورل د ضرورت په اساس جائز دی ، خو په دې شرط چې دومره علم ولري چې شبهات پرې دفعه کړي او ديني جنبه يې دومره قوي وي چې شبهات پرې دفع کړای شي.

۷ - غير اسلامي هېوادونو ته دتحصيل او سوداگرۍ لپاره هجرت جائز دی ، خو د ښه ژوند لپاره او بغير له کوم شرعي ضرورته کفري هېوادونو ته هجرت جائز ندی.

۸ - په قاچاقي لارو اروپايي هېوادونو ته هجرت کول جائز ندي ، له یو طرفه د انسان نفس په خطر کې لویږي او له بله طرفه بیا د نړۍ امنیت له کډوډۍ سره مخامخ کوي.

۹ - په ناقانونه توگه په پردي هېواد کې استوگنه هم شرعا جائز نده ځکه دا کار د هېوادونو خپلواکي او داخلي امنیت له منځه وړي.

۱۰ - په نړیوالو تړونونو کې هجرت د بشر یو له اساسي حقوقو څخه یو حق گڼل شوی البته دغه هجرت باید د مهاجر د مبتوع هېواد او د مهاجر قبلونکي هېواد په موافقه تر سره شي او بشر ته وېرې له کبله د پناه اخستنې حق ورکړل شوی خو چې دغه ویره د جنائي جرمونو له کبله نه وي رامنځ ته شوی.

۱۱ - د مهاجرینو او پناه اخېستونکو راستنیدل هلته مشروع دي چې کله فتنه له منځه لاړه شي او مسلمان باور ولري چې که خپل هېواد ته راستون

شي نو دين او نفس يې په خطر کې ندي او نړيوال تړونونه هم بشر ته حق ورکوي چې هر کله وغواړي خپل هېواد ته راستون شي ، البته ميلمه هېواد به پناه اخېستونکي په زور له خپله هېواد څخه نه شړي.

۱۲ - افغانان د شوروي اتحاد د اشغال څخه وروسته مهاجرت ته مجبور شول چې هغه مهال په دوی لازم وه چې د نفس او دين د محفوظ ساتلو لپاره هجرت وکړي ، خو اوس متاسفانه چې لا هم د هېواد امنيتي وضعه د ډاډ وړ نده نو افغان مهاجرين تر څو چې تر فشار لاندې نه وي نو دوی ته مشروع نده چې خپل هېواد ته راستانه شي خو که د کوربه هېوادونو لخوا ورته د وتلو امر کېږي او په جبري ډول ستنېدلو ته مجبورول کېږي د کوربه هېواد دغه کړنه د نړيوالو اصولو سره په ټکر کې ده او بيا نو افغان مهاجرينو ته شرعا جائز ده چې خپل هېواد ته راستانه شي.

۱۳ - اسلامي فقې او نړيوالو تړونونو مهاجرينو او پناه اخېستونکو ته يو سلسله حقوق ورکړي ، لکه د ژوند حق ، د ديني شعائرو د تر سره کولو د ازادۍ حق ، د ملکيت لرلو حق او همدارنگه د مساوات حق او داسې نور ... ، البته په نړيواله سطحه هېوادونه په خپلو قوانينو کې دغه حقوقو باندې يو سلسله محدوديتونه لږه وي

۱۴- کفري هېوادونو ته هجرت او پناه اخېستنه يو سلسله سلبې او ايجابي تاثيرات لري ، چې دغه تاثيرات د مهاجر او پناه اخېستونکي د پوهې پورې اړه لري ، چې څنگه وکولی شي د هجرت له سلبې تاثيراتو څخه ځان وژغوري او له ايجابي تاثيراتو يې د ځان په گټه کار واخلي.

## د پایلې مناقشه

په پورته ډول سره د هجرت او پناه اخستنې تر لاندې لاندې تحقیقي رساله تحکیمیل شوه او د پایله یې په خلص ډول لوستونکو ته وړاندې شوې ، په پایله باندې ځینې نیوکې او اعراضات واقع کیږي ، د اعراض ذکر ورسره جواب هم وړاندې کیږي:

لومړی اعتراض : په نتیجه کې ذکر شوي چې افغان مهاجرینو ته جائز ندي چې پرته د فشار له موجودیته خپل هېواد ته راستانه شي ، پداسې حال کې چې اوس هېواد کې په دیني مقدساتو هیڅ کوم بندیز نشته ؟

جواب : د هجرت علت په دین او نفس کې فتنه ده ، پدې معنی چې له هغه ځایه هجرت کول واجب دي چې هلته د یوه مسلمان دین او یا نفس په خطر کې وي ، کله چې دغه علت له منځه ځي نو د هجرت د وجوب حکم هم له منځه ځي او له بله اړخه افغانانو هم هجرت د نفس او دین د خوندي ساتلو لپاره کړی ؤ ، خو متأسفانه اوس هم د افغانستان امنتي وضعه د ډاډ وړ نده نو په همدې لحاظ افغانان د نفس ه لحاظه خوندي ندي نو مهاجرینو ته راستنېدل جائز ندي خو البته که کوربه هېواد لخوا په جبر سره ستنېدو ته مجبورېږي نو بیا ورته شرعاً راستنېدل جائز دي.

دویم اعتراض : کفري هیوادونو ته د تحصیل او تجارت لپاره هجرت کول مشروع شمیرل شوي او د ښه ژوند د تیږولو لپاره نامشروع ، توپیر په څه کې دی؟

جواب : کم هېواد کې چې د مسلمان دين ته ضرر متوجه وي نو له هغې ځای څخه هجرت واجب گڼل کېږي او په طبعي ډول په کفري هېوادونو کې ژوند کول له اضرارو څخه خالي نه وي ، له همدې کبله معاصرو علماؤ يو سلسله شرطونه وړاندې کړل چې له يوه طرفه د انسانانو ضرورتونه په نظر کې ونيول شي او له بله طرفه له اضرارو څخه خوندي شي نو په دغه سلسله کې يې وويل چې : هجرت به د ضرورت په اساس وي او د مؤقت وخت لپاره به وي ، چې د ښه ژوند تيرولو لپاره هجرت کول نه ضرورت دی او نه هم د مؤقت وخت لپاره کېږي.

درېم اعتراض : په نتيجه کې ذکر شوي چې کله فتنه له منځه لاړه شي نو خپل هېواد ته له مهاجرت څخه وروسته راستنيدل مشروع دي ، خو له مکې څخه هجرت کوونکي صحابه د مکې له فتحې څخه وروسته مکې ته د استوگنې لپاره نه دي راستانه شوي؟

جواب : دغه حکم د هغه صحابه ؤ ځانگړنه وه ، ځکه هاغو صحابه کرامو ته امر شوی ؤ چې ، چېر ته رسول الله صلى الله عليه وسلم ژوند کوي تاسو به له هغه سره هماغلته اوسېږئ او دا چې دغه حکم يواځې د مکې مهاجرينو پورې خاص ؤ دليل يې د هغو صحابه کرامو واقعات دي چې له مکې څخه غير نورو ځايونو څخه رسول الله ته رامهاجر شوی نو هغوی ته خپل هېواد ته د ستنېدو اجازه شوې او همدارنگه حبشې ته هجرت کوونکو صحابه ؤ د راستنېدلو جواز ورکړل شوی ، نو که فتنه له منځه لاړه راستنېدل جائز دي خو که د نفس يا دين په لحاظ فتنه موجوده وي نو راستنېدل جائز ندي او د مکې څخه هجرت کوونکو صحابه ؤ ته که مکه کې فتنه هم وي نو راستنېدل ورته جائز نه وه.

## وړاندېزونه

لومړی : د کډوالو او راستنېدونکو چارو وزارت باید د اطلاعاتو او فرهنگ د وزارت په مرسته د غیر قانوني هجرتونو او غیر اسلامي هېوادونو ته د مهاجرتونو او هلته د پناه اخستنې له بدو عواقبو څخه د عامو خلکو د خبریدلو لپاره یو میکانیزم جوړ کړي تر څو هېوادوال له دغه ډول مهاجرتونو څخه ځان وساتي.

دویم : دا چې افغانستان د کار لپاره زیات شمېر ځوانان لري او په هېواد کې د بې کارۍ کچه ډیره ده نو د کار ، ټولنیزو چارو او شهېداو وزارت باید د اسلامي هېوادونو سره د کارگرانو د لیږد تړونونه د لاسلیک کولو زمینه برابره کړي ، تر څو له یوه طرفه د غیر قانوني مهاجرتونو څخه مخنیوی وشي او له بله پلوه په قانوني ډول افغان کارگران ته په اسلامي هېوادونو کې د کاروبار زمینه مساعد شي.

دریم : کوم محصلین چې له هېواد څخه بهرته د لوړو زده کړو وزارت له طریقه تحصیل لپاره لېږل کېږي ، پکاره ده چې دوی ته د ارشاد حج او اوقاتو د وزارت په مرسته لنډ سیمناړ ورکړل شي تر څو دومره دیني پوهه تر لاسه کړي چې د غیر مسلمو تبلیغاتو ته پرې جواب ورکړای شي.

څلورم : د کډوالو او راستنېدونکو چارو وزارت باید د اړونده وزارتونو په مرسته د افغان راستنېدونکو په اړوند یوه بشپړه طرحه جوړه کړي او د راستنېدونکو ژوند ته خاصه پاملرنه وشي.

پنځم : د هېواد په پوهنتونونو او ښوونځيو کې د لوړو زده کړو او د ښوونې او روزنې وزارتونه په ابتکار محصلين او متعلمين ته د مهاجرتونو د عواقبو او تاثيراتو باندې د پوهېدو لپاره لنډ سمناړونه د اير شي.

## مصادر او مراجع

(1) قرانکريم

(2) ال الشيخ ، عبداللطيف بن عبدالرحمن بن حسن بن محمد بن عبدالوهاب (ب.ت) ، عيون الرسائل والأجوبة على المسائل ، المحقق : حسين محمد بوا ، الرياض ، مكتبة الرشد

(3) أبو الفرج ، جمال الدين عبد الرحمن بن علي بن محمد الجوزي (١٤٢٢هـ) : زاد المسير في علم التفسير ، المحقق : عبدالرزاق المهدي ، بيروت ، دار الكتاب العربي

(4) أبو الوفا ، أحمد (١٤٣٠هـ - ٢٠٠٩م) : حق اللجوء بين الشريعة والقانون الدولي للاجئين، الرياض - المملكة العربية السعودية ، جامعة نايف العربية للعلوم الامنية

(5) ابو زهرة ، محمد (١٤٢٩هـ - ٢٠٠٨م) : نظرية الحرب في الاسلام ، القاهرة - مصر ، جمهوريت مصر العربية وزارة الاوقاف المجلس الاعلى للشؤون الاسلامية ، العدد ١٦٠

(6) أبوبكر ، أحمد (١٤١٣هـ - ١٩٩٣م) : معالم الهجرتين الى أرض الحبشة ، الرياض ، مكتبة التوبة

(7) ابو عيانة ، فتحي محمد (١٩٨٩م) : دراسات في الجغرافيا البشرية ، دار المعرفة الجامعية الاسكندرية

8) ابوليان ، عبدالله يوسف (١٤٣٢هـ - ٢٠٠١م): الهجرة الى غير بلاد المسلمين وحكمها واثارها المعاصرة في الشريعة الاسلامية ، غزة ، جامعة الاسلامية

9) الابي ، صالح عبدالسميع (ب.ت) : جواهر الأكليل ، بيروت ، دار الفكر  
10) اتفاقية لحقوق العمال المهاجرين  
)

<http://www.ohchr.org/Documents/Publications/FactSheet24>  
(Rev.1ar.pdf

11) اتفاقيه منظمة الوحدة الافريقية التي تحكم المظاهر الخاصة بمشكلات اللاجئين في افريقيا  
)

<http://www.palmonitor.org/UpLoad/uploads/dce4f>  
(24c2c.pdf

12) الأرمي ، محمد الأمين بن عبد الله (١٤٣٠ هـ ٢٠٠٩م) : الكوكب الوهاج شرح صحيح مسلم ، دار المنهاج دار طوق النجاة

13) الأزهرى ، عيساوي ، أبناء المسلمين في مجتعات الهجرة ، مفاصر الواقع وهموم المستقبل

14) الأصبهاني ، أحمد بن عبد الله بن أحمد أبو نعيم: معرفة الصحابة ، تحقيق: عادل بن يوسف العزازي ، دار الوطن للنشر، الرياض ، لومړى چاپ ، (١٤١٩ هـ ١٩٩٨ م)

15) الإفريقي ، محمد بن مكرم ، جمال الدين ابن منظور ( ١٤١٩هـ - ١٩٩٩م )  
: لسان العرب : تصحيح امين محمد عبد الوهاب و محمد الصادق  
العبيدي ، بيروت - لبنان ، دار احياء التراث العربي مؤسسة التاريخ  
العربي

16) الالباني ، محمد ناصر الدين : تفريغات سلسلة الهدى والنور ، مسلسل  
نمبر ٦٤١ . (<http://www.alalbany.net>)

17) الألوسي ، شهاب الدين محمود ابن عبد الله الحسيني (١٤١٥هـ ق) : رح  
المعاني في تفسير القرآن العظيم والسبع المثاني ، بيروت ، دار الكتب  
العلمية

18) امين ، حميد الله ، (١٣٨٤ ل / ٢٠٠٦م) : افغانان په استراليا کې ، رڼا  
علمي مرکز

19) الأندلسي ، علي بن أحمد بن سعيد بن حزم (ب.ت) : المحلى بالاثار ،  
بيروت ، دار الفكر

20) الأنصاري ، محمد بن قاسم (1350هـ) : شرح حدود ابن عرفة  
للأنصاري ، المكتبة العلمية

21) ب. گروموف (١٣٧٥هـ ش - ١٩٩٧م) : سرې لښکرې په افغانستان کې ،  
ژباړن : داود جنبش ، پيښور ، دانش خپرندويه ټولنه

22) باور : غربي رسنۍ: آلمان کې مسلمان کډوال عيسويان کېږي )

08:37 GMT | 11.12.2016 وخت (<http://zalaand.af>)

- (23) البخاري ، محمد بن إسماعيل أبو عبد الله (١٤٢٢هـ) : صحيح البخاري ، المحقق: محمد زهير بن ناصر الناصر ، دار طوق النجاة
- (24) البستي ، محمد بن حبان بن أحمد بن حبان بن معاذ بن معبد (١٤١٤هـ - ١٩٩٣م) : صحيح ابن حبان بترتيب ابن بلبان ، المحقق: شعيب الأرناؤوط ، بيروت ، مؤسسة الرسالة.
- (25) البصيصي ، صلاح (ب.ت) : المعاهدة الدولية والرقابة عليها في ظل الدستور العراقي الجديد ، جامعة كربلاء كلية القانون
- (26) البغوي ، الحسين بن مسعود بن محمد بن الفراء (١٤٠٣هـ - ١٩٨٣م) : شرح السنة ، تحقيق: شعيب الأرناؤوط محمد زهير الشاويش ، دمشق، بيروت ، المكتب الإسلامي
- (27) البهوتي ، منصور بن يونس بن صلاح الدين (ب.ت) : كشف القناع عن متن الإقناع ، دار الكتب العلمية
- (28) البيهقي ، أحمد بن الحسين بن علي بن موسى ، (١٤١٤هـ - ١٩٩٤م) : أحكام القرآن للشافعي ، القاهرة ، مكتبة الخانجي
- (29) تانير ، ستيوبن ( ١٣٩٣ ) : افغانستان د جگړو تاريخ ، ژباړن : گل شريف هڅاند ، خيبر خپرنډويه ټولنه
- (30) الترمذي ، محمد بن عيسى بن سَوْرَة بن موسى بن الضحاك ، (١٣٩٥هـ - ١٩٩٥م) : سنن الترمذي ، مصر ، شركة مكتبة ومطبعة مصطفى البابي الحلبي.

31) توبولياک ، سليمان محمد ( ١٤١٨هـ - ١٩٩٧م ) : الاحكام السياسية

للاقليات المسلمة في الفقه الاسلامي ، عمان ، دار البيارق

32) التونسي ، محمد الطاهر بن محمد بن محمد الطاهر بن عاشور (ب.ت

): التحرير والتنوير ، بيروت - لبنان ، مؤسسة التاريخ

33) الجوزية ، محمد بن أبي بكر بن أيوب بن سعد شمس الدين ابن قيم

(١٤١٥هـ / ١٩٩٤م) : زاد المعاد في هدي خير العباد ، بيروت ، مؤسسة

الرسالة ، الكويت ، مكتبة المنار الإسلامية

34) الحاكم ، أبو عبد الله محمد بن عبد الله (١٤١١هـ - ١٩٩٠م) : المستدرک

على الصحيحين ، تحقيق: مصطفى عبد القادر عطا ، بيروت ، دار

الكتب العلمية

35) الحليبة ، محمد بن عبد الله ( ١٤٢٢هـ - ٢٠٠١م ) : حق اللجوء السياسي

بين الشريعة الإسلامية والأنظمة الوضعية، الرياض ، أكاديمية نايف

العربية للعلوم الأمنية

36) حليلة ، عبد المنعم مصطفى (ب.ت):الهجرة مسائل وأحكام

(<http://www.abubaseer.bizland.com/books.htm>)

37) حنا ، عيسى: هجرة المسيحيين الفلسطينيين ، موقع الهيئة الإسلامية

المسيحية لنصرة الأقصى والمقدسات

38) حيدري ، زينب ( ١٣٩٥ ) : د کډوالۍ موکې (فرصتونه) او ننګونې ،

عودت ، شماره سوم ، زمستان ١٣٩٥

39) خيبري ، غوث ( ۱۳۸۹ ل ۲۰۱۰ م ) : په افغانستان کې توپان ، دانش خپرندويه ټولنه

40) د عدلي وزارت رسمي جريده ، ( ۱۳۸۵ هـ ش کال ) د پناه وړونکو په وضع پورې اړوند پروتوکول ( ۱۹۶۷ د جولای ۳۱ ) ، پرله پسي نمبر ( ۹۰۲ ) .

41) د عدلي وزارت رسمي جريده ، ( د ۱۳۸۵ هـ ش کال ) د پناه وړونکو په وضع پورې اړوند کنوانسيون ( ۱۹۵۱ جولای ۲۸ ) پرله پسي نمبر ( ۹۰۲ ) .

42) د کډوالو او راستنيدونکو چارو وزارت : دست اوردهای عمده ، ۱۳۹۵ لمريز کال کالنی

43) د کډوالو او راستنيدونکو چارو وزارت : عودت ، څلورمه گڼه ، پسرلی ، ۱۳۹۶ ،

44) الدارمي ، محمد بن حبان بن أحمد بن حبان بن معاذ بن مَعْبَدَ : صحيح ابن حبان بترتيب ابن بلبان ، المحقق: شعيب الأرناؤوط ، بيروت ، مؤسسة الرسالة

45) الدالي ، محمد بن موسى بن مصطفى : الوطن والاستيطان دراسة فقهية ، مكتبة الراشد ناشرون

46) الدمشقي ، محمد أمين بن عمر بن عبد العزيز عابدين ( ۱۴۲۸ هـ - ۲۰۰۷ م ) : رد المحتار على الدر المختار ، تحقيق : عبدالمجيد طعمه حلي ، بيروت - لبنان ، دار المعرفة

- (47) الذهبي ، شمس الدين أبو عبد الله (١٤٢٧هـ - ٢٠٠٦م) : سير أعلام النبلاء ، القاهرة ، دار الحديث
- (48) الرازي ، فخر الدين (١٤٢٠ هـ) : التفسير الكبير ، بيروت ، دار إحياء التراث العربي
- (49) رضاء ، محمد رشيد (١٣٢٨هـ) : تفسير القرآن الحكيم ، مصر ، مطبعة المنار
- (50) الرئاسة العامة لإدارات البحوث العلمية والإفتاء والدعوة والإرشاد : مجلة البحوث الإسلامية ، كنه ٦٠
- (51) الزحيلي ، وهبه (١٣٩٥ل - ٢٠١٦ز) : نړيوالې اړيکې د اسلام او نړيوالو حقوقو پرتليزه لوستنه ، ژباړن : معراج الدين امينزى ، جلال اباد افغانستان ، يار خپرندويه ټولنه
- (52) زركلي ، خير الدين بن محمود بن محمد بن علي بن فارس (٢٠٠٢م) : الأعلام ، دارالعلم للملايين
- (53) زرملول ، غلام محمد (١٣٨٣ل - ٢٠٠٤م) : افغانستان تر ورستي افغانه ، قصه خواني بازار - پيښور ، دانش خپرندويه ټولنه
- (54) ستيز ، ملك : بي خايه شوي كډوال او پناه اخيستونكي ، ژباړن : سيد محي الدين هاشمي ، كابل : د مدني ټولني او بشر حقوقو شبكه
- (55) السجستاني ، أبو داود سليمان بن الأشعث : سنن أبي داود ، تحقيق : محمد محيي الدين عبد الحميد ، صيدا - بيروت ، المكتبة العصرية

56) السرخسي ، محمد بن أحمد بن أبي سهل شمس الأئمة (ب.ت) : أصول السرخسي ، بيروت ، دار المعرفة

57) السعدي ، عبد الرحمن بن ناصر بن عبد الله (١٤٢٠هـ - ٢٠٠٠ م) : تيسير الكريم الرحمن في تفسير كلام المنان ، تحقق: عبد الرحمن بن معلا اللويحق ، مؤسسة الرسالة

58) سعيد ، ابراهيم (١٤١٨هـ - ١٩٩٧م) : أسس الجغرافية البشرية والاقتصادية ، حلب - سورية ، منشورات جامعة حلب كلية الأدب والعلوم الانسانية ، ([www.esraahussein.wordpress.com](http://www.esraahussein.wordpress.com))

59) سلقيني ، ابراهيم عبدالله (١٤٣٥هـ - ٢٠١٤م) : الهجرة واحكامها دراسة شرعية لواقع الهجرة العشوائية في عصر الحديث ، لبنان - بيروت ، دار النوادر اللبنانية

60) السندي ، محمد بن عبد الهادي التتوي (١٤٠٦هـ - ١٩٨٦م) : حاشية السندي على سنن النسائي ، حلب ، مكتب المطبوعات الإسلامية.

61) السيواسي ، كمال الدين محمد بن عبد الواحد ابن الهمام : فتح القدير ، دار الفكر ، بيروت

62) السيوطي ، جلال الدين (١٤٢٢هـ - ٢٠٠١م) : حاشية السيوطي والسندي على السنن ، بيروت - لبنان ، دار المعرفة للطباعة والنشر والتوزيع

63) الشاطبي ابو اسحاق ، إبراهيم بن موسى اللخمي الغرناطي المالكي (ب.ت): الموافقات في اصول الشريعة ، دار الفكر العربي

(64) الشربيني ، شمس الدين محمد بن أحمد الشافعي (١٤١٥هـ - ١٩٩٤م) : مغني المحتاج إلى معرفة معاني ألفاظ المنهاج ، دار الكتب العلمية

(65) شفيقي ، محمد زبير (١٣٩٤ل - ٢٠١٥ز) : افغانستان د پردې جگړې په اور کې ، اکسوس کتابپلورنځی

(66) شکري ، محمد عزيز : القانون الدولي العام ، دمشق ، دار الفكر

(67) الشوکاني ، محمد بن علي بن محمد بن عبد الله (١٤١٣هـ - ١٩٩٣م) : نیل الاوطار ، تحقیق : عصام الدين الطباطبي ، مصر ، دار الحديث

(68) الشوکاني ، محمد بن علي بن محمد بن عبد الله (١٤١٤هـ) : فتح القدير ، دار ابن کثیر ، دمشق - بیروت ، دار الکلم الطیب.

(69) الشوکی ، مصطفى (١٣٢١هـ - ٢٠٠٠م) : تحديات المهجر بين الاصاله والمعاصرة ، بیروت - لبنان ، دار الملائک لطباعة والنشر والتوزيع

(70) الشوکاني ، محمد بن علي بن محمد بن عبد الله (ب.ت) : السيل الجرار المتدفق على حدائق الأزهار ، دار ابن حزم

(71) الشویمان ، عبدالله بن ابراهيم بن عبدالرحمن (١٤١٧هـ) : الهجرة في ضوء الكتاب والسنة دراسة دعوية (-) [http://www.al-](http://www.al-eman.com)

(eman.com

- 72) الشيباني ، أحمد بن محمد بن حنبل بن هلال بن أسد ( ١٤١٦هـ - ١٩٩٥م ): مسند احمد ، المحقق: أحمد محمد شاكر ، القاهرة ، دار الحديث
- 73) الشيباني ، علي بن أبي الكرم محمد بن محمد بن عبد الكريم ، ابن الأثير ( ١٣٩٨هـ ) : الكامل في التاريخ ، بيروت - لبنان ، دار الفكر
- 74) الشيرازي ، السيد محمد الحسيني ( ١٤٢١هـ - ٢٠٠١م ) : كيف ولماذا اسلموا ، بيروت ، دار الصادق
- 75) صافي ، رحمت الله ( ١٣٧٤هـ ش - ١٩٩٦ ع ) : افغانستان څنگه تباہ شو ؟ ، قصه خواني پشاور ، سبا کتابخانه
- 76) صالح ، امانی ( ١٤٢٧هـ - ٢٠٠٦م ) ، الشرعية فقه الخلافة الاسلامية وواقعها ، المعهد العالمي للفكر الاسلامي
- 77) الصفي ، عبدالفتاح ( ١٤١٥هـ - ١٩٩٥م ) : الأحكام العامة للنظام الجزائي ، نشر عمادة شؤون المكتبات ، الرياض - سعودي ، جامعة الملك سعود
- 78) الصنعاني ، السيد محمد بن اسماعيل ( ب.ت ) : سبل السلام شرح بلوغ المرام من ادلة الاحكام ، دار الحديث
- 79) الطبري ، سليمان بن أحمد بن أيوب ( ب.ت ) : المعجم الكبير ، المحقق: حمدي بن عبد المجيد السلفي ، القاهرة ، مكتبة ابن تيمية
- 80) الطبري ، محمد بن جرير بن يزيد بن كثير بن غالب الأملي ( ١٤٢٢هـ - ٢٠٠١م ) : جامع البيان في تأويل القرآن ، تحقيق: الدكتور عبد

الله بن عبد المحسن التركي ، دار هجر للطباعة والنشر والتوزيع  
والإعلان

81) الطبري ، محمد بن جرير بن يزيد بن كثير (١٣٨٧هـ) : تاريخ  
الطبري ، بيروت ، دار التراث

82) طنطاوي ، محمد سيد: التفسير الوسيط للقران الكريم ، الفجالة -  
القاهرة ، دار نهضة مصر للطباعة والنشر والتوزيع

83) عبدالله ، نظام الدين ( ١٣٩١هـ ش ) : حقوق بين المللي خصوصي ،  
كابل - افغانستان ، انتشارات سعيد

84) عتلم ، شريف او عبدالواحد ، محمد ماهر ( ٢٠٠٢م ) :  
موسوعة اتفاقيات القانوني الدولي الانساني ( النصوص الرسمية  
للاتفاقيات والدول المصدقة والموقعه ) القاهرة ، اصدار بعثة اللجنة  
الدولية للصليب الاحمر

85) العثيمين ، محمد بن صالح (ب.ت) : شرح الأصول الثلاثة ، اسكندرية  
، دار الايمان للطبع والنشر والتوزيع

86) عدلي وزارت رسمي جريده ، (١٣٩٥هـ ش كال) د انسان له  
قچاق او مهاجرانو له قچاق سره د مبارزې قانون ، پرله پسې نمبر  
(١٢٤٤)

87) العسقلاني ، احمد بن علي بن حجر (١٤٢٤هـ - ٢٠٠٤م) : فتح الباري ،  
القاهرة ، دار الحديث

88) العطية عصام (١٩٩٢م) : القانون الدولي العام ، طبع على نفقه جامعة بغداد

89) العظيم آبادي ، محمد أشرف بن أمير بن علي بن حيدر ( ١٤١٥هـ ) :  
عون المعبود شرح سنن أبي داود ، بيروت ، دار الكتب العلمية

90) علوان ، عبدالله ناصح ( ١٤٢٧هـ - ٢٠٠٦م ) : الشاب المسلم في  
مواجهة التحديات ، القاهرة - الاسكندرية ، دار السلام للطباعة والنشر  
والتوزيع والترجمة

91) العيني ، بدر الدين (ب.ت) : عمدة القاري ، بيروت ، دار إحياء  
التراث العربي

92) الغزالي ، محمد (ب.ت) : مستقبل الاسلام خارج ارضه كيف نفكر فيه  
؟ ، دار الشروق

93) فرهنگ ، مير محمد صديق : افغانستان په وروستيو پنځو پيړيو کې ،  
ژباړن : سيد عبدالله پاچا

94) فشار ، عطاء الله (٢٠١٣) : حقوق الانسان من خلاف موثائق  
الدولية ، فلسطين ، دار الصداقة للنشر الالكتروني

95) الفوزان ، صالح بن فوزان بن عبدالله : المنتقي من فتاوى ،  
( <http://www.alfawzan.af.org.sa/node/3071> )

96) فيضان ، عبدالمالك (١٣٩٤هـ) : د افغانستان معاصر تاريخ ،  
جلال اباد ، حكمت خپرندويه ټولنه

- 97) القرشي ، إسماعيل بن عمر بن كثير (١٤٠٨هـ - ١٩٨٨م) : البداية والنهاية ، المحقق : علي شيري ، دار احياء التراث العربي
- 98) القرشي ، إسماعيل بن عمر بن كثير (١٤٢٠هـ - ١٩٩٩م) : تفسير القرآن العظيم ، المحقق : سامي بن محمد سلامة ، دار طيبة للنشر والتوزيع
- 99) القرطبي ، محمد بن أحمد ابن رشد ، (١٤٠٨ هـ - ١٩٨٨ م) : المقدمات المهدات ، دار الغرب الإسلامي
- 100) القرطبي ، محمد بن أحمد بن أبي بكر (١٣٨٤هـ - ١٩٦٤م) : الجامع لاحكام القرآن ، تحقيق : أحمد البردوني او ابراهيم أطفيش ، القاهرة ، دار الكتب المصرية
- 101) القزويني ، أحمد بن فارس بن زكريا ( ١٣٩٩هـ - ١٩٧٩م ) : معجم مقاييس اللغة : تحقيق: عبدالسلام محمد هارون ، بيروت - لبنان، دار الفكر لطباعة والنشر والتوزيع
- 102) القزويني ، محمد بن يزيد ابن ماجة (ب.ت): سنن ابن ماجة ، تحقيق: محمد فؤاد عبد الباقي ، دار إحياء الكتب العربية.
- 103) القشيري ، مسلم بن الحجاج أبو الحسن (ب.ت) : صحيح مسلم ، المحقق: محمد فؤاد عبد الباقي ، بيروت ، دار إحياء التراث العربي.
- 104) كول ، ستيو ( ١٣٩٥هـ ش - ٢٠١٦م ) : د پيريانو جگړې ، ژباړه : غلام محمد زرملول ، دانش خپرندويه ټولنه

- (105) الكاساني ، علاء الدين أبو بكر بن مسعود بن أحمد ( ١٤٠٦هـ  
١٩٨٦م ) : بدائع الصنائع في ترتيب الشرائع ، دار الكتب العلمية
- (106) گیلر ، آرمندو او ایم لایک ، ماسیج (٢٠١٤) : د ایران خڅه  
راستنیدل ، د اجباري مهاجرت بیا لیدنه ، پرلپسې ګڼه ٤٦
- (107) لاشین ، موسی شاهین (ب.ت): فتح المنعم شرح صحيح  
مسلم ، دار الشروق
- (108) ماوردي ، علي بن محمد بن محمد بن حبيب البصري  
البغدادی (١٤١٩هـ ١٩٩٩م) : الحاوي الكبير في فقه مذهب الإمام  
الشافعي وهو شرح مختصر المزني ، بيروت – لبنان ، دار الكتب  
العلمية
- (109) المبارکفوري ، صفي الرحمن (ب.ت) : اتحاف الكرام شرح  
بلوغ المرام ، لاهور ، دار السلام
- (110) المبارکفوري ، محمد عبد الرحمن ابن عبد الرحيم : تحفة  
الاحوذی
- (111) محمد الطاهر بن محمد بن محمد الطاهر بن عاشور التونسي  
: التحرير والتنوير
- (112) المراغي ، أحمد بن مصطفى (١٣٦٥هـ ١٩٤٦م) : تفسير  
المراغي ، مصر ، شركة مكتبة ومطبعة مصطفى البابي الحلبي وأولاده
- (113) المرداوي ، علاء الدين : الإنصاف في معرفة الراجح من  
الخلاف ، ار إحياء التراث العربي

- (114) المشوخي، زياد بن عابد (١٤٣٣هـ - ٢٠١٢م): الاستضعاف واحكامه في الفقه الاسلامي، الرياض، دار كنوز اشبيليا للنشر والتوزيع
- (115) مصداق، نبي (١٣٨٩ش - ٢٠١١ع): افغانستان سياسي كمزوري او بهرنۍ مداخله، مترجم: ډاکټر نثار حمد صمد، کندهار - افغانستان، علامه رشاد خپرندويه ټولنه
- (116) المعافري، عبد الملك بن هشام بن أيوب الحميري (١٤١١هـ): السيرة النبوية لابن هشام، تحقيق طه عبد الرؤوف سعد، بيروت، دار الجيل
- (117) المعافري، محمد بن عبد الله، أبو بكر ابن العربي المالكي (ب.ت): عارضة الاحوذى في شرح الترمذي،، بيروت - لبنان الكتب العلمية
- (118) المعافري، محمد بن عبد الله ابوبكر ابن العربي المالكي (١٤٢٥هـ - ٢٠٠٤م): احكام القرآن، تحقيق و تخريج عبدالرازق المهدي، بيروت - لبنان، دار الكتاب العربي
- (119) المقدسي ابن قدامة، أبو محمد موفق الدين عبد الله بن أحمد بن محمد (ب.ت): المغني، القاهرة، مكتبة
- (120) موحدى، علي رضا (١٣٩٥هـ ش): اثرات مهاجرت برمهاجرين و خانواده انها، عودت مجله، دوهمه شماره، ١٣٩٥هـ.

(121) موسی زاده ، رضا ( ۱۳۹۳ هـ ش ) : سازمان های بین المللی ،  
بنیاد حقوقی میزان

(122) ناصري ، صفي الله ( ۱۳۹۵ ل - ۲۰۰۶ ز ) : نړيوال سندونه ( د  
ملگرو ملتونو منشور ، د بشر حقونو نړيواله اعلاميه ، د بشر حقونو  
اسلامي اعلاميه ) ، کابل - افغانستان ، میهن خپرندویه ټولنه

(123) النمري ابن عبد البر ، أبو عمر يوسف بن عبد الله ( ۱۴۱۴ هـ -  
۱۹۹۳ م ) : الاستذکار الجامع لمذاهب فقهاء الأمصار وعلماء الأقطار ،  
تحقیق: عبدالمعطي امين قلعجي ، دمشق ، دار قتیبة

(124) نمین ، سپیده غفاري ( ۱۳۹۰ هـ ش ) : حقوق مهاجرت ، تهران  
- ایران ، انتشارات جنگل جاودانه

(125) نور ، عثمان الحسن محمد او المبارک ، یاسر عوض الکریم)  
۱۴۲۹ هـ ؛ ۲۰۰۸ م ) : الهجرة غير المشروعة والجريمة ، ریاض ، جامعة  
نايف العربية للعلوم الأمنية

(126) النووي ، أبو زكريا محيي الدين يحيى بن شرف ( ۱۳۹۲ هـ ) :  
المنهاج شرح صحيح مسلم بن الحجاج ، بيروت ، دار إحياء التراث  
العربي

(127) النووي ، أبو زكريا محيي الدين يحيى بن شرف ( ۱۴۱۲ هـ /  
۱۹۹۱ م ) : روضة الطالبين وعمدة المفتين ، تحقيق: زهير الشاويش ،  
بيروت دمشق عمان ، المكتب الإسلامي

- (128) النووي ، محيي الدين يحيى بن شرف أبو زكريا (ب.ت) :  
المجموع شرح المذهب ، تحقيق : محمد نجيب المطيعي ، جدة -  
المملكة العربية السعودية ، مكتبة الارشاد
- (129) نيازی ، محمد مصطفی (۱۳۹۰مريز) : د بشري حقوقو  
نړيواله اعلاميه د اسلام په رڼا کې ، جلال اباد - افغانستان ، حکمت  
خپرندويه ټولنه
- (130) نيازی ، محمد مصطفی (۱۳۹۶هـ ش) : معاصر فقهي قضايا ،  
کابل - افغانستان ، نوی مستقبل خپرندويه ټولنه
- (131) نيازی ، مستعلي (۱۳۹۴ل - ۲۰۱۵ز) : پر افغانستان د شوروي  
اتحاد يرغل او شوری کمونستي رژيم پر سقوط يې اغېز ، ننگرهار ،  
گودر کتاب خپرنځی
- (132) الوزاني ، سيدي المهدي (۱۴۱۷هـ - ۱۹۹۶م) : النوازل الجديدة  
الكبرى ، المغرب ، وزارة الأوقاف والشؤون الإسلامية
- (133) الونشريسي ، احمد بن يحيى (۱۴۰۱هـ) : المعيار المغرب  
والجامع المغرب عن فتاوى علماء أفريقيا والأندلس والمغرب ، بيروت  
، دار المغرب الاسلامي
- (134) الهاشمي ، محمد بن سعد بن منيع (۱۴۰۸هـ) : الطبقات  
الكبرى ، المحقق : زياد محمد منصور ، المدينة المنورة ، مكتبة  
العلوم والحكم

- (135) الهاشمي ، هشام : عالم داعش تنظيم الدولة الاسلامية في العراق والشام ، لندن ، دار الحكمة او بغداد ، دار بابل للطباعة والنشر والتوزيع ، ([www.iqraapdf.net](http://www.iqraapdf.net))
- (136) الهاشمي ، ياسر : په اروپا کې افغان او ايراني مسيحيان ، (<http://www.tolafghan.com>) د ۱۳۹۶ لمريز کال د کب ۲
- (137) الهيئة العامة لشئون المطابع الأميرية ( ۱۴۲۰هـ - ۱۹۹۹م ) : معجم القانون ، القاهرة ، مجمعة اللغة العربية
- (138) اليحصبي ، عياض بن موسى بن عياض ( ۱۴۱۹ هـ - ۱۹۹۸ م ) : إكمال المعلم بفوائد مسلم ، المحقق: الدكتور يحيى إسماعيل ، مصر ، دار الوفاء للطباعة والنشر والتوزيع
- (139) اليميه ، سنا (۲۰۱۴م) : زور زياتۍ او آسيب پذيرۍ افغانان په پاکستان کې ، د اجباري مهاجرت بيا ليدنه ، پرلپسې گڼه ۴۶

## انټرنیټي منابع

1. <http://tabyincenter.ir>
2. <http://www.fikr.com>
3. <http://www.mawsoah.net>
4. الموسوعة العربية العالمية <http://www.mawsoah.net>
5. <http://www.ahlalhadeeth.com>
6. <http://www.awda.com>
7. <http://www.tolafghan.com>
8. <http://fatwa.islamweb.ne>

**Get more e-books from [www.ketabton.com](http://www.ketabton.com)**  
**Ketabton.com: The Digital Library**